

ئابدۇررەشىد ھاجى كېرىمى

قارا جۈلدەكى جەڭ

تارقاتقۇچى:

www.uyghurweb.net

شەرقىي تۈركىستان خەلق ئىنقىلابىي پارتىيىسى، قەشقەر بىيوروسىنىڭ باش سىكرىتارى مەرھۇم قۇماندان ئاخۇنوب ۋە
سەيدانىلەرىمنى ئەسلىرىمەن.

— ئاپتور

ئاپتۇردىن

ئەسسالامۇ ئەلەيكۇم!

سىز ئوقۇۋاتقان «قارا جۇلدىكى جەڭ» ناملىق بۇ كىتاب، شەرقىي تۈركىستان خەلق ئىنقىلابىي پارتىيىسى، قەشقەر بىيوروسىنىڭ باش سىكرىتارى ئاخۇنوپ ۋە سەپداشلىرىنىڭ قەشقەردە ئېلىپ بارغان قوراللىق قوزغىلىڭىدىن ئەسلىمىلەر بولۇپ، ۋەقە 1969 - يىلى 8 - ئاينىڭ 23 - كۈنى قىزىلسۇ قىرغىز ئاپتونوم ئوبلاستى ئاتۇش ناھىيىسىنىڭ قارا جۇل يېزىسىدا يۈز بەرگەن، مەن شۇ ۋەقەلىكنىڭ بىردىنبىر ھايات شاھىدى بولۇش سۈپىتىم بىلەن، ۋەقەلىكنىڭ خىتاي دائىرىلىرى تەرىپىدىن پاش بولۇپ، ئەينى زاماندا دېلولاشتۇرۇلغان قىسمىنىلا يېزىپ ھۇزۇرلىقلارغا سۇندۇم.

بۇ كىتابنىڭ نەشرىدىن چىقىشىغا ۋە ئىنگىلىز تىلىغا تەرجىمە قىلىپ ئامېرىكا كونگرېسسىغا تاپشۇرماقچى بولغان ئۇيغۇر خەلقىنىڭ مەنۋى ئانىسى، شەرقىي تۈركىستان مىللىي مۇستەقىللىق ھەرىكىتىنىڭ رەھبىرى ۋە يولباشچىسى رابىيە قادىر خانىمغا ۋە ئۇنىڭ مەڭگۈلۈك سەپدىشى، ئۇستازىمىز سىدىق ھاجى روزىغا كۆپ رەھمەت ئېيتىمەن. قەشقەر ھۆكۈمەت ئۇچۇر توربېتىنىڭ «قەشقەر تارىخىدىكى مۇھىم چوڭ ئىشلار خاتىرىسى» سەھىپىسىدە مۇنداق يېزىلغان: (تور بېتى خىتايچە بولۇپ، ئۇيغۇرچىسى يوق) تەرجىمىسى:

1969 - يىلى 8 - ئاينىڭ 20 - كۈنى «شەرقىي تۈركىستان خەلق ئىنقىلابىي پارتىيىسى» نىڭ قەشقەر شۆبىسى ئاتالمىش مەركىزى بىيوروسىنىڭ يوليورۇقىغا ئاساسەن، ئۇزۇن مۇددەت ئىنچىكە پىلانلاش ئارقىلىق ئاخۇنوپنىڭ يېتەكچىلىكىدە شۇ كېچىسى بىر تۈركۈم ھەقىقىي ئەھۋالنى بىلمەيدىغان ئاممىنى ئەتراپىغا توپلاپ، زور مىقداردىكى قورال - ياراقتىن ئوق - دورىلارنى ئېلىپ، ئىككى ماشىنىغا ئولتۇرۇپ ئايرىم - ئايرىم ھالدا مەكتەپ ۋە قەشقەردىن يولغا چىقىپ، سوۋېت ئىتتىپاقى چېگرىسىغا يېقىنلىشىپ، سوۋېتلەر ئىتتىپاقىنىڭ ياردىمىگە ئېرىشىپ، ئەكسىلىنىقلاپ تايانچى پونكىت قۇرۇپ، شەرقىي تۈركىستان مۇستەقىللىقىنى ئېلان قىلماقچى بولغان. 2 - كۈنى ئاتۇشنىڭ سۇغۇنچازا دېگەن يېرىگە يېتىپ كەلگەندە ئارمىيىمىز خەۋەر تېپىپ، قوراللىق قورشاپ يوقىتىش جېڭىنى ئېلىپ بېرىپ، كۆپ بەدەل تۆلەپ، ئۇلارنىڭ ئۇزۇندىن بېرى سۈيىقەست بىلەن شۇغۇللىنىپ، ئىنچىكلىك بىلەن پۇختا پىلانلىغان ئەكسىلىنىقلاپ قوراللىق توپىلىڭىنى تارمار قىلىپ جاھاننى تىنچلاندۇرۇۋالغان ئىدى».

ئەسلىسى:

8月20日“东突厥斯坦人民革命党”(简称“东突党”)南疆分局接受“东突党”所谓“中央”的指示，经过精心策划，在阿洪诺夫的领导下，当天晚上，裹胁了一部分不明真相的众，携带大批武器、弹药乘两辆汽车，分别从喀什市和麦盖提县城出发，企图向苏联靠近，求得苏联支持，建立反革命根据地，宣布独立。第二天行至阿图什苏洪卡附近，被我闻讯赶来的人民武装围歼平息，付出了代价，粉碎了这起预谋已久、精心策划的反革命武装暴乱。

كېرىش سۆز

«قارا جۈلدېكى جەڭ» ناملىق بۇ كىتاب قولگىزغا چىقتى.....

ھاياتلىق - ماماتلىق ئوتتۇرسىدا تۇرمۇش بولىدۇ....

تۇرمۇشنى كىم تەشكىللەيدۇ، ئۇيغۇرنىڭ مىللى تۇرمۇشىنى خىتاي تېجىمەللىرى تەشكىللەيدۇ ياكى ئۇيغۇرلار ئۆزى تەشكىللەيدۇ؟ تۇرمۇشنى كىم تەشكىللەيدۇ، شەخس!

ئائىلىۋېي تۇرمۇشنى شەخسلەر ئۆزلىرى تەشكىللىشى مۇمكىن. ئۇنداقتا مىللەتنىڭ مىللى تۇرمۇشىنى كىم تەشكىللەيدۇ؟ شەخسنىڭ تۇرمۇشى، مىللەتنىڭ تۇرمۇشىمۇ شۇنداق تەشكىللىنىشى مۇمكىن. مىللىتىم «ساپ بولسۇن دېسەڭ، ئىشنى ئاۋۋال ئائىلىدىن باشلا» دېگەن، ئەقلىيەتنىڭ مەنىسى شۇ بولسا كېرەك.

مۇبادا مىللى تۇرمۇشنىڭ تەشكىللىنىشى غايىۋى بولمىسا، يەنى كۆڭۈلدىكىدەك بولمىسا، مىللى تۇرمۇشنىڭ تەشكىللىنىشى مىللەتنىڭ ئارزۇ تەلەپلىرىگە، ئارزۇ تەلەپلىرىنى ئۆزۈڭلۈكسىز ياراتقۇچى ئەنئەنىۋىي ئادەتلىرىگە ئۇيغۇن بولمىسا، بولۇپمۇ مىللەتنىڭ دىنى، ئالەم قاراشلىرىغا ئۇيغۇن بولمىسا، تەشكىللىنىشتىن يىراقلاشقان مىللەتنىڭ ھاياتلىق قۇرۇلمىسىمۇ چېچىلاڭغۇ، ئىپتىدائىي ھالەتتە قېلىۋېرىدۇ. باشتا تىلغا ئېلىپ ئۆتكەن ئائىلىۋېي تۇرمۇشنىڭ تەشكىللىنىشىمۇ ئەمەلىيەتتە مىللى تۇرمۇشنىڭ تەشكىللىنىشىگە باغلىق بولۇپ كەلگەن.

مىللى تۇرمۇشنى تەشكىللەش كۈچكە باغلىق بولىدۇ، كۈچ دېگەن نېمە؟ دۆلەت ھاكىمىيىتى ئەمەسمۇ؟ مىللەتنىڭ مەنىۋىي كۈچى، ماددىي كۈچى، قوراللىق كۈچى دۆلەتنى تەشكىللەيدىغان كۈچ بولۇشى كېرەك. قېنى ئۇيغۇرلارنىڭ شۇنداق كۈچى، كۈچ دېگەن — ھوقۇق دېگەنلىكتۇر. كۈچ بولمىسا كۈپايە قىلمايدۇ. كۈچ مىللى مەنپەئەتكە باغلىنىپ تۇرۇشى كېرەك. مىللى مەنپەئەت كۈچكە كاپالەت بەرگەندە، كۈچ بىلەن مىللى مەنپەئەتنىڭ بىرلىكى بۇ ھەقىقىي مەنىدە مىللەتنىڭ ھوقۇقى بولۇپ ئىپادىلىنىدۇ. ھوقۇق مىللەتنىڭ مەۋجۇتلۇقىنى كاپالەتكە ئىگە قىلغاندا ئاندىن مىللى تۇرمۇشنى قانداق تەشكىللەش توغرىسىدا ئېغىز ئېچىشقا بولىدۇ.

تارىختا ئۇيغۇرلار قۇرغان دۆلەتلەر ھوقۇقنىڭ ئالاھىدە شەكلى، يەنى دۆلەت ھوقۇقىنىڭ ئىپادىلىنىش شەكلى بولغان ئىدى. ئۇيغۇرلار كۈچ تەييارلىغان، مىللى مەنپەئەتنى كاپالەتكە ئىگە قىلغان، مىللى مەنپەئەتنى، مىللى مەۋجۇتلۇقنى كۈچ بىلەن مەنپەئەتنىڭ بىرلىكىدە رويپاچا چىقىرىلغان ئىدى.

قېنى! قېنى، ئۇيغۇرلار قۇرغان دۆلەتلەر؟ بىر دۆلەتنىڭ يىمىرىلىشى، مەنىۋىي تۇرمۇش زەئىپلەشكەندە، ئەخلاق تۈگەشكەندە، نومۇسسىزلىق كۆتۈرۈلگەندە يۈز بېرىدىغان ھادىسىدۇر. شۇنداق زەئىپلىشىشى، شۇنداق تۈگەششى تارىخىمىزنىڭ قايسى دەۋرلىرىدىن ئىزدىسەك بولار؟

سەلتەنەت تىكلىگەن پادىشاھلىرىمىز بولغان ئىدى. پادىشاھ بىلەن پۇقرالار ئوتتۇرىسىدىكى ھوقۇققا مۇناسىۋەتلىك تالاش - تارتىشلارنى ھە نېمە دېسەڭمۇ بىر ئوقۇمغىلا — «ئادالەت» دېگەن ئوقۇمغىلا مەرگەزلەشتۈرۈشكە بولاتتى. بىر تەرەپلىملىك قاراشلار، ئادالەتنىڭ ساداسىنى بۇرۇختۇم ھالەتكە كەلتۈرۈپ قويغان چاغدا، «ئادالەت»نىڭ ساداسى ھېچ قانداق ئىككىلەنمەستىن بىزگە: جەمئىيەت شۇنىڭ ئۈچۈن پادىشاھ ياكى رەئىس جۇمھۇر سايلايدۇكى ياكى جەمئىيەت بىر خىل سىياسى ھاكىمىيەتكە شۇنىڭ ئۈچۈن بويسۇنۇدۇكى، شۇ يەردە شۇنداق نەرسىگە ئېرىشىشى، ئۇنىڭغىمۇ ئېرىشكىلى بولمايدىغان شۇنداق نەرسە — ھوقۇق بىلەن مەنپەئەتكە ئېرىشىشى ئارزۇ قىلاتتى، دەپ ئېيتىپ بەرگەن. ساغلام ئەقىل - پاراسەت يۇقىرى ئاۋازدا بىزگە قايتا - قايتا نەسەت قىلىپ: ھەرقانداق بىر مىللەت ئۆزىدىن باشقا بىر مىللەتنىڭ مەنپەئەتىگە ئۆزىنىڭ مەنپەئەتىنى قۇربان قىلىپ بېرىش بەدىلىگە، خاتىرجەم ھاياتقا ئېرىشىشى ئۈمىد قىلمايدۇ، ھەققانىيەتسىز كۈچلەر خەلقنىڭ بوينىغا زەنجىر تاشلىغاندا، ئىنسان تەبىئىتى بۇنداق زۇلۇمغا بەرداشلىق بېرەلمىگەندە، تەبىئەتنىڭ ساداسى ئۆزۈڭلۈكسىز ئىنكاس قايتۇرىدۇ، دېگەنتى.

خەلقنىڭ قوشۇلۇشىدىن ئۆتمىگەن ھوقۇق قانۇنسىز بولىدۇ. ئىنسان، ئىنسان تەبىئىتىگە مۇۋاپىق قانۇنغا بويسۇنۇپ ياشىغاندا ئەلۋەتتە بەختلىك تۇرمۇشتىن ۋاز كەچمەيدۇ. شۇنىڭ ئۈچۈن زۇلۇم ۋە ئىككىسىپىلاناسىيە قانداق

شەكىلدە ئوتتۇرىغا چىقىشىدىن قەتئىينەزەر، ئىنسان ۋە جەمئىيەت زۇلۇم ۋە ئىسكەنجىلەرگە بەرداشلىق بېرەلمەيدۇ. مىللەت دۆلەت رەھبەرگە بەرگەن ھوقۇقنى قايتۇرۇپ ئېلىشقا ھوقۇقلۇق بولاتتى. زوراۋانلارنىڭ ھۆكۈمرانلىقىغا زوراۋانلىق بىلەن قارشى تۇرۇشقا ھوقۇقلۇق بولاتتى.

ھۆكۈمرانلار، خەلقنىڭ ئىرادىسى ھۆكۈمرانلارغا بەلگىلەپ بەرگەن چەكتىن ھالقىپ كەتكەندە، ئالىي ھۆكۈمران ھەتتا بىر ئادەمنىڭ بولسىمۇ بارلىق ھۆكۈمران تەبىقىلىرىگە ئۇرۇش ئېلان قىلىشنى كەلتۈرۈپ چىقارغاندىن باشقا ئاقىۋەتلىرىنى تەسەۋۋۇر قىلغىلى بولمايتتى. ئۇنداق ھاكىمىيەت پۇقرالارغا بېسىم ئىشلىتىپلا مەۋجۇد بولۇپ تۇرالايتتى. شۇنىڭ ئۈچۈن ئۆز بېشىچە زوراۋانلىق قىلىدىغان، چەكلەشتىن خالىي بولغان ھوقۇق تەبىئەتكە ھەمدە ئىنسان تەبىئىتىگە خىلاپ ھوقۇق ئىدى. بۇ خىل ھوقۇق ھۆكۈمراننى ياكى ھۆكۈمراننىڭ «ئىناۋىتى» نى ساقلاپ قالمايتتى ياكى پۇقرالارنىڭ ئاسايىش تۇرمۇشىنى كاپالەتكە ئىگە قىلالمايدىغان ھوقۇق ھېسابلىناتتى. شۇڭا ئۇيغۇرلارنىڭ بۇنداق ھوقۇققا بويسۇنۇشى ياكى بۇنداق ھوقۇقنىڭ مەۋجۇد بولۇپ تۇرۇشىغا قوشۇلۇشىنى تەلەپ قىلىش تەسەۋۋۇر قىلغىلى بولمايدىغان بىر ئىش ئىدى. ئەگەر ئۇيغۇرلار ئەقىل – پاراسەتنى يوقىتىپ قويمىغانلا بولسا، ئۆزىگە ھۆكۈمرانلىق قىلىۋاتقان تىجىمەل، يومۇلاندى، ئەپكەشچى، شەرقىي جەنۇبىي ئاسىيانىڭ كىسەل كۆرپىسى، ھازىرقى غەرب دۇنياسىنىڭ ئەخلەت ساندۇقى بولۇپ قالغان خىتاي مىللىتىنىڭ، ئۇيغۇرلارنىڭ بەختىگە باش قاتۇرىدىغانلىقىغا ئىشەنمەيتتى.

خىتاينىڭ ئۇيغۇرستانغا ھۆكۈمرانلىق قىلىش ھوقۇقى قانۇنسىز ئىدى. چۈنكى خىتاي بۇ مىللەتنىڭ ئىرادىسىگە قارشى تۇرۇشقا ھوقۇقلۇق ئەمەس ئىدى. زوراۋانلىققا، تاجاۋۇزچىلىققا تايىنىپ ئۇيغۇرلارنىڭ ئەڭ نىگىزلىك، مۇقەددەس، تارتىپ ئېلىشقا بولمايدىغان ھوقۇقلىرىنى تارتىپ ئېلىش زوراۋان سىياسىتى ياكى ئولگاڭخىيلىك سىياسەتنىڭ ئۆزىلا بولاتتى ھەم شۇنداق بولدى. بۇنداق ھۆكۈمەت ھۆكۈمەت ھېسابلىنمايتتى، ھوقۇقنى قالايمىقان ئىشلەتكۈچى، ھوقۇقنى يالڭاچ ئىشلەتكۈچى، ھوقۇقنى ۋارىپ ئۇرۇش خىتاي مىللەتچىلىكى بىلەن بىرلەشتۈرگۈچى قاراقچى ياكى بۇلاڭچى گورۇھلارنىڭ چىچىلاڭغۇ تەشكىلاتى ھېسابلىناتتى.

چەكسىز ھوقۇقنى مەيلىگە قويىۋېتىش ئۈچۈن چەكسىز ئەقىل – پاراسەت بولۇشى لازىم ئىدى. بىراق، ھەممىزگە مەلۇم خىتايدىن ئىبارەت بۇ مىللەتنىڭ ئەقلى چەكلىك ئىدى. ئادىمى تەبىئىتى يوق خىتاي رەھبەرلىرىنىڭ ھىلىگەر دانىشمەنلىرىمۇ مەنپەئەتپەرەست شەخسىيەتچى، پارخور دانىشمەنلەر بولغاچقا، ياۋۇز ھۆكۈمەتكە، رەھبەرگە يانتاياق بولۇپ بېرەتتى. ئەقىل كۆرسەتتەتتى. شۇڭا خىتاي ھۆكۈمرانلىرىنىڭ ئۇيغۇرلار زېمىنىدا تىكلىگەن مىللىي مۇستەملىكە ھۆكۈمرانلىقىنى چەكلەشكە توغرا كەلگەنتى.

ئۇيغۇرلار 33 - يىلى قولغا قورال ئالدى. ئۇيغۇرلار 44 - يىلى قوراللىق سەپلىرىنى تۈزدى، 50 - يىلى قولغا قورال ئالدى. 62 - يىلى قولغا قورال ئالدى. نېمىشقىدۇر، ئىلى خەلقى قولدىكى قورالنى ئوبلاستلىق ھۆكۈمەتنىڭ ئۆگزىسىگە تاشلىۋەتتى. ئۇيغۇرلار 69 - يىلى 8 - ئايدا قولغا قورال ئالدى، ئىشلەتتى. ئۇيغۇرلار قوراللىق زورلۇق – زومبۇلۇق قىلغۇچى خىتايلارنىڭ — سىتەملىك مىللىي ھۆكۈمرانلىقىغا قوراللىق قارشىلىق كۆرسىتىشنىڭ زۆرۈرلىكىنى تونۇپ يەتكەن ئىدى.

ئاخۇنوپ قەشقەردە 69 - يىلى 8 - ئايدا پارتلاتقان قوراللىق كۆرەشنىڭ سىياسىي ۋە ھەربىي قۇماندانى ئىدى. باھادىر مىجىت قوراللىق كۆرەشنىڭ ئاتامانى ئىدى. مۇھەممەد ئىمىن قادىر، خەيرۇللاھ ئەپەندى قاتارلىقلار قۇماندان ئىدى، ئاتامانى ئىدى، رەھبىرى ئىدى. قوللىنىدىكى بۇ كىتابنى يازغۇچى ئابدۇرەشىد ھاجىم ھەم قوراللىق كۆرەشكە تەشكىللىگۈچى رەھبەرلەرنىڭ بىرسى ئىدى. بۇ كىشىلەر ئىرادىلىك كۈچ بولۇپ ئۇيۇشۇپ، زەرەپشان پولكىنى تەشكىللىگەن. نېمە دېگەن چىرايلىق ئىسىم! نېمە دېگەن جەڭگىۋار پولك!؟

قارا جۈلدە جەڭ بولدى.... ئۇيغۇر خەلقى پاراغەت ئۇيقۇسىدا ئۇخلاۋاتاتتى.... خىتاينىڭ كۆچمەن پۇقرالىرى خىتايچە جىڭموما پۇشۇرۇپ ئۇيغۇر قوراللىق كۈچلىرىنى باستۇرۇشقا كېتىۋاتقان مۇستەملىكىچى خىتاي ئەسكەرلىرىنىڭ يانچۇقىغا سېلىپ قوياتتى. ئالامان ئۇيغۇر پۇقرالىرى ئۇخلاۋاتاتتى.... شۇڭا جەڭگىۋار سەپلەر

تولۇقلىنىپ تۇرمىدى، نىمە ئۈچۈن؟! دەپ سوئال قويالمايمەن.
ئۇيغۇر ئەركەكلىرى ئاتتى..... ئاتتى..... تەڭ كېلەلمىدى.... نۇرغۇن خىتاي ئەسكەرلىرىنى يەر چىشلەتتى....
ئەركەك ئورنىدىن دەس تۇردى ئاتتى... ئەركەككە ئوق تەگدى.....
ئۇيغۇرستان! ۋەتىنىم، دېگەن تىلىمغا ئات! خىتاي تىجەمەللىرى! تىلىم ئارام تاپسۇن.....!
ئۇيغۇرستان! ۋەتىنىم، دېگەن، ئۇيغۇر — خەلقىم، مۇستەقىللىق — ئالى نىشانىم، دېگەن يۈرىكىمگە ئات!
خىتاي تىجەمەللىرى! يۈرىكىم ئارام تاپسۇن.....!
ئە ئاللاھ! دۈشمەنگە ئالدىمنى قىلدۇرغىن! ئوق مەيدەمدىن تەگسۇن....! ئوق ئارقامدىن تېگىپ قالمىسۇن؟!
ئەركەك، ئەركەكتەك يېقىلدى.....
شېھىدلەرنى ئەسلەش بەك ئېغىر. بەك ئېغىر.... ئۈنتۈپ كېتىش ئۈنىڭدىنمۇ ئېغىر.....!
چېخ يازغۇچىسى مىلان كوندرا: «دېموكراتىيە بىلەن مۇستەبىتسىزم ئوتتۇرىسىدىكى كۈرەش، مەلۇم مەنىدىن
ئېيتقاندا ئەسلەش بىلەن ئۈنتۈش ئوتتۇرىسىدىكى كۈرەشتۇر» دېگەن ئىدى.

سىدىق ھاجى روزى

بىرىنچى باپ

مەدەنىيەت ئىنقىلابى شەرقىي تۈركىستاندا

1966 - يىلى 5 - ئاينىڭ 16 - كۈنى باشلانغان، «تارىختا مىسلى كۆرۈلمىگەن پۇرۇلتارىيات مەدەنىيەت زور ئىنقىلابى» ۋە تىنىمىز خەلقىگە تۈگمەس بالايىناپەت ۋە ئورنىنى تولدۇرغىلى بولمايدىغان زور زىيانلارنى ئېلىپ كەلگەن ئىدى.

بېيجىڭدا باشلانغان بۇ بالايىناپەت ئىنقىلاب، دىڭتۇ، ئۇخەن، لىياۋ مۇسا دېگەنلەرنى پىپەن قىلىشتىن باشلانغان بولۇپ، ئۇلار ماۋزېدوڭ مۇستەبىت زوراۋانلىق ھاكىمىيىتىنى ئاغدۇرۇشتىن ئۆچۈن، قەلەم بىلەن ھۇجۇمغا ئۆتۈپ، ماۋزېدوڭنىڭ رەزىل ئەپت - بەشىرىسىنى ئېچىپ تاشلىيالىغان ئىدى. گېزىت، ژۇرناللارنىڭ ھەممىسى دېگۈدەك ئەدەبىي تىل بىلەن ھەدەپ ماۋزېدوڭنى مەسخىرە قىلىپ ماقالىلار ئېلان قىلىشقا باشلىغان ئىدى. لىيۇ شاۋچى، دىڭشىياۋ پىڭ، تاۋجۇلار بولسا، ھاكىمىيەتنى ئىچكى جەھەتتە ئاساسى جەھەتتىن قولغا كىرگۈزۈپ بولغان ئىدى، لىڭشىپ قالغان ھاكىمىيەتنى ساقلاپ قېلىشقا ئۇرۇنغان ماۋزېدوڭ، دىڭتۇ، ئۇخەن، لىياۋ مۇسالارنى پىپەن قىلىش ۋە ئۇلارنىڭ تەسىرىنى تازىلاش نامى بىلەن، مەدەنىيەت زور ئىنقىلابىنى باشلاپ، لىيۇ شاۋچى، دىڭشىياۋ پىڭ، تاۋجۇلارنى يوقىتىشنى ئاساسى مەقسەت قىلغان ئىدى. بېيجىڭدا ئەۋج ئالغان بۇ ئۈچ قارا يىپىنى ۋە ئۇلارنىڭ تەسىرىنى تازىلاش شامىلى ۋە تىنىمىز شەرقىي تۈركىستانغا كەلگەندىن كېيىن، ئاناقلق يازغۇچى، شائىر، ئەدىبلەر، دىرامما تۈرگۈلەر، كومپوزىتور، سازەندىلەر ھەمدە شەرقىي تۈركىستان مىللىي ئارمىيىسىدە ئىشلىگەن پىشىقە دەم ئۇستاز ۋە كۆزگە كۆرۈنگەن كىشىلىرىمىز ھەدەپ بىر - بىرلەپ تارتىپ چىقىرىلىپ، ئالدى - كەينىگە تۆھمەت قىلىنغان قانداقتۇر، «بۇزۇق ئۇنسۇر، يەرلىك مىللەتچى، گومىنداڭنىڭ ئەشەددى ئۆزگەرمەس قالدۇقى، پۈمبىشچىك ئۇنسۇر، چەت ئەلگە باغلانغان ئۇنسۇر، سىنىپى يات ئۇنسۇر، سوۋېت شىيۇجېڭجۇيچى ئۇنسۇر...» دېگەندەك بەتناملار يېزىلغان شالدىرۇقنى كىيدۈرۈپ، كوچا ئايلاندۇرۇپ، ھەر دوقمۇشتا سۆرەپ سازايى قىلىنىپ پىپەن قىلىنىشقا باشلانغان ئىدى..... بۇ ھەرىكەتلەرنى ئەقلى ھۇشى جايىدا بولمىغان، ھەر قايسى ئالىي ۋە ئوتتۇرا مەكتەپلەرنىڭ «قىزىل قوغدىغۇچى» دەپ ئاتالغان بىر توپ شۈمەتلىرى باشلامچى بولۇپ ئېلىپ باراتتى. ئوقۇغۇچىلارنىڭ بۇ ھەرىكەتتىن يەنىلا ماۋزېدوڭ ئۆزى باشلاپ بەرگەن ئىدى. دەسلەپكى قەدەمدە 1966 - يىلى ماۋزېدوڭ بېيجىڭ ئۇنىۋېرسىتېتىنىڭ ئوقۇغۇچىلىرىدىن نىيۋەنزى باشلىق يەتتە ئوقۇغۇچىنى «قىزىل قوغدىغۇچىلارنىڭ ۋەكىلى» قىلىپ قوبۇل قىلىپ ئۇلارنى پارتىيە ئىچىدىكى كاپىتالىزم يولىغا قاراپ ماڭغان ھوقۇقدارلارغا قارشى كۈرەشكە ئاتلىنىشقا كۈشكۈرتتى، ئوقۇغۇچىلار ھەرىكەتنىڭ دەسلەپكى قەدەمدە جەمئىيەتنىڭ قوللىشىغا تازا ئېرىشەلمىگەننى سەزگەن قاقۋاش ماۋزېدوڭ «ئەزائىللارنى يوقىتىپ شا كىچىكلەرنى قۇتغۇزايلى» دېگەن شۇئارىنى ئوتتۇرىغا قويدى. ئارقىدىن ئۇلاپلا ئۆز قولى بىلەن 1966 - يىلى 5 - ئاينىڭ 19 - كۈنى «سىلىڭبۇنى توپقا تۇتايلى» دېگەن چوڭ خەتلىك گېزىتنى كوچىلارغا چاپلاپ مەدەنىيەت ئىنقىلابىنى ئوقۇغۇچىلاردىن باشلىۋەتكەن ئىدى. شۇنىڭ بىلەن ئەس ھۇشىنى بىلىمگەن بۇ ئوقۇغۇچىلار ئارقا - ئارقىدىن كۆتۈرۈلۈپ چىقىپ ئالەمنى مالم قىلىشقا باشلىدى ھەمدە ھەرىكەتنىڭ يۆنىلىشى ئاپئاشكارا لىيۇ شاۋچى، دىڭشىياۋ پىڭ ۋە تاۋجۇلارغا قارىتىلدى.

كىتاب كۆيدۈرۈش

مەدەنىيەت ئىنقىلابىنى ئېلىپ بېرىشنىڭ ھەرىكەت مىزانى بولغان «16 ماددا» ماۋ تەرىپىدىن، 1966 - يىلى 8 - ئاينىڭ 8 - كۈنى ئېلان قىلىنغاندىن كېيىن، ھەرىكەتنىڭ مۇھىم نوقتىسى: «پارتىيە ئىچىدىكى كاپىتالىزم يولىغا ماڭغان ھوقۇقدارلارنىڭ ئەدىپىنى بېرىش، تۆت كۈننى بۇزۇپ، تۆت يېڭىنى تىكلەش...» دەپ بىكىتىلگەن ئىدى. ماۋزېدوڭ ئېلان قىلغان 16 ماددىنىڭ روھىنى ئىزچىل ئىجرا قىلىش مەقسىتىدە، بۇ شۈمەتلىكلەر يەنىلا ئەسەبىيلىك بىلەن يۈگرەپ چىقىپ، ئۆيىمۇ ئۆي، مەھەللىمۇ مەھەللە، يېزىمۇ يېزا چېپىپ يۈرۈپ، قۇرئان كىرىم، ھەدىس كىتابلار،

كونا قول يازمىلار، ئاسارە - ئەتقە تۈسۈنى ئالغان قىممەت باھالىق مىراس كىتابلارنى قارا - قويۇق يىغىپ كۆيدۈرۈشكە باشلىدى، بۇنىڭغا ئەگىشىپ مەھەللە - مەھەللە، كوچىمۇ كوچا، ئۆزلىرىنىڭ ئۆيىدىكى ۋە كېلىش - بېرىش قىلىدىغان تونۇشلىرىنىڭ ئۆيىدىكى كىتابلارنى قويماي يىغىپ كۆيدۈرۈشكە باشلىدى، ئۆزلىرىنىڭ ماۋزېدوڭغا ۋە مەدەنىيەت ئىنقىلابىغا بولغان «ساداقەتمەنلىكى» نى بىلدۈرۈش ئۈچۈن، يىراق يېزىلاردىن ئېلىپ كەلگەن كىتابلارنى ھېيتكار مەسجىدنىڭ ئالدىغا ئېلىپ كېلىپ خەلقى ئالەم ئالدىدا ئاشكارا كۆيدۈرۈشكەن ئىدى، كۆيۈۋاتقان كىتابلارنىڭ ئوت يالقۇنى ئاسمان پەلەك كۆتۈرۈلمەكتە ئىدى. ئىسىت!!! ئاللاھنىڭ كىتابى بولغان قۇرئان كىرىم، پەيغەمبىرىمىزنىڭ ھەدىس كىتابلىرى!!! نى - نى ئېسىل كىتابلار، قول يازمىلار ئوتتا سۈرۈلۈپتۇ ئىدى....

بىزنىڭ شۇ زامانلاردا بىلىشىمىزچە، دىنىي ئېتىقادى كۈچلۈك بولغان تەقۋادار مۇسۇلمانلار بىلەن يىراقنى كۆرەلەيدىغان سەزگۈر بىلىم ئىگىلىرىدىن باشقا كىشىلەر بۇ ھەرىكەتكە قاتنىشىپ ئۆز ئۆيىدىكى كىتابلارنى قورقۇپ تاپشۇرۇشقان ئىكەن، ھەتتا بەزى ئائىلىلەردە، ئېرى خوتۇنغا، خوتۇنى ئېرىغا، بالىلىرى ئاتا - ئانىسىغا بىلدۈرمەي كىتابلىرىنى تاپشۇرۇشقان ئىكەن. بولۇپمۇ مەكتەپلەردە بۇ ئىش ناھايىتى ئېغىر ئەۋج ئالغان ئىدى....

كېيىنكى ۋاقىتلاردا، قەشقەردىكى داڭدار كىتابپۇرۇش، دوستۇم ئەسقەرجاننىڭ دادىسى مەرھۇم ئەمەتخان ئاكىمىزنىڭ دېيىشىچە، ئۇ كىشى ئۆز ئۆيىدىكى كىتابلارنىڭ يوقىلىشىدىن قورقۇپ يېزىدىكى بىر تۇغقىننىڭ ئۆيىگە بىر قانچە كىتابنى يوشۇرۇپ ساقلىغانلىقىنى ئېيتىپ بەرگەن ئىدى. يەنە شۇنداق كىشىلەردىن بىر قانچىسى بىلەن كېيىن ھەمسۆھبەتتە بولغان ئىدىم.

مەسجىد چىقىش ۋە ئۇنى ئۆزگەرتىش

«تۆت كۈننى بۇزۇش» نىقابى بىلەن، ۋەتىنىمىزنىڭ ھەر قايسى شەھەر ۋە ناھىيىلىرىدىكى مەسجىدلەر قارا - قويۇق ئۇرۇپ چىقىلىشقا باشلانغان ئىدى، مېنىڭ ئېسىمدە قېلىشىچە، 1966 - يىلى 8 - ئاينىڭ 18 - كۈنى قەشقەر سىپەن مەكتىپىنىڭ ھەسەن ئەمەت باشچىلىقىدىكى بىر توپ قىزىل قوغدىغۇچىلىرى بىلەن يېزا ئىگىلىك تىخنىكومنىڭ ئوقۇغۇچىلىرى ھېيتكار مەسجىدنىڭ ئۈستىگە چىقىپ، گۈمبەزنىڭ قاپ ئوتتۇرسىدىكى قۇببىنى (ئاي يۇلدۇز بەلگە) ئۇرۇپ چىقىپ چۈشۈرۈۋەتتى، ئۇنىڭدىن كېيىن مەسجىدنىڭ سول تەرىپىدىكى مۇنارنىڭ ئۈستىگە چىقىپ، ئارغامچا بىلەن سالغا قىلىپ، قۇببىنى تارتىپ چاقماقچى بولدى، بىر بۆلىكى مەسجىدنىڭ ئوڭ تەرىپىدىكى مۇنارغا سالغا تاشلاپ تارتىپ يىقىتىپ چاقماقچى بولدى، ھېيتكار مەيدانىدا قاراپ تۇرغان مىڭلارچە كۆز، قىيا - چىيا بىلەن يىغلاپ، كۆز ياشلىرىنى ئېقىتىپ، ئاللاھقا نالە قىلىپ، دۇرۇت ئوقۇپ،.... تەۋبە قىلىپ بۇ نېمە ئىش! دەپ ھەيرانلىق ئىلكىدە ئۇ شۈمتەكلەرگە نەپرەت كۆزى بىلەن قاراشماقتا ئىدى، ئەپسۇس ھېچكىم بۇ ئىشقا بىر نېمە دېيەلمەيتتى. كىم بىر نېمە دېسە، مەدەنىيەت ئىنقىلابىغا قارشى چىققانلار قاتارىدا ئېغىر جازالىنىدى. ئوقۇغۇچىلار ھەرىكىتىگە قارشى تۇرغۇچى دەپ باستۇرۇلاتتى. چۈنكى «قىزىل قوغدىغۇچى» ئوقۇغۇچىلار، ماۋزېدوڭ ھاكىمىيىتىنى ساقلاۋاتقان بىرىنچى كۈچ ئىدى. ماۋزېدوڭ ئۇلارنى تىيەننەنمىن مەيدانىدا قوبۇل قىلىپ ئۇلارنىڭ نوخۇنىسىنى بەكمۇ ئۆستۈرۈۋەتكەن ئىدى، شۇ ۋەجىدىن ھېچ كىم ئوقۇغۇچىلارغا ئاسانلىقچە بىر نېمە دېيەلمەيتتى. بىردەمدىن كېيىن مەلۇم ئەقىللىق، سىياسەت بىلىدىغان كىشىلەر تەرىپىدىن، دۇبىنىڭ 2 - شۇجىسى بەييۈەننىڭ، بىرلىك سەپ بۆلۈم باشلىقى جاڭبۇجاڭنى باشلاپ كەلدى. جاڭبۇجاڭ: «ھېيتكار مەسجىدى ئاپتونوم رايون بويىچە نوختىلىق قوغدىلىدىغان مەسجىد، ئۇنى چىقىشقا بولمايدۇ، بۇ ھەقتە جوڭياڭنىڭ ھۆججىتى بار...» دېگەندەك پەتۋانى چىقىرىپ مەسجىدنىڭ بۇزۇلۇشىنى ساقلاپ قالغان ئىدى. ئەمما مەسجىدنىڭ ئالدى ۋە كەينى ئىشىكىگە پىچەت سېلىپ، كىرىپ - چىقىش چەكلەنگەن ئىدى. شۈمتەكلەرنىڭ سالغان پىچىتى تاكى 1968 - يىلى قۇربان ھېيتتا ئاچقانغا قەدەر تاقاقلىق تۇرغان ئىدى، ئەمما يان ئىشىكلىرىدىن جامائەت كىرىپ - چىقىپ ناماز ئوقۇپ تۇراتتى.

يالغۇز ھېيتكار مەسجىدلا بۇزغۇنچىلىققا ئۇچراپ قالماستىن، ۋەتىنىمىزنىڭ ھەر قايسى شەھەر، ناھىيەلىرىدىكى مەسجىدلەرمۇ بۇزغۇنچىلىققا ئۇچرىغان ئىدى، يېزىلاردىكى مەسجىدلەر، مال قوتانلىرىغا، ھەتتا توڭگۇز باقىدىغان

قوتانلارغا، بەزىلىرى ئامبارغا، بەزىلىرى كارخانىلارغا ئۆزگەرتىلگەن ئىدى. قەشقەر شەھىرىدىكى داڭدار دۆڭمە سىجدىمۇ گىلەمچىلىك كارخانىسىغا ئايلاندۇرۇلغان ئىدى. ئاتىزىم تەربىيىسى كەڭ ئېلىپ بېرىلىپ، ناماز ئوقۇش چەكلەنگەن ئىدى. خىتايىنىڭ بېسىمى بىلەن دىنىي ئەقىدە، دىيانەت ئېغىر دەرىجىدە بۇزۇلغان ئىدى. ھەتتا بىرەر كىشى ئۆلۈپ كەتسە، نامىزى چۈشۈرۈلمەستىن، ماۋزېدوڭ ئۈزۈندىسى ئوقۇلۇپ، ئۇ كىشىنىڭ ماۋزېدوڭغا قانچىلىك سادىقلىقى بىلەن باھا بېرىپ ئاندىن دەپنە قىلىناتتى.....

بۇلاڭ - تالاڭ

«تۆت كۈنىنى بۇزۇش» نىقابى بىلەن، ئۆي - ئۆيىنى ئاخشۇرۇش باشلانغان ئىدى، سەل گۇمانلىق ئائىلە بولسىلا ئۇنىڭ ئۆيىگە باستۇرۇپ كىرىپ، قولغا نېمە چىقسا بۇلاڭ - تالاڭ قىلاتتى، بۇلانغان نەرسىلەرنى كوچىلاردا سۆرەپ يۈرۈپ، كاپىتالىزم بىلەن شۇغۇللانغان، كاپىتالىزمنى تىرىلدۈرمەكچى بولغان، زامانى ئۆزگەرتىش خىيالىدا بولغان، پالانىنىڭ ئۆيىدىن ئىككى قاپ شېكەر چىقتى، پالانىنىڭ ئۆيىدىن بەش كىلو ناۋات چىقتى، پالانىنىڭ ئۆيىدىن ئىككى توپ گەزمال چىقتى، پالانىنىڭ ئۆيىدىن بەش سەر ئالتۇن چىقتى دەپ، مال ئىگىلىرىنى بىر توپ «ئىنقىلابچىلار» ئالدىغا سېلىپ سازايى قىلىپ، ماللىرىنى كۆرگەزمە قىلىشاتتى. ئۇ مەھەللىدىن، بۇ مەھەللىدىن، بەس - بەس بىلەن ماۋزېدوڭغا «سادىقلىقىنى» بىلدۈرۈۋاتقان بۇ «ئىنقىلابچىلار» كۆرۈڭلەپ، كەلگۈسى مەدەنىيەت ئىنقىلابى تاماملانغاندا، مەنەسەپ تاماسىدا ئىدى. مېنىڭ بىلىشىمچە، شۇ كۈنلەردە قاراڭغۇ بازارچى دەپ، ئەيىبلىنىپ قولغا ئېلىنغان، ئىيسا تاشمەت ۋە تۇرسۇن قورچاق دېگەنلەر بىلەن، كېيىنكى ۋاقىتتا پەيلو مەيداندا، بىر تۈرمىدە بىللە بولغان ئىدىم. ئۇلارنىڭ ئۆيىدىن ئىككى قاپ شېكەر بىلەن، 150 دانە قوغۇن - تاۋۇز چىققانلىقى ئۈچۈن قاراڭغۇ بازارچى دەپ 5 يىللىق قاماق جازاسى بېرىلگەن ئىكەن. ئىيسا تاشمەت دېگەن كىشى مۇددىتى توشۇپمۇ قويۇپ بېرىلمەي، ئاخىرى پەيلو مەيدانىنىڭ 2 - دادۇيىنىڭ يېڭى ھايات كىچىك ئەترىتىدە خىتايلار تەرىپىدىن ناھەق ئۆلتۈرۈلدى. ئۇندىن باشقا يەنە، ئاقسۇنىڭ ئۆچتۈرپان ناھىيىسىدىن تۇرسۇن ئىسىملىك بىر كىشى قاراڭغۇ بازارچى دېگەن قالىپ بىلەن، 8 يىللىق كېسىلگەن ئىدى، كېيىن ئۇمۇ پەيلو مەيداندا «جىنايىتىنى تونۇمىدى، ئۆزگەرتىشكە قارشى تۇردى» دەپ ئۆلۈم جازاسىغا ھۆكۈم قىلىندى. پەيلو مەيدانىدىكى جىنايەتچىلەرنىڭ يېرىمى قاراڭغۇ بازارچى قالىپى بىلەن جازالانغانلار ئىدى. قەشقەرلىق كونا ئۆزبېك تىۋىپ ھەپىزخان مەخسۇم دېگەن كىشىمۇ، قاراڭغۇ بازارچى، ئۆيىدە مەخپى داۋالاش ئېلىپ بارغان دەپ، مال - مۈلكى مۇسادىرە قىلىنىپ، تۈرمىگە تاشلانغان ئىدى. كېيىن مەن ئۇ كىشى بىلەن بىر تۈرمىدە تۇرمىداش بولۇپ ياتقان ئىدىم، ئۇ كىشىنىمۇ ھەرخىل قالىپ كىلدۈرۈپ، تۈرمىدە بەھۋەدە قىلىپ خىتايلار ئۆلتۈرۈۋەتتى. ئۇ ئادەمنى دەسلەپكى كۈنلەردە كوچىلاردا سازايى قىلىپ كۈرەش - پىپەن قىلغان ئىكەن. بويىنىغا ئېسىلغان قارا تاختايغا قانداقتۇر بىر نېمىلەرنى يېزىپ «سوۋېتلەر ئىتتىپاقىغا قاچماقچى بولغان» بۇ بويىنىدىكى ئېسىلغان خەرىتە سوۋېتكە قېچىشنىڭ يول خەرىتىسى دەپ بىر يول خەرىتىسىنى ئاسقان ئىكەن، يولدىن ئۆتكەن بىر ئادەم ھەپىزخان مەخسۇمنىڭ بويىنىدىكى خەرىتىگە قاراپ:

— ۋاي، بۇ بىناكارلىق قورۇلۇشنىڭ چېرتىيۇجى ئىكەنغۇ! قانداقمۇ يول خەرىتىسى بولسۇن، دېگەندە، قىزىل قوغدىغۇچى شۈمەكلەر ئۇ ئادەمنىمۇ بىللە قوشۇپ كۆرەشكە تارتقان.

مەدەنىيەت ئىنقىلابى مەزگىلىدە، «كاپىتالىزم بىلەن شۇغۇللاندى» دەپ، كىشىلەرنىڭ ئۆزى تىرىپ ئۆستۈرگەن سەي - كۆكتات، مېۋە - چىۋە، زىرائەتلىرىنىڭمۇ بازاردا سېتىلىشى چەكلەنگەن ئىدى، پۈتۈن ئېلىم - سېتىم، ھۆكۈمەتنىڭ بەلگىلەنگەن ماگىزىنلىرىدا سېتىلىشى كېرەك ئىدى، شەخسىي ئېلىم - بېرىم، كاپىتالىزمنى تىرىلدۈرگەنلىك قاتارىدا جازالانغان. ھەتتا ئىشىنىز قىزلار، ئۆيلىرىدە دوپپا تىكىپ ئۆز ئىختىيارچە بازاردا ساتسا، بازار باشقۇرۇش ئىدارىسى تەرىپىدىن تارتىپ ئېلىنىپ ئۈستىلەپ ئىشتىراپ قويۇلاتتى. تىكىلگەن دوپپىسى چوقۇم قول سانائىتىنىڭ سېتىۋېلىش پونكىتىغا ئەرزان باھادا سېتىپ بېرىلىشى كېرەك ئىدى. شۇنىڭ ئۈچۈن خەلق شۇ زاماندىكى زوراۋانلارغا قارشى مۇنداق قوشاق توقۇشقان ئىدى.

قېچىڭلار خالايقىلار بىر ماشىنا مۇش كەلدى،
قولدا قىزىل بەلگە بىزگە سالغان قۇش كەلدى.
بۇ قۇشلار شۇ زاماندىكى بازار باشقۇرۇش خادىملىرى بىلەن، يېڭىگە قىزىل بەلگە تاقىۋالغان «قىزىل
قوغدىغۇچىلار» ئىدى.

ھۈنەرۋەن، كاسپىلار، ياغاچچى، موزدۇز، تامچى قاتارلىق كىشىلەر چوقۇم كوچا باشقارمىسى، ئاھالە كومىتېتىنىڭ
باشقۇرۇشىدىكى كوللىكتىپ كارخانىدا ئىشلەپ، تاپقان پۇلنىڭ 35% نى ئايلىق ئىش ھەققى قىلىپ ئالاتتى.
شەخسى ئىش قىلىپ، ئۆز ئالدىغا كىرىم قىلغانلار كاپىتالىزم بىلەن شۇغۇللانغانلار قاتارىدا جازالىناتتى.
خەلقنىڭ مىللى ئۆرپ - ئادىتى، ھەر خىل كىيىم - كىچەك كىيىشىمۇ، «تۆت كۈنلىق» دەپ قارىلىپ
چەكلەنگەن ئىدى. يول - يولدا پايلاپ تۇرغان «قىزىل قوغدىغۇچى شۈمەتەكلەر»، قانداقتۇر ئۇزۇن چاپان كىيگەن
كىشىنى كۆرسە، كۈنلىقنى تەرغىپ قىلىدىكەن، يېڭىلىقنى تىكلەيدىكەن، دەپ چاپىنىنىڭ پىشىنى كېسىپ
قىسقارتىۋېتەتتى، ئۇزۇن چاچ قويغان قىزلارنى كۆرسە، كۈنلىقنى تەرغىپ قىلىدىكەن، دەپ چېچىنى مەجبۇرى
كېسىۋېتەتتى، ياش يىگىتلەر، كەپكە شەپكە، گىلەپى شىم، پالاشوپكا، ياكى ياۋروپا پاسوندىكى بىرەر كىيىم كىيىپ،
كوچىغا چىققان بولسا، چەتئەلگە باغلانغان ئۇنسۇر، بۇرجۇئا مەدەنىيىتىنى تەرغىپ قىلىدىكەن دەپ، سازايى قىلىناتتى،
بۇلاڭ - تالاڭ قىلىناتتى، نەگە بارسىڭىز، قىيا - چىيا، نالە - پەريانتىڭ دەستىدىن ئادەم چىداپ تۇرغىلى بولمايدىغان،
ھەتتا قېرى، ياشانغان بوۋاي - مومايلارمۇ بۇ بەدقېلىقنىڭ سىرتىدا قالمىغان ئىدى. بىر قېرى موماينىڭ چېچى
شۈمەتەكلەر تەرىپىدىن كېسىۋېتىلگەن ئىكەن، كېسىلگەن چاچنى كۆتۈرۈپ، ۋاي جان دەپ، كۆز يېشى قىلىپ، مەن
نېمە دەپ ئۆيگە، كىلىن، نەۋرە - چەۋرلىرىمنىڭ ئالدىغا بارمەن، ماڭا نى نومۇس! نى ئۆلۈم! دەپ يىغلاپ
ئىسەدېگەنلىكىنى كۆرگەن ئىدىم. مۇنداق ئىشلار قەدەمدە بىر ئۇچراپ تۇراتتى.

ساقلىق چۈشۈرۈۋېتىلگەن بىر بوۋاي: «مەن ماركىس، ئىنگىلىس، لىنىن، سىتالىنلارنىڭمۇ ساقال بۇرۇتىنىڭ
بارلىقىنى رەسىمىدىن كۆرگەن ئىدىم، مېنىڭ ساقىلىم قانداق قىلىپ سىلەرنىڭ سىياسىتىڭلارغا پۇتلاشتى!»
دېيىشى بىلەن بىر توپ شۈمەتەكلەر كېلىپ سەن ئۇلۇغ ئۇستازلىرىمىزغا تىل تەككۈزدۈڭ، نەخ ئەكسىلىنىڭلا بىچى»
دەپ تۇرمىگە قامىغان.

كلاسسىك ناخشا، كوچا ناخشىلىرى، مەشرەپ، دولان سەنەملىرى، مۇھەببەت تۈسىنى ئالغان ناخشىلارنى
ئېيتىشىمۇ، «تۆت كۈنلىق، سېرىق ناخشا» ئىدى، ھەممىسى چەكلەنگەن ئىدى. پەقەت ماۋزېدوڭنى كۈيلەيدىغان،
مەدەنىيەت ئىنقىلابىنى تەشۋىق قىلىدىغان، كومپارتىيەنى كۆككە كۆتۈرىدىغان، كونا 8 - ئارمىيە ناخشىلىرىنى
ئېيتىش بىلەنلا چەكلىنىپ قالغان ئىدى. ئەگەر بىرەرسى، «كونا» ناخشىنى، خەلق ناخشىلىرىنى ئېيتقان بولسا،
كۈنلىقنى تەرغىپ قىلغانلار قاتارىدا جازالىناتتى. بىز شۇ كۈنلەردە بىر نەچچە دوستلار بىر يەرگە جەم بولۇپ، دۇنتار
بىلەن ئولتۇرۇش قىلغان ئىدۇق، قانداقتۇر بىرسى چېقىپ قويغان ئىكەن، خېلى خاپىلىق تارتقان ئىدۇق. ھەتتا ئېتىز
ئېرىققا بارسىڭىزمۇ دېھقانلارنىڭ، يەنە شۇ «ئىنقىلابىي ناخشا» ئېيتقانلىقىنى كۆرەتتىڭىز. قىسقىسى خەلق جېنىدىن
چاق تويغان ئىدى. كىشىلەردە ھېچقانداق ئەركىنلىك - ئازادلىك يوق ئىدى.....

ماۋجۇشى ئەسەرلىرىنى ئۆگىنىش

ماۋجۇشى ئەسەرلىرىنى ئۆگىنىش مەدەنىيەت ئىنقىلابىنىڭ بىر مەجبۇرى قىسمى بولۇپ، «تۆت كۈنلىق بۇزۇش،
تۆت يېڭىنى تىكلەش» نىڭ تەركىبى قىسمى ئىدى. ھەممە ئۆيىدە، ھەر بىر كىشىدە ماۋجۇشنىڭ تۆت ئەسىرى بولۇشى
شەرت ئىدى. ماۋجۇشى ئەسەرلىرىنىڭ ئىچىدىكى «لاۋسەن پىيەن» نى ھەممە ئادەم مەجبۇرى يادا بىلىشى كېرەك
ئىدى. لاۋسەن پىيەن دېگەننى — خەلق ئۈچۈن خىزمەت قىلالى، يۈگۈڭنىڭ تاغنى يۆتكىشى، بىتۈننى خاتىرىلەيمىز
دېگەن ئەسەرلىرى بولۇپ، ئىنسانلارنى كوممۇنىستىك پارتىيىگە ھەقىقىي ئىشلەشكە، لىفىڭنى جاپاغا چىداپ، غەپتەت
بىلەن ئىشلەشكە، يۈگۈڭنى قىلچىمۇ ئۆز مەنپەئىتىنى ئايماي باشقىلار ئۈچۈن ئىشلەشكە بىتۈننى ئۆلگە قىلىش

ئارقىلىق كىشىلەرنى ئۆزىگە سادىق قىلىشقا ئۈندەيتتى. بۇ ئۈچ ئەسەرنى يادا بىلمىگەن كىشى كادىر ياكى ئىشچى بولۇش سالاھىيىتىدىن مەھرۇم بولاتتى. يول - يولدا، كوچىنىڭ دوقمۇشلىرىدا، ئادەم كۆپ ئۆتىدىغان يول ئېغىزلىرىدا، قىزىل قوغدىغۇچى شۈمەتلەر، يولۇچىلارنىڭ ئالدىنى توسۇپ، «ئۈچ ئەسەرنى يادلاپ بەر، بولمىسا سېنى ماڭدۇرمايمىز» دەپ، توسۇۋالاتتى. ھېچ بولمىغاندا ماۋجۇشى ئۈزۈندىلىرىدىن بەشىنى ياكى ئۈچىنى يادلاپ بەر دەيتتى. ئۇنى ئاز دەپ، ئادەملەر بىر - بىرى بىلەن كۆرۈشكەندە، ئەسسالامۇ ئەلەيكۇم، ۋە ئەلەيكۇم سالامنىڭ ئورنىغا «ماۋجۇشى ۋەنسۇي! دېسە، ئىككىنچى ئادەم جاۋابەن ماۋجۇشى ۋەن، ۋەنسۇي! دەپ شۇنار توۋلىشى كېرەك ئىدى. ئەگەر ئۇنداق سالام بىلەن بىر - بىرى بىلەن كۆرۈشمىسە، باشقىلار بىلگەن ھامان، ماۋجۇشىغا سادىق بولمىغان كىشى ھېسابلىنىپ، تېگىشلىك جايغا مەلۇم قىلىناتتى. ھەر ئادەم ئەتىگىنى سەھەر تۇرۇپ، ئۆيىدىكى ماۋجۇشىنىڭ رەسىمىگە قاراپ كۈندىلىك قىلىدىغان ئىشىدىن رۇخسەت سورىشى، يوليورۇق سورىشى كېرەك ئىدى، ئاخشىمى ئۆيگە كىرىپلا، يەنە ماۋجۇشىنىڭ رەسىمىگە قاراپ، قىلغان ئىشىدىن دوكلات قىلاتتى. ئۇ قىلغان دوكلاتنى ناھايىتى تەپسىلى بولۇشى كېرەك ئىدى. گەرچە ئۇ كىشىنىڭ يېنىدا بىرەرسى بولمىسىمۇ باشقىلارنىڭ ئاڭلاپ قېلىپ، ھۆكۈمەت ئورۇنلىرىغا چېقىپ قويۇشىدىن ئەنسىرەيتتى. ئىدارە - جەمئىيەتتىكىلەر، مەكتەپلەردە ھەر دەم ئېلىش تەنەپپۇس ۋاقتىدا، گىمناستىكىنىڭ ئورنىغا، «قەدىردان ماۋجۇشى سىز بىزنىڭ قەلبىمىزدىكى قىزىل قۇياش» دېگەن ناخشىنى خىتايچە ئوقۇپ ئۇسسۇل ئوينىيىتى. ئۇ ئۇسسۇل شۇنداق سەت قېلىقسىز ئىكەنكى، ئادەمنىڭ قۇسقىسى كېلەتتى. ئەگەر بەزىلەر راۋرۇس ھەرىكىتى بىلەن ياخشى ئوينىمىسا، ماۋجۇشىغا بولغان ساداقەتەنلىكى ناچار، ئىدىيىسىدە مەسىلە بار دەپ، سۈرۈشتە قىلىناتتى ۋە كۆرەش - پىپەنگە سېلىناتتى. ئادەملەر قورقۇپ بولسىمۇ ئۇ كىلەڭسىز، بەد قېلىق ئۇسسۇلنى مەجبۇرى ئويناشقا زورلىناتتى.

مەن پەيلو مەيدانىدىكى ۋاقتىمدا، يەكەن ناھىيىسىدىن بەش يىللىق قاماق جازاسىغا ئۇچراپ كەلگەن بىر كىشى بىلەن مۇڭدېشىپ قالغان ئىدىم، ئۇنى تونۇيدىغانلار، ئۇنىڭ ھەقىقىي ئىسمىنى ئاتىماي «بەش تۈپ دەرەخ» دەپ ئاتايتتى. مەن ئۇنىڭدىن بۇنىڭ مەنىسىنى سورىسام: «مەن بەكلا كەمبەغەل ئىدىم، شۇ يىلى قىشتا ئۆيىدە قالايدىغان ئوتۇنۇم قالمىدى، ئەترەتتىن ياردەم سورىسام، ياردەم بەرمىدى، ھەممە ئادەم ماۋجۇشىدىن يوليورۇق سوراپ ئىش قىلاتتى، مەنمۇ ماۋجۇشىنىڭ ئۆيۈمدىكى ئۆرە تۇرۇپ، قولىنى كۆتۈرۈپ تۇرغان سۈرىتىگە قاراپ، جانابى ماۋجۇشى ئاتام! قىشتا ئۆيىدە قالايدىغان ئوتۇنۇم يوق، بالىلىرىم سوغۇقتىن ئۆلەر ھالغا يەتتى، رەھىم قىلسىلا دېسەم كۆزۈمگە ماۋجۇشىنىڭ بەش بارماق قولى كۆرۈندى، ھە! ماۋجۇشى دەرەختىن بەش تۈپ كەس! دېدى، دەپ چۈشىنىپ، دەرھال ئۆيىنىڭ كەينىدىكى ئەترەتنىڭ دەرەختىدىن بەش تۈپ كەستىم، بىر ۋاقىتتا ئەترەت كادىرلىرى كېلىپ، بۇ سېنىڭ نېمە قىلغىنىڭ دېدى، مەن دېدىم، جانابى ماۋجۇشىدىن يوليورۇق سورىسام، بەش بارمىقىنى چىقىرىپ، بەش تۈپ دەرەخ كەس دېدى، بولغان ئىش شۇ، دېدىم. ئۇلار مېنى يېزىلىق ھۆكۈمەتكە مەلۇم قىلىپ، ئاندىن ناھىيىگە، ئاندىن ساقچىغا ئاپاردى. بەش تۈپ دەرەخ كەسكەنلىكىم ئۈچۈن بەش يىللىق كېسىلدىم. بۇلار شۇنىڭ ئۈچۈن مېنى بەش تۈپ دەرەخ دېيىشىدۇ» دېگەن ئىدى. ئۇنداق ئىشلار ۋەتىنىمىزدە كۆپ ئۇچرايتتى. مەرھۇم دوستۇم، سەپىدىشىم، مەمتىلى تۆرەخاننىڭ دادىسىدىن: لىنبىياۋنىڭ سۈرىتىنى كۆرسىتىپ، بۇ كىم! دەپ سورىسا، ساۋاتسىز، ئوقۇمىغان ئادەم بىلمەسلىكتىن، بۇ لىيۇشاۋچى دەپ تاشلىغانغا، قاماق جازاسى بەرگەندەك بىر ئىش.

ئۇندىن باشقا يەنە قەشقەر شەھەرلىك ساقچىنىڭ كادىرى مۇھەممەد رەھىم دېگەن ئادەم بىر كۈنى ماۋزېدوڭنىڭ رەسىمىنى رەسىم جازىسىغا ئېلىش ئۈچۈن بىر كىشىدىن بىر دانە جازا ئېلىپ كەپتۇ، رەسىم چوڭ كېلىپ قېلىپ جازىغا پاتىماپتۇ، مۇھەممەد رەھىم چاقچاق ئارىلاش: «ئۇلۇغ داھىمىز ماۋجۇشىنىڭ بېشى نېمە دېگەن چوڭ، سەل كىچىكرەك بولغان بولسا كېلەتتىكەن» دېگەن ئىكەن، بۇ سۆزنى ئاڭلىغان ئەتراپىدىكى ساقچىلار دەرھال خىتاي باشلىققا دەپ، قانۇنى جەھەتتىن قولغا ئېلىپ بىر ئېغىز گېپى ئۈچۈن تۈرمىگە قامىلىپ خىزمىتىدىن قالدۇرۇلغان.

ھوقۇق تارتىۋېلىش كۆرىشى

ماۋزېدوڭ ئۆزىنىڭ ئىناۋىتىنى «تۆت كۈننى بۇزۇش، ماۋزېدوڭ ئەسەرلىرىنى ئۆگىنىش» ھەرىكىتى ئارقىلىق تىكلەنگەندىن كېيىن، خەلق ئىچىدىكى «شەخسكە خۇراپاتلەرچە ئىشىنىش» ئىدىيىسى راسا ئەۋج ئالغان پۇرسەتتىن پايدىلىنىپ، ھوقۇق تارتىش كۆرىشىنى باشلىۋەتكەن ئىدى، خىتاي ئېلى مىقياسىدا يۇقىرى - تۆۋەن ھوقۇق تارتىش كۆرىشى باشلانغان ئىدى. بېيجىڭدا لىۋشاۋچى، دىڭشياۋپىڭ، تاۋجۇلار تارتىپ چىقىرىلىپ، كۈرەش - پىپەن قىلىنىپ، تۇرمۇشلەرگە، جازا لاگېرلىرىغا تاشلانغان ئىدى. بۇ شامال بىزگە يېتىپ كەلگەندىن كېيىن، ئۈرۈمچىدە ئالىي مەكتەپ ۋە ئوتتۇرا تېخنىكوم، ئوتتۇرا مەكتەپ ئوقۇغۇچىلىرى ئارقا - ئارقىدىن چۆۋۈلۈپ چىقىپ، ئاپتونوم رايونلۇق پارتكومنىڭ سىكرىتارى ۋاڭ ئېنماۋنى يوقىتىمىز دەپ ئومۇمىيۈزلۈك ھۇجۇمغا ئۆتكەن ئىدى. بۇ ھەرىكەتنىڭ بېشى «شىنجاڭ ئۈنۈپىرىسى» ئوقۇغۇچىلىرىنى گەۋدە قىلغان، ئۈرۈمچىدىكى ئالىي مەكتەپ ئوقۇغۇچىلىرى ئىدى. ئۇلار تەشكىللىنىپ «شىنجاڭ قىزىل قوغدىغۇچىلار ئىسيان كۆتۈرۈش 2 - سىلىڭبۇسى» نى قۇرغان ئىدى. ئۇلارنىڭ مەقسىتى ۋاڭ ئېنماۋنى يوقىتىش ئىدى.

مەن بۇ ئەسلىمەمدە، شۇ زاماندا يۈز بەرگەن ۋەقەلىكنى، نام - ئاتالغۇلارنى شۇ پېتى ئەينەن يېزىشقا تىرىشىش ئۈچۈن بەزى ئاتالغۇلارنى خىتايچە يېزىشقا مەجبۇر بوپقالدىم. مەسىلەن، سىلىڭبۇ (قۇماندانلىق شىتاب)، ئەمما شۇ شارائىتتا ھەممە ئادەم سىلىڭبۇ، ئۇنىڭ باشلىقلىرىنى يەنى قۇماندانلىرىنى سىلىڭ دەپ ئاتىشىدىغان بولغاچقا مەنمۇ شۇ پېتى يېزىشقا مەجبۇر بوپقالدىم.

1 - سىلىڭبۇنىڭ ئادەملىرى ناھايىتى كۆپ بولۇپ، ئۈرۈمچىدىكى ئالىي مەكتەپ، تېخنىكوملار، ئوتتۇرا مەكتەپ ئوقۇغۇچىلىرىنىڭ ھەممىسى دېگۈدەك ئۇ تەشكىلاتقا ئەزا بولۇپ كىرگەن ئىدى. ھەتتا شەرقىي تۈركىستاننىڭ باشقا ۋىلايەت، شەھەر، ناھىيىلىرىدىمۇ، 2 - سىلىڭبۇنىڭ شۆبىلىرى بار ئىدى. 66 - يىلىدىكى 3 - سىنىتەبىر ۋەقەسى، 2 - سىلىڭبۇنىڭ ئەزالىرىنىڭ كۆپىيىشىگە سەۋەبچى بولغان ئىدى. 3 - سىنىتەبىر كۈنى ئالىي مەكتەپ ئوقۇغۇچىلىرى، ئاپتونوم رايونلۇق پارتكومنىڭ بىناسىنىڭ ئالدىغا توپلىشىپ كۈلمى كەڭ بولغان ئىسيان كۆتۈرۈش ھەرىكىتىنى ئېلىپ بارغان ئىدى. ئوقۇغۇچىلارنىڭ تەلىپى ئورۇندالمىغاندىن كېيىن ئۇلار دەسلەپتە جىم ئولتۇرۇش كۆرىشى ئېلان قىلدى. ئۇنىڭغىمۇ قانائەتلىنەرلىك جاۋاب ئالالمىغاندىن كېيىن، ئاچلىق ئېلان قىلىش كۆرىشى ئېلىپ بارغان ئىدى، ئاچلىق ئېلان قىلغان ئوقۇغۇچىلارنىڭ سانى داۋاملىق كۆپىيىپ پۈتۈن شىمال ۋە جەنۇبقا قاتتىق تەسىر كۆرسەتكەن ئىدى، ئۇلارنىڭ روھىنى مەرگەزدىن قوللاپ، «ئىنقىلابىي ھەرىكەت» دەپ يەكۈن چىقارغان ئىدى. شۇ سەۋەبتىن 2 - سىلىڭبۇنىڭ تەسىرى، تەڭرىتاغنىڭ شىمال ۋە جەنۇبىغىچە كىڭەيگەن ئىدى. ئۇلار چوڭ خەتلىك گېزىت (دازىباۋ) چاپلاپ، داقا دۇمباقلار چېلىپ، ھەممە يەردە ۋاڭ ئېنماۋغا قارشى شۇئارلار توۋلىشتى. يول بويىدىكى تاملار، رىشاتكىلار، كىنو - تىياتىر خانىلارنىڭ دوسكىلىرى، كېلىپ - كېتىۋاتقان ماشىنىلار، ئادەم ئۆتۈشىدىغان سىمونت يوللارغىچە شۇئارلار چاپلانغان ئىدى. ئۇلارنىڭ ئاساسى شۇئارى پارتىيە ئىچىدىكى كاپىتالىزم يولغا قاراپ ماڭغان 1 - نومۇرلۇق ھوقۇقدار ۋاڭ ئېنماۋنى يوقىتىلى! ئەدىبىنى بېرەيلى! دېگەن مەزمۇندىن ئىبارەت ئىدى.

1966 - يىلى 12 - ئاينىڭ 14 - كۈنىدىن 21 - كۈنىگىچە قەشقەردىكى ئالىي مەكتەپتىن تارتىپ ئوتتۇرا مەكتەپكىچە بولغان ئوقۇغۇچىلاردىن مىڭدىن ئارتۇق ئوقۇغۇچى تەشكىللىنىپ، قەشقەر يەرلىك پارتكومنىڭ دەرۋازىسى ئالدىدا جىم ئولتۇرۇش كۆرىشى ئېلان قىلىپ قەشقەرنىڭ ۋالىسى نەنجىمىننىڭ ھوقۇقىنى ئېلىپ تاشلاش ھەققىدە يەتتە ماددىلىق بايانات ئېلان قىلدى. جىم ئولتۇرۇش كۆرىشى ئۈنۈم بەرمىگەندىن كېيىن، ئوقۇغۇچىلار ئاچلىق ئېلان قىلىشقا باشلىدى، ئوقۇغۇچىلارنىڭ بۇ ھەرىكىتىنى قوللىغان قەشقەردىكى نەچچە مىڭلىغان خەلق كوچىلارغا چىقىپ ئوقۇغۇچىلارغا ماسلىشىپ ھەرىكەتنى ئولغايتىۋەتتى. قەشقەردىكى بولمىۋاتقان ھەرىكەتنىڭ تەسىرى باشقا ناھىيىلەرگىمۇ بېرىپ تۇتاشتى. شۇنىڭ بىلەن قەشقەرگە ئۆزلىكىدىن ئېقىپ كېلىۋاتقان ئوقۇغۇچىلارنىڭ سانى ئېشىشقا باشلىدى. بۇنىڭدىن ئەنسىرىگەن پارتىيە

ھۆكۈمەت دائىرلىرى ئارقا - ئارقىدىن مەركەزگە ۋە ئاپتونوم رايونلۇق ھۆكۈمەتكە دوكلات يېزىپ، ئەڭ ئاخىرى نەنجىمىننىڭ پارتىيە ئىچى ۋە سىرتىدىكى بارلىق ھوقۇقى ئېلىپ تاشلانغانلىقى قارارنامىسى كەلدى. ئۇنىڭ كۆپەيتىلگەن نۇسخىسىنى قەشقەر ۋىلايىتىنىڭ ھەممە ناھىيە - بازارلىرىغىچە تارقىتىپ، كوچىلارغا چاپلانغاندىن كېيىن ئاچلىق ئېلان قىلغان ئوقۇغۇچىلار تارقىلىپ كەتكەن ئىدى. شۇنىڭ بىلەن قەشقەردىمۇ ئىسيانچىلارنىڭ بىر - بىرىگە بولغان كۆز قاراشلىرىدا ئوخشىماسلىقلار شەكىللىنىپ بىر نەچچە تەرەپكە بۆلۈنۈپ كەتكەن ئىدى. بۇ ھەرىكەتنى ئېلىپ بېرىۋاتقانلار يەنىلا ۋاڭ ئېنماۋنى يوقىتىشنى نىشان قىلغان 2 - سىلىڭبۇنىڭ ئادەملىرى ئىدى.

ئۇلارغا قارشى يەنە بىر سىلىڭبۇ قۇرۇلغان ئىدى. ئۇلارنىڭ مەقسىتى، ۋاڭ ئېنماۋنى قوغداش ئىدى. بۇ تەشكىلاتتىكىلەرنىڭ كۆز قارىشى 2 - سىلىڭبۇنىڭ كۆز قارىشىغا تامامەن ئوخشىمايتتى. «ۋاڭ ئېنماۋ كاپىتالىزم يولىغا قاراپ ماڭغان ھوقۇقدار ئەمەس، ۋاڭ ئېنماۋ ياخشى يولداش!» دەيتتى ھەمدە ئاشكارا تۈردە، ۋاڭ ئېنماۋنى قوغدايمىز! دەپ شۇنار چاپلايتتى ۋە توۋلايتتى. خەلق ئارىسىدا بۇ 2 چوڭ تەشكىلاتنى، ئىسيانچىلار بىلەن قوغدىغۇچىلار دەپ پەرقلەندۈرەتتى. ئادەملەر بىر - بىرى بىلەن ئۇچراشقاندا، ۋاڭ ئېنماۋنى يوقىتايلى! دېسە، ئوخشاش كۆز قاراشتا بولغان بولسا دەرھال يوقىتايلى دەيتتى. ئەگەر ئوخشاش كۆز قاراشتا بولمىسا ۋاڭ ئېنماۋ ياخشى يولداش! دەپ ئۆزلىرىنىڭ كۆز قاراش مەيدانىنى شەرھلەيتتى. شوپۇر ئۇستىلار ماشىنىسىنىڭ سېڭىلىنى باسقاندا، ئۆزىنىڭ قايسى كۆز قاراشتا ئىكەنلىكىنى شەرھلەش ئۈچۈن، 2 - سىلىڭبۇنىڭ ئادىمى بولسا، ۋاڭ ئېنماۋنى يوقىتايلى! دەپ سېڭىل بېرەتتى. ۋاڭ ئېنماۋنى قوغدايدىغان شوپۇر بولغان بولسا، ۋۇگاڭنى يوقىتايلى! دەپ سېڭىل بېرەتتى. ھەتتا شوپۇرلارمۇ بىر - بىرى بىلەن دۈشمەنلىشىپ ماشىنىسىنى ھەيدەيتتى. بۇ ئىككى خىل كۆز قاراش تۈپەيلى، ھەتتا ئانا بىلەن بالا، ئەر بىلەن خوتۇن، ئاكا بىلەن ئۇكا، ئاچا بىلەن سىڭىل بىر - بىرى بىلەن كەلدى - باردى قىلمايدىغان، ئايرىلىپ كېتىدىغان، بىر - بىرى بىلەن دۈشمەنلىشىپ قورال - ياراغ ئىشلىتىپ ئېتىشىدىغان ئىشلارمۇ يۈز بەرگەن ئىدى. مەن بۇ ئەسلىمەمدە، پەقەت قەشقەردە بولۇپ ئۆتكەن ئىشلارنىلا ئەسلەپ ئۆتمەكچىمەن.

25 - يانۋار ھوقۇق تارتىۋېلىش ھەرىكىتى

ماۋ زېدوڭنىڭ: «سىلىڭبۇنى تۈشمۇ - تۈشتىن توپقا تۇتۇڭلار! ھوقۇق تارتىۋېلىڭلار!» دېگەن يول يورۇقى 25 - يانۋار كۈنى ئېلان قىلىنغان بولۇپ، بۇ خەۋەر ئەزىزانە قەشقەرگىمۇ يېتىپ كەلگەن ئىدى. شۇ كۈنى كەچ سائەت 0 دە، قەشقەر ۋىلايىتىدىكى ئىسيانچىلار بىرلىشىپ، تەشكىللىنىپ، پىلانلىق ھالدا، ئارقا - ئارقىدىن ھۇجۇمغا ئۆتۈپ ھوقۇق تارتىۋېلىش ھەرىكىتىنى باشلىۋەتكەن ئىدى. قەشقەر يەرلىك پارتكومنىڭ شۇجىسى مۇڭشۇلىن، بەييۈەنشىڭ، قەشقەر ۋالى مەھكىمىسىنىڭ ۋالىسى ياقۇب ھاجىم قاتارلىقلار تارتىپ چىقىرىلىپ ھوقۇقى ئېلىپ تاشلاندى، قەشقەر شەھەرلىك پارتكومنىڭ ھوقۇقىنى تارتىۋېلىپ، قەشقەر ۋىلايىتىنى پالەج ھالغا چۈشۈرۈپ قويغان ئىدى. بارلىق ھوقۇق 2 - سىلىڭبۇنىڭ قولىغا ئۆتكەن ئىدى، ھەر قايسى ئىدارە جەمئىيەتلەرنىڭ ھوقۇقى، شۇ ئىدارىدىكى ئىسيانچىلار تەرىپىدىن تارتىپ ئېلىنىپ، پۈتۈن قەشقەرنىڭ ھوقۇقى پۈرۈلتىرىيات ئىسيانچىلار قولىغا ئۆتكەن ئىدى. شۇندىن باشلاپ قەشقەردە ھۆكۈمەتسىزلىك باشلانغان ئىدى. ھوقۇق تارتىۋالدىغانلار ھەممە يەرگە كەڭ تارقالغان ئىدى. شەھەرنىڭ ئىچى پاتپارق بولۇپ، ئادەم ئادەمنى تونۇمايتتى، ھەممە ئالدىراش ئىدى. بۇ ئىش دەل 1967 - يىلى 1 - ئاينىڭ 25 - كۈنى كېچە يۈز بەرگەن ئىدى. قارشى تەرەپتىكى ۋاڭ ئېنماۋنى قوغدايدىغان تەرەپتىكىلەرمۇ ھوقۇق تارتىۋېلىش مەقسىتىدە ئۆزلىرى خالىغان يەردىكى ھۆكۈمەت، ياكى پارتىيە، ياكى مۇھىم ئورۇنلارنىڭ ھوقۇقىنى تارتىۋېلىپ ئۆزلىرى ئۈچۈن خىزمەت قىلىشنى ئويلايتتى.

27 - كۈنى مەن شۇ كۈنلەردە قەشقەر شەھەر خەلق باغچىسىدىكى «قەشقەر قىزىل بۈركۈت ئىسيان

كۆتۈرۈش سىلىڭبۇسى» دا ئىشلەۋاتاتتىم. بىر توپ ئالىمانلار كېلىپ، نۇيۇقسىزلا مېنى تۇتۇپ كەتتى. ئۇلار بىلەن ئۇيان تارتىپ، بۇيان تارتىپ بىر مەھەل ئۇرۇش قىلدىم. ئۇلارنىڭ ئادىمى جىق ھەم كېچىسى بولغانلىقتىن، بىزنىڭ سىلىڭبۇنىڭ ئادەملىرى ئاساسى جەھەتتىن ئۆز ۋەزىپىسىنى ئادا قىلىش ئۈچۈن، تەرەپ - تەرەپكە تارقىلىپ كەتكەن ئىدى. كۈچ سېلىشتۇرمامىز ئاجىز كېلىپ قېلىپ، ئۇلار تەرىپىدىن تۇتۇلۇپ كەتتىم. مېنى سۆرىگەن پېتى قەشقەر ۋىلايەتلىك پوچتا تېلېگىراپ ئىدارىسىغا ئېلىپ باردى. ئادەمنىڭ كۆپلىگىدىن يولنى كېسىپ ئۆتكىلى بولمايتتى، قانداقتۇر پوچتىخانا ئىچىدىن، بىردىن - بىردىن مەن تونۇيدىغان كىشىلەرنى ئۇرۇپ، باغلاپ ماشىنىغا باسقۇلى تۇردى، تۇتۇلغانلارنىڭ سانى ئاز ئەمەس ئىدى، ھەربىيلەرمۇ كەينى - كەينىدىن كېلىشكىلى تۇردى. ئىسيانچىلار بىلەن قوغدىغۇچىلار ئوتتۇرىسىدا ئېغىر جېدەل بولۇشقا باشلىدى، ئۇر كالتەك سۈر كالتەك بولۇپ، قالايمىقان تونۇپ تونۇماي ئادەم ئۇرۇش قىزىپ كەتكەن ئىدى. تۇتۇلغانلارنى ماشىنىغا بېسىپ نەگدۇر ئېلىپ كېتىشتى. مېنى قاتمۇ قات مۇھاسىرە چەمبىرىكىگە ئېلىپ، بېشىمغا تاغار كىدۈرۈپ ماشىنىغا بېسىپ ئېلىپ ماڭدى. ئۇلار مېنى قەشقەر شەھەرلىك تۈرمىگە ئېلىپ كېلىشكەن ئىدى. بىر قانچە ئادەم كېلىپ مېنى سوراق قىلغىلى تۇردى. ئۇلارنىڭ نېمە ئۈچۈن مېنى تۇتقانلىقىنى بىلەتتىم. ئۇلار مېنى ھوقۇق تارتىۋېلىشقا كۈشكۈرتكەن، ئالدىن پىلانلىغۇچى دەپ، ئەكسىلىنىقلايى جىنايەت بىلەن قارىلاپ مېنى ۋە مېنىڭ تەشكىلاتىمنى قارىلىماقچى ئىدى. بۇ پەقەت ئوخشاش بولمىغان كۆز قاراشتىكىلەرنىڭ ئۆچ ئېلىش كۆرىشىلا ئىدى. چۈنكى گۈڭگەنجۈيۇمۇ ئۇلارنىڭ باشقۇرىشىغا ئۆتۈپ كەتكەن ئىدى. ئەسلى ئىش مۇنداق بولغان ئىدى:

— بىزنىڭ تەشكىلاتىمىزنىڭ تولۇق ئىسمى قەشقەر قىزىل بۈركۈت ئىسيان كۆتۈرۈش سىلىڭبۇسى بولۇپ، مەن شۇ تەشكىلاتنىڭ باشلىقلىرىدىن بىرسى ئىدىم. بىزنىڭ سىلىڭبۇ باغچىدىكى مەدەنىيەت يۇرتىنىڭ ئىچىگە ئورۇنلاشقان ئىدى. بىزنىڭ تەشكىلاتىمىزغا قارايدىغان ياۋاغ كوچا باشقارمىسى تەۋەسىدىكى ئىسيانچىلار، ئابدۇرھىم ھەسەننىڭ باشلامچىلىقىدا، پوچتىخانىنىڭ ھوقۇقىنى تارتىۋېلىش ئۈچۈن، پوچتىخانا ئىچىگە باستۇرۇپ كىرىپ، ئالدىغا كەلگەننى ئۇرۇپ، قارشىلىق قىلغاننى باغلاپ، چاقىدىغاننى چېقىپ، ئېغىر ئىقتىسادى زىيان كەلتۈرگەن ئىكەن. بولۇپمۇ زەيبۇشى (يۈكلىمە دولقۇن چاستوت ئىشخانىسى) گە كىرىپ، پۈتۈن تېلېفون يوللىرىنى ئىشلىمەس ھالەتكە كەلتۈرگەن ئىكەن. شۇ سەۋەبتىن مېنى ئالدىن پىلانلىغۇچى، پەردە ئارقىسىدىكى قۇماندان دەپ قولغا ئالغىنى ئىدى. مەدەنىيەت ئىنقىلابىدا مۇنداق زىيانكەشلىكلەر، ئوخشىمىغان كۆز قاراشتىكىلەر ئىچىدە پات - پات بولۇپ تۇراتتى. مېنى سوراق قىلماي، تۈرمىگە سۇلاپ قويدى، قارشى تەرەپ سىلىڭبۇسىدىكىلەرنىڭ ئادەملىرى كېلىپ سوراق قىلىشتىن ئەيىمىنىپ، گۈڭگەنجۈيۇننىڭ كونا كادىرلىرىدىن مۇسا روزى دېگەن ئادەم مېنى سوراق قىلغىلى تۇردى. ئۇنىڭ سورىقىدا پوچتىخانا ۋە قەسىنى قاچان؟ قەيەردە؟ كىملەر بىلەن پىلانلىغان؟ سەن نېمە يوليورۇق بەردىڭ؟ دېگەندەك تۈكى يوق سوراقلار ئىدى. مەن ئۇلارنىڭ سوئاللىرىغا باشتىن ئاياغ بىلمەيمەن، دەپ جاۋاب بەردىم. ھەر كۈنى سورايدۇ. مەندىن جاۋاب ئالالمايدۇ. شۇنداق قىلىپ 20 كۈن ئۆتۈپ كەتتى. ئۇلار مېنى قويۇپ بەرمىدى، سىرت بىلەن ئالاقە قىلىش ئىمكانىيىتى بولمىدى، بىر كۈنى سىرتتىن ئوخشاش كۆز قاراشتىكى دوستىمىزنىڭ ياردىمى بىلەن بىر پارچە خەت تاپشۇرۇپ ئالدىم. خەتتە: ئىچكى تاشقى ماسلىشىپ، بىردەك ھەرىكەت ئېلىپ بېرىش پىلانى تەپسىلى ئورۇنلاشتۇرۇلغان ئىكەن.

مەن ئەتىسىدىن باشلاپ يەتتە ماددىلىق بايانات ئېلان قىلىپ ئاچلىق ئېلان قىلدىم، ئۇلار ھەر كۈنى تۈرمىنىڭ سىرتىدا نامايىش ئېلىپ باردى، نامايىش ھەر كۈنى بولدى، نامايىشچىلارنىڭ سانى كۈندىن كۈنگە ئاشقىلى تۇردى، ۋەزىيەت ئۇلار ئۈچۈن يامانلاشتى، ئەگەر يەنە ئۇلار مېنى قويۇپ بەرمىسە تۈرمىدىكى باشقا جىنايەتچىلەرگىمۇ تەسىرى بولۇش ئىمكانىيىتى ھېس قىلىندى، شۇنداق مۇرەككەپ ئەھۋال ئاستىدا، ئاچلىق ئېلان قىلىشنىڭ 5 - كۈنى مېنى مەجبۇرى تاماق يېيىشكە دەۋەت قىلىپ، يازما بايانات ياز! ئۇلار نامايىشنى

توختاتسۇن، دەپ يالۋورغىلى تۇردى، مەن تېخىمۇ چىڭدىم. چوڭراق ئىشنىڭ چىقىشىنى كۈتتۈم، 6 - كۈنى جەنۇبىي شىنجاڭ ھەربىي رايونىنىڭ سەنمۇجاڭى تۇراق ئىسمىل تۈرمىگە كىرىپ، مېنىڭ گۇناسىز ئىكەنلىكىمنى ئېلان قىلىپ تۈرمىدىن ئېلىپ چىقىپ دوستلىرىمغا تاپشۇردى، تۈرمىدىن چىققاندىن كېيىن مېنىڭ تۈرمىدىن چىقىشىمغا سەۋەب بولغان ئىشلارنى سۈرۈشتۈرسەم، سەمەت دۇگايلى يۇقىرىقىدەك پىلاننى تۈزۈپ، نامايىشنى ئۇيۇشتۇرغان ئىكەن، مەن سەمەت دۇگايلىنى بۇرۇن ئانچە تونۇمايتتىم، پەقەت ئۇنىڭ قەشقەر شەھەرلىك ئۆي - تۇرالغۇ جايى شىركىتىدە تەرجىمانلىق قىلىدىغانلىقىنى بىلەتتىم. مەن تۈرمىگە كىرگەندىن كېيىن، رەھبەرلىك بەنزىسىنى تەرتىپكە سالغاندا ئۇ، سىلىڭبۇنىڭ مەسئۇللىرىدىن بىرسى بولۇپ سايلانغان ئىكەن. ھازىر ئۇ ئاناغلىق يازغۇچى بولۇپ كەتتى.

گەرچە مەن تۈرمىدىن چىققان بولساممۇ، ئەمما ئابدۇرھىم ھەسەن يەنىلا تۈرمىدە يېتىۋاتاتتى. ئۇنى ۋىلايەتلىك تۈرمىگە قامغان ئىدى، مەن تۈرمىدىن چىققاندىن كېيىن، جەنۇبىي شىنجاڭ ھەربىي رايونى، شۆبە ھەربىي رايونلارغا يول مېڭىپ، بولمىغىنىغا نامايىش ئۇيۇشتۇرۇپ، تەشۋىق ۋارىقى تارقىتىپ، ئابدۇرھىم ھەسەننى ئاقلاپ جامائەت پىكرى ھازىرلاپ، «مەدەنىيەت ئىنقىلابىدىكى ئەگرى توقايلىق» دەپ خۇلاسلاپ، تۈرمىدىن بوشاتتۇق. ئابدۇرھىم ھەسەن ئۈچ ئايدەك تۈرمىدە ياتقان بولدى.

ئىككىنچى باپ

«قەلەم بىلەن ھۇجۇم قىلىپ، ئەلەم بىلەن قوغدىنىش»

14 - ئاۋغۇست ۋە قەسى

1967 - يىلى 8 - ئاينىڭ 14 - كۈنى قەشقەر شەھەرلىك پارتكوم ۋە شەھەرلىك ھۆكۈمەتنىڭ بىناسى كۆيدۈرۈلگەن كۈن بولۇپ، بۇ قەشقەر تارىخىدا «14 - ئاۋغۇست ۋە قەسى» دەپ ئاتىلىدۇ.

قەشقەردىكى مەدەنىيەت ئىنقىلابى راسا پەللىگە چىققاندا، ھەر قايسى تەشكىلاتلار ئۆز ئالدىغا بازار ئىگەللەپ، تايانچى پونكىتلارنى قۇرۇپ، ئوخشاش بولمىغان كۆز قاراشتىكىلەرنى بۇلاپ - تالاپ، سىلىڭبۇلارغا تۇيۇقسىز ھۇجۇم قىلىپ، قولغا كەلگەننى ئېلىپ، ئۆز ئارا ئۈستۈنلۈكنى تاللىشىپ، «مەدەنىيەت ئىنقىلابى گورۇپپىسى» دېگەن ئورگان مەرگەزدە قۇرۇلۇپ، ئۇنىڭ باشلىقى ماۋنىڭ خوتۇنى جاڭچىڭ بولغان ئىدى. ئۇ: «قەلەم بىلەن ھۇجۇم قىلىپ، ئەلەم بىلەن قوغدىنىڭلار!» دېگەن شۇئارنى ئوتتۇرىغا قويغاندىن كېيىن، ھەممە يەردە ئىسيانچىلار بىر بىرى بىلەن ھۇجۇم، مۇداپىئەگە ئۆتكەن ئىدى. قەشقەر شەھەرلىك پارتكومنىڭ بىناسىغا ۋاڭ ئېنماۋنى قوغدايدىغان تەشكىلاتلار بىرلىشىپ سىلىڭبۇ قىلىپ ئىشلىتىپ، ئەلەم بىلەن قوغدىنىمىز دەپ، ئۆگزىسىگە تاش توپلاپ، نەيزە، قىلىچ، كالتەكلەر بىلەن مەخسۇس ساقلايدىغان ئادەملەرنى بەلگىلەپ كېچە - كۈندۈز ھەربىي ھالەتتە تۇرۇپ ئۆزىنى مۇداپىئە قىلاتتى. ۋاڭ ئېنماۋنى يوقۇتىدىغان ئىسيانچىلار تەشكىلاتىنىڭ ئادەملىرى، ئەتىگەندە ھۇجۇم قىلىپ، بىنانى قورشاشقا باشلىدى. تەرەپ - تەرەپتىن توپلانغان ئىسيانچىلار ھەدىسە، ھە دەپ، بىناغا قارىتىپ تاش ئاتتى، كەينىدىن ئۆزلىرى ياسىغان سالغا بىلەن بىنانىڭ ئۈستىدىكى ئادەملەرگە قارىتىپ تاش ئاتتى. بىنانىڭ ئىچىدىكىلەر مۇ بوش كەلمەي ھەممە قوراللىرىنى ئىشقا سىلىپ، قارشىلىق كۆرسەتكىلى تۇردى. ئۇ ۋاقىتتىكى ئۇرۇش پەقەت كونا ئۇسۇلدىكى تاش - توقماق ئۇرۇشى ئىدى. ئۇرۇش راسا قىزىدى، شەھەرنىڭ سىرتىدا بولسا دېھقانلار سىلىڭبۇسىدىكىلەر، شەھەرلىك پارتكومنىڭ بىناسىدىكىلەر بىلەن ئوخشاش كۆز قاراشتا بولغانلىقى ئۈچۈن ئۇلارغا ياردەم بېرىش ئۈچۈن شەھەرنىڭ ھەرقايسى بۇلۇڭ پۇچقاقلرىدىن كىرىشكە باشلىغان ئىدى، شامالباغ تەرەپتىن كەلگەن دېھقانلار سىلىڭبۇسىدىكىلەر نەيزە - پىچاق، پالتا - كەكە، ئوغاق، ئۆزى ياسىغان ئىپتىداهى جەمئىيەتتىكى قوراللار بىلەن قوراللىنىپ شەھەرگە كىرىشكە تەمىشلەنگەن ئىدى. ئۇلار شەھەرلىك 1 - ئوتتۇرا مەكتەپنىڭ ئالدىغا كەلگەندە، ئىسيانچىلار بىلەن قوراللىق ئېلىشىپ، ئالغا ئىلگىرىلىيەلمەي، بىر نەچچە ئادەمنىڭ ئۆلۈش ھېسابىغا ئارقىغا چىكىنىشكە مەجبۇر بولدى. دۆلەتباغ تەرەپتىن كەلگەن دېھقانلار سىلىڭبۇسىنىڭ ئادەملىرىمۇ ئۆزى ياسىغان ئاددى قوراللار بىلەن، تۆشۈك دەرۋازا تەرەپتىن شەھەرگە كىرمەكچى بولغان ئىدى، ئۇلارمۇ ئىسيانچىلارنىڭ توسۇپ زەربە بېرىشى بىلەن ئىلگىرىلىيەلمەي نۇرغۇن ئادەمنىڭ ئۆلۈشى بەدىلىگە كەينىگە چىكىنگەن ئىدى. شەھەر يەنىلا ئىسيانچىلارنىڭ قولىدا ئىدى. پەقەت شەھەرلىك پارتكوم بىناسىدىكىلەرلا ئۆزىنى قوغداش جېڭى قىلىۋاتاتتى. ئىسيانچىلار بىنادىكەلەرگە يېقىنلىشىۋالغاندىن كېيىن، دەرھال بىننىزىن قاچىلانغان ماشىنىنى ئېلىپ كېلىپ بىنانىڭ ئىشىكىگە قارىتىپ، بىننىزىن پۈركۈپ، ئارقىسىدىن ئوت يېقىشقا باشلىدى. ئوت بىنانىڭ ئىشىكىگە بارا - بارا ئۇياق - بۇياققا تارالغىلى تۇردى، بىننىزىن ماشىنىسى تېخىمۇ يېقىنلاپ، دەرەزە - كىشەكلەرگىچە بىننىزىن پۈركۈپ ئوتنى ئولغايتقىلى تۇردى. ئوت ئاسمان پەلەك كۆتۈرۈلدى. بىنانىڭ ئىچىدىكىلەر ئوتنىڭ ئازابىغا چىدىماي، بىنانىڭ قەۋەت - قەۋەتلىرىدىن يەرگە قاراپ ئۆزىنى تاشلىغىلى تۇردى. بەزىلىرى تېخىمۇ ھودۇقۇپ 3 - قەۋەتكە، ھەتتا ئۆگزىگىچە چىقىپ بولالمىغاندا ئۆگزىدىن يەرگە قاراپ سەكرىگىلى تۇردى. نەچچە ئادەمنىڭ پۈت - قوللىرى سۇنۇپ مېيىپ بولغانلىقىنى، نەچچىسىنىڭ شۇ مەيداندا ئۆلگەنلىكىنى كۆرگەن ئىدىم. ئۇلارنىڭ مۇتلەق كۆپچىلىكى مەن تونۇيدىغان، بەزىلىرى مەن بىلەن بىر ئىدارىدە ئىشلەيدىغان ئادەملەر ئىدى. بىز خەخ ئاجايىپ خەخلەر، ئادەم ئۆلەۋاتسا تاماشا كۆرىمىز دەپ نۇرغۇن ئادەم ئۆيەرگە توپلاشقان ئىدى. بەزىلىرى ئولجا ئالىمىز دەپ،

بىنانىڭ ئىچىدىكى گىلەم، جوزا، بەندىڭ، ئۆي سايمانلىرىنى ئېلىپ ئۆيىگە توشۇپ، كېيىنكى ۋاقىتتا بىر نەچچە يىللىق كېسىلىپ كەتكەنلىرىمۇ بولغان ئىدى. بىنا ئوت يالقۇنىدا كۆيۈپ ئاسماننى قارا تۈتەك قاپلاپ كەتكەن ئىدى.

بىنانىڭ ئىچىدىن ساق چۈشكەنلىرىنىڭ ھەممىسى ئىسيانچىلار تەرىپىدىن تۇتۇلۇپ، باغلىنىپ، نەلەرگىدۇر ئېلىپ كېتىلگەن ئىدى، ئىش ئۇنىڭ بىلەن تۈگىمىدى، شۇ كۈندىن باشلاپ كۆرگەنلەر يەردە، ئوخشاش بولمىغان كۆز قاراشتىكىلەرنى تۇتۇپ، ئۇرۇپ سوقۇپ جاجىسىنى بەردى. بەزىلىرى تاياق توقماقتىن قورقۇپ، بايانات يىزىپ، مەن بۈگۈندىن باشلاپ 2 - سىلىڭبۇغا ئەزا بولۇپ كىردىم، كۆز قارىشىمنى ئۆزگەرتتىم، دەپ ئىپادە بېرەتتى. ئىسيانچىلار ئەتىسىدىن باشلاپ، پۈتۈن شەھەر بويىچە تۇت - تۇتنى باشلىۋەتتى، ئۇنىڭغا چىدىمىغان ۋاڭنى قوغدايدىغان تەشكىلاتلىقلار شەھەرنى تاشلاپ يېڭىشەھەرگە قاراپ قاچقىلى تۇردى، كېچە - كېچىلەپ، ئۆي ئۆيىدىن تۇتۇش بولغانلىقى ئۈچۈن، شەھەردە ئادەم ئاز قالغان ئىدى. 8 - ئاينىڭ 17 - كۈنى قەشقەر شەھىرىنىڭ جەنۇبىدىكى قىزىلنىڭ كۆۋرۈكى، شەرقىي تۆشۈك دەرياسىنىڭ كۆۋرۈكى، شىمالىي ياۋاڭ كۆۋرۈكى، غەربىي توڭلىتىش ئىسكىلاتىنىڭ ئالدى تەرىپى بولۇپ، شەھەرگە كىرىش ئېغىزلىرى تامامەن قامال قىلىنغان ئىدى. پاختا تايلىرى ۋە باشقا ئوق ئۆتمەيدىغان قاتتىق نەرسىلەر بىلەن پۈتەيلەر ياسالغان ئىدى. قىزىلنىڭ كۆۋرۈكى «قىزىل 1- رايون»، ياۋاڭ كۆۋرۈكى «قىزىل 2 - رايون» دېگەندەك ناملار بىلەن ئاتىلىپ، قاتتىق مۇداپىئە قىلىنغان ئىدى. شەھەرنىڭ تۆت دەرياسى تاقاقلىق ئىدى، كىرىش - چىقىش يوق ئىدى، ئۈرۈمچىدىن كەلگەن ماشىنىلارمۇ شەھەرگە كىرەلمەيتتى. ناھىيىلەردىن كەلگەن ماشىنىلارمۇ شەھەرگە كىرەلمەيتتى. شەھەرگە قاراشلىق يېقىن يېزىدىكى دېھقانلارمۇ ئۆزىنىڭ يەرلىك مەھسۇلاتلىرىنى شەھەرگە ئېلىپ كىرىپ سانالماي، شەھەر سىرتىدىكى خالىي رايوندا ساتاتتى. قەشقەر شەھەرگە كىرىدىغان يارۋاڭ كۆۋرۈكىدە ئىسيانچىلار قوراللىق تۇراتتى، كۆۋرۈكتىن ئۆتۈش ئۈچۈن قاتتىق تەكشۈرۈشتىن ئۆتۈش كېرەك ئىدى، ئىسيانچىلاردىن باشقا ھەرقانداق كىشى كۆۋرۈككە يېقىن يولۇقمايتتى. قەشقەر شەھىرى مۇھاسىرىگە چۈشكەنلىكتىن، ئاقسۇ بىلەن خوتەن ۋىلايىتىنىڭ بېرىش - كېلىش ئالاقىسى ئۈزۈلگەن ئىدى. قەشقەر شەھىرىنىڭ ھوقۇقى گەرچە ئىسيانچىلارنىڭ قولىدا بولغان بولسىمۇ، شەھەر سىرتىدىكى ناھىيىلەرنىڭ ھوقۇقى يەنىلا ۋاڭ ئېنىماۋنى قوغدايدىغانلارنىڭ قولىدا ئىدى. سان جەھەتتىن ۋاڭ ئېنىماۋنى قوغدايدىغانلارنىڭ سانى ۋە ئەمەلىي كۈچى جىق ئىدى. جەنۇبىي شىنجاڭ ھەربىي رايونى ماھىيەتتە ۋاڭ ئېنىماۋنى قوغدايدىغان تەشكىلاتنى ياقلايتتى.

قورال بۇلاش ۋە قەسى

قەشقەر شەھىرى 2 - سىلىڭبۇنىڭ قولىغا ئۆتكەندىن كېيىن، ۋاڭ ئېنىماۋنى قوغدايدىغان تەرەپتىكىلەر قەشقەر شەھىرىدە تۇرالماي، يوشۇرۇن يوللار بىلەن يېڭىشەھەرگە ئاقماقتا ئىدى. يېڭىشەھەرگە كەلگەن ئادەملەر ھەر قايسىسى ئۆز تەۋەلىكىدىكى ئىدارە - ئورگانلارغا بېرىپ پانالىنىشقا باشلىغان ئىدى. مەسىلەن: پارتىيە ھۆكۈمەت ئورنىدىكىلەر پارتكوم ھۆكۈمەت ئورگىنىغا، سودا ئىدارىسىدىكىلەر سودا ئورۇنلىرىغا، قانناش - ترانسپورت ئورۇنلىرى قانناش ئەترەتلىرىگە كېلىپ ئورۇنلاشقان ئىدى. شەھەر ئاھالىلىرى ھەربىي رايوننىڭ 1 - ئاۋغۇست مەكتىپىگە كېلىپ ئورۇنلاشقان ئىدى. قەشقەر توقۇمىچىلىق فابرىكىسىنىڭ ئىشچى - خىزمەتچىلىرىمۇ، 1 - ئاۋغۇست ئوتتۇرا مەكتىپىگە كېلىپ ئورۇنلاشقان ئىدى. ئادەم ئەڭ كۆپ ئورۇنلاشقان جاي ھەربىي رايون تەركىبىدىكى يەرلەر بىلەن مەكتەپلەر ئىدى. يېمەك - ئىچمەكنى ھەر قايسى ناھىيىلەردىكى ئوخشاش كۆز قاراشتىكى تەشكىلاتلار پىداكارلىق بىلەن ھەقسىز ئېلىپ كېلەتتى. كىچىككىنە يېڭى شەھەر ناھىيىسى ئادەم دېڭىزىغا تولغان ئىدى. مەن دەسلەپتە ئاخۇنوپنىڭ يېنىدا يېڭى شەھەر ناھىيىلىك تراكتور پونكىتىدا تۇرغان ئىدىم. چۈنكى ئاخۇنوپ ۋىلايەتلىك يېزا ئىگىلىكىنى ماشىنىلاشتۇرۇش باشقارمىسىنىڭ باشلىقى بولغانلىقى ئۈچۈن ئۆز قارمىقىدىكى يەرگە كېلىپ ئورۇنلاشقان ئىدى. مەلۇم سەۋەبلەر تۈپەيلى، كېيىن ئۇيەردىن يۆتكىلىپ 1

- ئاۋغۇست ئوتتۇرا مەكتىپىگە بېرىۋالغان ئىدىم.

8 - ئاينىڭ 27 - كۈنى قەشقەردىكى ئەڭ ئاخىرقى قالدۇق قوشۇن، ئىسيانچىلار بىلەن دۆڭخۇاڭ ئائىلىلەر قورۇسىدا ئېتىشىپ، رەسمىي قورال - ياراغ ئىشلەتكەنلىكى، ئۇ ئۇرۇشتا 24 ئادەمنىڭ ئۆلگەنلىكى، 47 ئادەمنىڭ ئېغىر يارىدار بولغانلىقى، 173 ئادەمنىڭ ئۇلار تەرىپىدىن تۇتۇلۇپ كېتىلىپ، 8 ئادەمنىڭ مەيىپ بولغانلىقى خەۋىرى بىزگە يېتىپ كەلگەن ئىدى. 9 - ئاينىڭ 2 - ۋە 3 - كۈنلىرى دۆڭخۇاڭ ئۇرۇشىدا ئۆلگەن كىشىلەرنىڭ جەستى ئەتىسى ماشىنىغا بېسىپ كۆرگەزمە قىلىندى. ھاۋانىڭ ئىسسىقىدا سېسىپ كەتكەن بۇ جەسەتلەر ئاخىرى كۆمۈۋېتىلدى. ئۇرۇشتا مەغلۇپ بولغان ئەڭ ئاخىرقى قىسىم يېڭىشەھەرگە كېلىشى بىلەن، قەشقەر شەھىرىدىكى ئۇرۇشتا ئېغىر زىيانغا ئۇچرىغان ۋاڭ ئېنماۋنى قوغدايدىغان قوشۇنلار بىرلىشىپ، قورال بۇلاشقا كىرىشمەكچى بولدى. ئەتىسى، يەنى 8 - ئاينىڭ 28 - كۈنى يېڭىشەھەر ناھىيىسىنىڭ قوراللىق قىسىمىنىڭ قوراللىرى بۇلىنىشقا باشلىدى، بۇ تەرتىپسىز قورال بۇلاشتا، ھەركىم قولغا كەلگەننى ئېلىشقا باشلىغان ئىدى، ناھىيىلىك قوراللىق قىسىم بازارنىڭ ئىچىدە بولغاچقا يولدىن ئۆتكەن ئادەمنىڭ ھەممىسى بىردىن، ئىككىدىن قورالنى ئېلىپ كېتىشكىلى تۇردى. ھەتتا شەھەرگە سەي - كۆكتات ساتقىلى كىرگەن، قوغۇن، تاۋۇز ساتقىلى كىرگەن دېھقانمۇ بىردىن قورالنى ئېلىپ سۈكۈنگە بېسىپ كەتكىلى تۇرغان ئىدى، مەن ئۇلارنىڭ قوراللىرىنى كۆرسەم ھەممىسىنىڭ زاتى يوق قوراللار ئىكەن. قاقۋاشلار قورالنىڭ زاتىنى باشقا يەردە، قورالنىڭ گەۋدىسىنى باشقا يەردە ساقلىغان ئىكەن. ئۇنىڭ ئۈستىگە ئۇ قوراللارنىڭ بىر تالمۇ ئوقى يوق ئىدى. مەن ھە ھۇ بىلەن قورال ئېلىۋاتقانلارنىڭ يېنىغا بېرىپ، بىردەم قاراپ تۇردۇم. ئىككى ئەسكەر قانداقتۇر ماۋزېدوڭ ئۈزۈندىلىرىنى ئوقۇپ ئۇلارنى «قورال بۇلاش جىنايەت» دەپ تەنبىھ بېرىۋاتاتتى، خەننىڭ ئۇنىڭ بىلەن كارى بولماي، گېپىگە پىسەن قىلماي داۋاملىق قورالنىڭ ياخشىسىنى ئىزدەپ ئېلىشقا تىرىشاتتى. چېقىلغان ساندۇق، يەشىكلەرنىڭ كۆپلىكىدىن يەرگە دەسسەشمۇ خەتەرلىك ئىدى. ئۇ تۈگىمەس قورال، بىر كېچە - كۈندۈز توشۇشمۇ تۈگىمىدى، ياكى ئادەمنىڭ ئايىغى ئۈزۈلمىدى. مەن تاماق يەپ خېلى كەچ قايتا كەلسەممۇ ئادەملەر قورال ئېلىشىۋاتقان ئىكەن.

ئەتىسى ئاخۇنوپ مەندىن بولغان ئەھۋاللارنى تەپسىلىي سورىدى. كۆرگەنلىرىمنى بىر - بىرلەپ ھېكايە قىلىپ بەردىم. ئەسكەرلەر قوراللىق توستىمۇ؟ دەپ سورىدى، مەن ئەسكەرلەر نەسەھەت قىلدى - يۇ، ئەمما قورال كۈچى ئىشلەتمىدى، دېدىم.

ئېسىمدە قېلىشىچە 30 - ئاۋغۇست ئىدى. پۈتۈن يېڭىشەھەردىكى قاچاقلار بىرلىشىپ، قەشقەرنى قايتۇرۇۋېلىش جېڭىگە ئاتلىنىپ يولغا چىققان ئىدى، بۇ ئادەملەرنىڭ ئالدى قىزىلنىڭ كۆۋرىكىگە، كەينى تېخى شەھەردىن چىقىپ بولالمىغان ئىدى، ئۆزىنى ئىسيانچىلاردىن پەرقلەندۈرۈش ئۈچۈن، سۆڭەتنىڭ چۈنقىدىن سەللە توقۇپ بېشىغا كىيىشىۋالغان ئىدى. يېڭىشەھەر بىلەن قەشقەرنىڭ ئارىسىدا سۆڭەتلىك بار ئىدى، ئادەمنىڭ كۆپلىكىدىن سۆڭەتنىڭ گۈستىگىمۇ يېتىشمىگەن ئىدى. كۆپ ئادەمنىڭ قولىدا مەخپى قورال بار ئىدى. بىر قىسىم ئادەملەرنىڭ قولىدا يەنىلا نەيزە بىلەن ئۇزۇن ياغاچقا تىگىلغان ئوغاقتەك قوراللار بار ئىدى. ئۆزلىرى ياسىۋالغان پارتلاتقۇچ بومبىلارمۇ بار ئىدى. بىز قىزىل كۆۋرىكىگە يېقىنلىشىپ كەلدۇق. كۆۋرۈكنى ناھايىتى مۇستەھكەم ساقلاۋاتقان ئىكەن. يېقىنلىشىش مۇمكىن ئەمەس ئىدى. ئۇلارنىڭ قوراللىرىمۇ كۈچلۈك ئىدى. دەريانىڭ تۆۋەنكى ئېقىمى بىلەن بۆسۈپ ئۆتۈشكە بىر قىسىم پىيادىلەر ماڭدى، توستاتتىن ئۇلارنىڭ ئۆلگەنلىكى بايقالدى، ئۇلار دەرياغا كىرىشى بىلەن يۇقىرى بېسىملىق توكنى سۇغا قويىۋەتكەن ئىكەن. دەريانىڭ باش ئېقىمىغىمۇ توك ئۇلانغانلىقى مەلۇم بولدى، شۇ ئەسنادا يىراقتىن بىر - بىرىمىز بىلەن كۆرە - كۆرمەي ئوق چىقىرىشقا باشلىدۇق، ئوق ئاۋازى جاھاننى بىر ئالغان ئىدى، ئۇلارنىڭ ئاتقان ئوقىدىن ئۇلارنىڭ قوراللىرىنىڭ سەر خىل ئىكەنلىكىنى ھېس قىلغان ئىدۇق. بىر مەزگىل ئىتتىشۋازلىق بولغاندىن كېيىن، ئۇرۇش توختىتىش ئۈچۈن جەنۇبىي شىنجاڭ ھەربىي رايونىدىن باشلىقلار كېلىپ نەسەھەت بىلەن توسقىلى تۇردى، بىز جاھىللىق

قىلىپ قايتىمىدۇق، ھەربىيلەر يالۋاغلى تۇردى. ئاخشىمى كەچ بولۇپ كەتتى، ئۇرۇش توختىمىدى، بىزنىڭ ئادەملىرىمىز ناھايىتى كۆپ ئىدى، ئۇلارنى ئورۇنلاشتۇرۇش بىر مەسىلە ئىدى. ئامالسىزلىقتىن چىكىنىشكە مەجبۇر بولدۇق.

شۇ كۈنلەردە قەشقەر شەھەر ئەتراپىدىكى يېزىلار دېمۇ كالتە جەڭلەر ئۈزلۈكسىز بولۇپ تۇرغان ئىدى. قەشقەر شەھىرىگە قاراشلىق شامالباغ يېزىسىدىكى ئابلا ئاۋۇت باشچىلىقىدىكى دېھقانلار سىلىڭبۇسى، 8 - ئاينىڭ 15 - كۈنى قايتارما ھۇجۇمغا ئۆتۈپ، ئۆزىگە خوشنا بولغان قەشقەر ۋىلايەتلىك يىپەك زاۋۇتىغا ھۇجۇم قىلغان ئىكەن، دېھقانلار يىپەك زاۋۇتىنى ھەش - پەش دېگۈچە ئىشغال قىلىپ، ئۇلارنىڭ قورال - ياراغلىرىنى تارتىپ ئالغان ئىكەن. تۇرسۇن ئىسىملىك بىرسى قورال تاپشۇرۇشقا قارشىلىق قىلغانلىقى ئۈچۈن ئۇنى دېھقانلار ئۇرۇپ ئۆلتۈرۈپ قويغان ئىكەن. بۇ خەۋەر بىزگە يېتىپ كەلگەندىن كېيىن، كۆڭلىمىز ناھايىتى ئۈزۈلدى، دەرھال ئالاقە ئەۋەتىپ مۇندىن كېيىن ئۇنداق ئىشلارنىڭ تەكرار يۈز بەرمەسلىكى ھەققىدە نەسىھەت قىلدۇق، كېيىن ئارىدىن بىر قانچە يىل ئۆتكەندىن كېيىن تۇرسۇننىڭ ئۆلۈم بەدىلىگە ئابلا ئاۋۇت 20 يىل قاماق جازاسىغا مەھكۇم قىلىنغان ئىدى.

ياخشى پۇرسەت

ئۇرۇشلار ھەر كۈنى دېگۈدەك بولۇپ تۇراتتى. يوللار تاقاقلىق، كىرىپ - چىقىش يوق، قەشقەر شەھىرى قاتمۇ قات مۇھاسىرە ئىچىدە تۇراتتى. بىز قەشقەر شەھىرىدىن چىققانلار، شەھەرگە كىرەلمىگەن بىلەن، ۋىلايەتنىڭ باشقا ناھىيىلىرىگە بىمالال بېرىپ كېلەلەيتتۇق، مۇشۇ پۇرسەتتىن پايدىلىنىپ، تەشۋىقات ئۆمىكى تەشكىللەپ، ناھىيە - ناھىيىلەرگە ئادەم ئەۋەتىپ كۈچ تەشكىللەپ، قوشۇن زورايتىش خىزمىتىگە ئادەم ئەۋەتىدىغان بولدى. مەن بىر ئۆمەكنىڭ تەركىبىدە، بىر قىسىم ئادەملەرنى ئېلىپ پەيزاۋات، مارالبېشى، يوپۇرغا ناھىيىسىگە بارىدىغان بولدۇم. بىز بىلەن بىللە بىر توپ كېسەل، ئۇرۇشتا جاراھەتلەنگەن كىشىلەرمۇ بار ئىدى، بۇلارنىڭ كۆپ قىسمى شەھەرلىك پارتكوم بىناسىدا ئوت يالقۇنىدا جاراھەتلەنگەن مەجرۇھلار ئىدى، بىز ئۇلارنى دەسمى قىلىپ، بارغانلا يەردە خەلقنى قوراللىق كۈرەشكە ئاتلىنىشقا سەپەرۋەر قىلاتتۇق. ماڭا سۆزلەش نۆۋىتى كەلگەندە، نوقتىلىق ھالدا، يېڭىشەھەردە يۈز بەرگەن قورال بۇلاشتىكى ئىشلارنى تەسۋىرلىك قىلىپ، كۆرگەنلىرىمنى ھېكايە قىلىپ سۆزلەپ بېرىتتىم. مارالبېشى ناھىيىسىگە بارغاندا بىز ناھىيىلىك مەھمانخانىغا چۈشكەن ئىدۇق، ئانچە چوڭ بولمىغان مەھمانخانا، بىز بىلەنلا توشۇپ كەتكەن ئىدى، كۈندۈزۈ تەكلىپ قىلغان يەرگە بېرىپ، قەشقەرنىڭ ۋەزىيىتى، مۇندىن كىيىنكى كۈرەش، نېمىلەرنى قىلىشنىڭ كېرەكلىكى ھەققىدە سۆزلەيتتۇق، ئاڭلىغۇچىلار كۆپ بولۇپ كەتكەنلىكتىن، خىتايلاغا ئايرىم، ئۇيغۇرلارغا ئايرىم تەشۋىقات ئېلىپ بارىدىغان بولدۇق. مارالبېشىغا بارغان 2 - ئاخشىمى مەن بىر توپ ئادەملەرگە قەشقەرنىڭ نۆۋەتتىكى ۋەزىيىتى ۋە مۇندىن كېيىنكى كۈرەش سىتراگىيىمىز دېگەن تېمىدا سۆز قىلدىم، سۆز ئارىلىقىدا: «ئۇلۇغ داھىمىز ماۋجۇشى تەلىم بېرىپ، مىللىتىمىز ھاكىمىيەت چىقىدۇ، دېگەن، بىزدە قورال بولمىغانلىقى ئۈچۈن، ۋەتەننى تارتتۇرۇپ قويۇپ، ئۆزىمىزنىڭ ۋەتەننىڭ ئىگە بولالماي مۇشۇ كۈنگە قالدۇق» دېسەم، ئالدىمدا يېقىن ئولتۇرغان بىرسى مېنىڭ گېپىمنىڭ مەنىسىگە چۈشەندى بولغاي، روھى ھالىتىدە ھەم جىددىيلىك ھەم تەمتىرەشلىكتەك بىر ئالامەتنىڭ بولۇۋاتقانلىقىنى سېزىۋالدىم، دەرھال گەپنى ئەگىتىپ، بىز ۋەتەننى يەنى يۇرتىمىز قەشقەرنى قايتۇرۇۋېلىش ئۈچۈن چوڭ يېتەرلىك قورالغا ئىگە بولۇشىمىز لازىم... دەپ ئۆتۈپ كەتتىم، قالغانلىرى مېنىڭ گېپىمنى چۈشەنمىگەن ئىدى. مەن ئۆز ئۆزۈمدىن ھەي! ئۇسۇلۇقنىڭ سۈيىنى ئىچىپ، كەتمەنگەن نان چىلاپ يېگەن سەھرايلىقلار، سەنلەر تېخى ھەرقايسىڭ ئۆزۈڭچە ئاممىۋى تەشكىلاتنىڭ باشلىقلىرى... دەپ، نەپرەتلەنگەن ھالدا كايىپ قويغان ئىدىم. يىغىن تۈگىگەندىن كېيىن، ھېلىقى مېنىڭ گېپىمنىڭ تىكى - تەكتىنى چۈشەنگەن ئاداش، مەن بۈگۈن سىللىنى ئۆيۈمگە چاقىرىپ بىر ئولتۇرۇش قىلىپ بېرىي، بىزنىڭ يۇرتتا نى - نى ناخشىچى، دۇتتارچى پەيزى بار ئادەملەر بار، مۇمكىن بولسا بىزنىڭكىگە مەرھەمەت دەپ تۇرۇۋالدى، ئۇنىڭ مېنى نېمە ئۈچۈن ئۆيىگە چاقىرىدىغانلىقىنى ئالدىن پەرەز قىلغان ئىدىم. مەن يالغاندىن بانا كۆرسىتىپ، بۈگۈن ئاخشىم بىزدىن ھال

سورغىلى ھاۋا ئەرمىيە بازىسىدىكىلەر كەلمەكچى ئىدى، ئاللىبۇرۇن دېيىشىپ قويغان، شۇ يەرگە بارمىسام بولمايدۇ، تېخى نى - نى ياخشى كۈنلەر ئالدىمىزدا كېلىۋاتىدۇ، پۇرسەت چىقىپ قالسا كۆرىشەرمىز، بىز يېڭىشەھەردە تۇرىمىز، ۋاختىڭىز يەتسە يوقلاپ بېرىڭ، كېمىنى شۇ يەردە تولۇقلىۋالارمىز... دەپ تەكەللىۋ قىلىپ ئۇنۇمىغان ئىدىم، ئەسلىدە ھاۋا ئارمىيىسىدىكىلەر بىزنى يوقلاپ كەلمەيتتى، ئۇنداق پائالىيەتمۇ يوق ئىدى، مەن ئۇنىڭغا مەقسەتلىك ھالدا، ناھىيىگە يېقىن شامال دېگەن جايدا ھاۋا ئارمىيىسىنىڭ بازىسى بار، ئۇلاردا قورال بار! دېگەن پاسنى بەرمەكچى ئىدىم. مارالبېشىدا ئۈچ كۈندەك تۇرۇپ يۈرۈپ كەتتۇق، ئۇلار بىزنى ئۇزىتىش ئۈچۈن ماشىنا - ماشىنىغا قوي، كالا، ئۇن - گۈرۈچ، ئوتياش، سەۋزە، چامغۇ، ھەتتا بىر ماشىنا يۇلغۇنىنىڭ كۆتىكى قاتارلىق سوۋغات ھازىرلاپ يولغا سالدى. بىز ئۇلارنىڭ ماشىنىسى بىلەن ئاتۇشنىڭ قىزىل بايراق دېگەن يېرىگىچە بېرىپ، پەيزاۋاتقا يۈرۈپ كەتتۇق. ماشىنىدىكى يۈكلەر بىزنىڭ كۆرسەتمىمىز بويىچە يېڭىشەھەرگە بىزنىڭ ئارقا سەپ تەمىنات باشقارمىمىزغا كەتتى.

ئارىدىن نەچچە يىل ئۆتۈپ، پەيلۇ مەيدانىدىكى ۋاختىمدا، بىزنىڭ ئەترەتكە مارالبېشىدىن بىر تۈركۈم جىنايەتچىلەرنى ئېلىپ كەلدى، بارا - بارا ئۇلار بىلەن تونۇشۇپ قالدۇق ھەم چىقىشىپ قالدۇق، ئۇلارنىڭ ئالدى 20 يىل، ئەڭ ئاخىرى سەككىز يىل كېسىلىپ كەلگەن ئەزىمەتلەر ئىدى. ئۇلارنىڭ ئارىسىدىن يۇسۇف قارى دېگەن مېنى تونۇۋاپتۇ، بىر كۈنى شۇ ۋاقىتتا مارالبېشىدا قىلغان سۆزۈمنى ئەسلەپ، «بىزمۇ يوقىلاڭ بىر ئىشلارنى قىلىپ، يەنە سىلە بار يەرگە كەلدۇق، شۇ چاغدا راس گەپنى قىلغان بولسىلىرى، سىلە بىلەن بىزمۇ چوڭ جەڭدە بىللە بولمايمتۇق، بىز مەكتىتىكىلەردەك گال ئەمەستۇق، ھايت دېگۈچە سىلە بۇيرىغان يەرگە ئۇنەتتۇق»..... دەپ قىزىپ كەتكەن ئىدى، مەن ئۇلار بىلەن بىر قانچە يىل بىللە بولغان ئىدىم. ئۇلار ھەقىقەتەن ئەزىمەتلەر ئىكەن. ئۇلارنىڭ ئىش - ئىزلىرىنى خۇدا بۇيرىسا بىر يازسام دەيمەن.

بىز قايسى ناھىيىگە بارساق، بىزنىڭ تەشۋىقاتىمىز تۈگە - تۈگىمەستىن، خەلق قوزغىلىپ، كوچىلارغا چىقىپ قوراللىق ساقچى قىسىمىنىڭ، ئۇچرىغان ھەربىينىڭ، زاۋۇتلاردىكى ساقچىلارنىڭ قوراللىرى بۆلىنىشقا باشلىغانىتى. كوچىدا ۋەزىپە ئۆتەۋاتقان بىر قانچە ھەربىي رايوننىڭ پاترونلىرىنىڭ قوراللىرى، خەلق تەرىپىدىن تارتىپ ئېلىنغاندىن كېيىن، پاترونلار كېيىنكى ۋاقىتتا قورال ئاسماي، پاترون بەلگىسىنى تاقاپ كوچىغا چىقىدىغان بولغان، بۇ ۋەقە مارالبېشىدا ناھايىتى تېز ئەۋج ئالغان ئىدى. بىزنىڭ تەشۋىقاتىمىزنىڭ ئايىغى تېخى ئۈزۈلمەي تۇرۇپ مارالبېشى ناھىيىسىدە بىر كېچىدىلا غايەت چوڭ ئۆزگىرىش بولغان ئىدى. خەلق بۇلايدىغاننى بۇلاپ، (قورال بۇلاش، باشقا نەرسىلەرگە چىقىلمايتتى) ناھىيە بازىرىدا چوڭ ئىنقىلاب باشلىنىپ كەتكەن ئىدى. كۆزگە كۆرۈنگەن قوراللارنىڭ ھەممىسى خەلق قولغا ئۆتۈپ بولغان ئىدى، بۇ ھەرىكەت بارا - بار كېڭىيىپ، سېرىق بوي، چوڭقۇچاق، يېڭى ئۆستەڭ، ئاۋات قاتارلىق يېزىلارغىمۇ تارالغان ئىدى.

پەيزاۋات، يوپۇرغا ناھىيىلىرىدىمۇ دېھقانلار ھەرىكەتكە كېلىپ، قوراللىنىپ، ئۆزلىرىنىڭ «قەلەم بىلەن ھۇجۇم قىلىپ، ئەلەم بىلەن قوغدىنىش سىلىڭبۇ» لىرىنى كەينى - كەينىدىن قۇرۇشقان ئىدى. ئۇلار بۇنىڭ بىلەن «ماۋجۇشنىڭ ئىنقىلابىي لۇشەننى جان تىكىپ قوغداپ، ۋاڭ ئېنماۋنى قوغداپ قالماقچى» ئىدى. مەن پەيزاۋاتتا يۈز بەرگەن ئىشلار ھەققىدە توختالمايمەن، بۇ يەنىلا سىر بولۇپ قالسۇن، پەيزاۋات مېنىڭ ئەسلى يۇرتۇم ئىدى، مېنىڭ دادا جەمەتمىنىڭ ھەممىسى ھېلىمۇ پەيزاۋاتتا، مەن پەيزاۋات ناھىيىلىك پارتكومدا خىزمەت قىلغان ئىدىم، ناھىيىنىڭ ھاكىمىدىن تارتىپ، پۇقراغىچە ھەممىسى دېگۈدەك مېنى بىلەتتى ۋە چۈشەنەتتى، مەن پەيزاۋاتقا بارغاندا، خەلق بىزنى ناھايىتى داغدۇغا بىلەن قىزغىن كۈتۈۋالدى، كىنوخانىنىڭ زالىدا، ناھىيىلىك پارتكومنىڭ قورۇسىدا، كەينى - كەينىدىن، ئۈزۈلمەي تەشۋىقات ئېلىپ بېرىلدى، يارىدارلار كۆرگەزمە قىلىندى. ئۇيغۇرلارغا ئېلىپ بېرىلغان تەشۋىقاتنى قەشقەر شەھەرلىك ھۆكۈمەتنىڭ تەرجىمانى بولغان رۇقىيە خانىم قىلدى، مەن پەقەت يېقىنلىرىم بىلەن ئۇيەر - بۇ يەردە پىچىر - پىچىر پارىڭلىمىزنى قىلىپ، ئۆزىمىزنىڭ «ئىشى» بىلەن بولدۇق. قايتىشىمىزدا ناھىيە خەلقى ناھايىتى كۆپ كىيىم كىچەك، يېمەك - ئىچمەك.... ھازىرلاپ ئۇزىتىپ قويدى، يوپۇرغا ناھىيىسىمۇ ئوخشاشلا

بىزنى كۈتۈۋالدى، مېھمان قىلدى، ئۇلارمۇ نۇرغۇن سوۋغا - سالاملار بىلەن بىزنى ئۇزىتىپ قويدى....

چوڭ بىرلىشىش

قىسقا مۇددەت ئىچىدە، ناھىيىلەردىكى خىزمەتلەر تەرتىپكە سېلىنىپ، ھەر قايسى ناھىيىلەر يېڭىشەھەرگە مەركەزلىشىپ، قوشۇن زورايدىغاندىن كېيىن، ۋىلايەت بويىچە بىرلىككە كەلگەن بىر تەشكىلى ئاپپارات قۇرۇش تەقەززاسى تۇغۇلغان ئىدى. جەنۇبىي شىنجاڭ ھەربىي رايونىنىڭ رىياسەتچىلىكى بىلەن، يېڭىشەھەرگە توپلانغان ھەر قايسى ناھىيىلەردىكى تەشكىلاتلارنىڭ قوشۇلۇشى بىلەن، 14 سىلىڭبۇدىن تەركىب تاپقان «قەشقەر ۋىلايەتلىك پۇرولتارىيات ئىنقىلابچىلىرى بىرلەشمە كومىتېتى» قۇرۇلدى، بۇ تەشكىلاتنى كېيىنچە قىسقارتىپ، بىرلەشمە كومىتېت دەيدىغان بولغان ئىدۇق. بۇ تەشكىلات تۆت چوڭ سىستېمىدىن تەشكىل تاپقان بولغاچقا، تۆت چوڭ سىستېمىدىن سايلانغان ۋەكىللەر بۇ كومىتېتتا ئىش بىجىرەتتى.

بۇلار:

ئىشچىلار سىستېمىسى

مالىيە - سودا سىستېمىسى

ئوقۇغۇچىلار سىستېمىسى

دېھقانلار سىستېمىسى

مەن مالىيە - سودا سىستېمىسىدا ئىشلەيدىغان كادىر بولغانلىقىم ئۈچۈن، مالىيە - سودا سىستېمىسىدىن ۋەكىللىككە سايلىنىپ، بىرلەشمە كومىتېتقا ئىشقا تەيىنلەنگەن ئىدىم. بىرلەشمە كومىتېتنىڭ ئىچىدە بىر قانچە بۆلۈملەر تەسىس قىلىنغان بولۇپ، ئاشلىق ئىدارىسىدىن سايلىنىپ كەلگەن ۋەكىل ياكى بىلەن ئىككىمىز «قەلەم بىلەن ھۇجۇم قىلىپ، ئەلەم بىلەن قوغدىنىش بۆلۈمى» گە مەسئۇل بولدۇق. بۇ بۆلۈم پۈتۈن بىرلەشمە كومىتېتنىڭ جېنى ئىدى. بىرلەشمە كومىتېت تەركىبىدىكى قورال ياراغ، ئۇرۇشلارنىڭ ھەممىسى بىزنىڭ قۇماندانلىقىمىز بويىچە بىجىرەتتى. ياكى كېيىنكى ۋاقىتتا قەشقەردە ئىنقىلابىي كومىتېت قۇرۇلغاندا، مۇئاۋىن مۇدىر بولۇپ، بىز تەرەپتىن كۆرسىتىلگەن ئىدى. چۈنكى مەدەنىيەت ئىنقىلابىنىڭ ئاخىرقى مەزگىلىدە قەشقەرنىڭ ھوقۇقىنى قەشقەردىكى تۆت چوڭ تەشكىلات بىرلىشىپ باشقۇرغان ئىدى، ياكىمۇ بىر قانچە يىل مۇئاۋىن ۋالى بولۇپ ھوقۇق سۈرۈپ، ئاخىرى يەنە ئۆز ئىدارىسىغا بېرىپ ئەسلىدىكى ئىشنى قىلغان ئىدى.

يېڭىشەھەردىكى 14 سىلىڭبۇ بىرلىشىپ، بىرلەشمە كومىتېتنى قۇرغاندىن كېيىن، بىر كاتتا مۇراسىم ئېچىپ، داغدۇغا قوزغاپ، مۇندىن كېيىنكى خىزمەتلەرنى قانداق ئىشلەش ھەققىدە قەسەم ياد يىغىنى ئېچىشنى قارار قىلغان ئىدى. بۇ يىغىنغا يېڭىشەھەردىكى پۈتۈن شەھەر ئاھالىسى، ھەر قايسى ناھىيىلەردىن كەلگەن ۋەكىللەر، قەشقەردىن قېچىپ چىققان بارلىق ئادەملەر قاتناشقان ئىدى، يىغىننىڭ رىياسەتچىلىكىگە جەنۇبىي شىنجاڭ ھەربىي رايونىنىڭ مۇئاۋىن كومىسسارى لى بىن تەيىنلەنگەن ئىدى، يىغىن نەچچە كۈن بۇرۇن پۇختا تەييارلىق قىلىنىپ، ئەتراپنى قورال كۈچى بىلەن ياخشى مۇھاپىزەت قىلىپ ئاندىن ئېچىلغان ئىدى. سۆزگە چىقىدىغانلارنىڭ سۆز تىكىستى، ئالدى بىلەن جەنۇبىي شىنجاڭ ھەربىي رايون، سىياسى بۆلۈمىنىڭ تەستىقىدىن ئۆتكۈزۈلۈپ ئاندىن سۆزلىشى، سۆزگە چىقىدىغانلار چوقۇم بىرلەشمە كومىتېتنىڭ خىزمەت خادىملىرى بولۇشى كېرەك دەيدىغان پەتىۋانى چىقارغان ئىدى. مەن مالىيە - سودا سىستېمىسىغا ۋاكالىتەن سۆزلەيدىغان بولدۇم، سۆز تىكىستى ئاللىبۇرۇن ئۇلار تەرىپىدىن يېزىلىپ ھازىرلانغان ئىدى، بىر كۈن بۇرۇن سۆز تىكىستىنى ماڭا بەردى، يىغىن ھەربىي رايوننىڭ زىننات توپچىلار مەشىق مەيدانىدا ئېچىلىدىغان بولغان. يىغىنغا 30 مىڭدىن ئارتۇق كىشى قاتنىشىدۇ، دەپ ئالدىن مۆلچەرلەنگەن ئىدى. يىغىن ھەققىدەن كاتتا يىغىن ئىدى. يىغىنغا تەەرىپ - تەرەپتىن ئادەملەر كېلىپ ئورۇنلاشقانلىقى تۇردى، يىغىن مەيدانى ئادەم توپىغا لىق تولدى. يىغىننىڭ بىخەتەر ئېچىلىشى ئۈچۈن ھەربىي رايون تەرىپىدىن قوراللىق قوغدىنىلدى. يىغىن مەيدانىغا ياسالغان رەئىس مۇنبىرنىڭ ئۈستىگە «قەشقەر ۋىلايەتلىك پۇرولتارىيات ئىنقىلابچىلىرى بىرلەشمە

كومىتتىنىڭ، ماۋجۇشى لۇشەننى ئاداققىچە قوغداش قەسەمىدا چوڭ يىغىنى» دەپ خىتايچە خەت يېزىلغان ئىدى. نېمە ئۈچۈندۇر ئۇيغۇر يېزىقىدا خەت يېزىلمىغان ئىدى. يىغىن باشلاندى، ھەربىي رايوننىڭ كوممىسارى ئېچىلىش مۇراسىم سۆزى قىلدى. ئۇنىڭ كەينىدىن ئىشچىلار ۋەكىلى، ئۇنىڭ كەينىدىن دېھقانلار ۋەكىلى، ئۇنىڭ كەينىدىن ئوقۇغۇچىلار ۋەكىلى سۆز قىلدى. ئۇلارنىڭ سۆزىنىڭ ھەممىسى خىتايچە بولغانلىقتىن، باشلىنىشى ھەيۋەتلىك بولغان يىغىن بىردەمدىلا يىپ بازىرىغا ئايلىنىپ كەتتى. ئادەملەر ئۇلارنىڭ نېمە دېگىنىنى بىلمەي زىرىككەن ئىدى. ئەمما يىغىن مەيدانىدىن ھېچ كىم ئۆز ئىختىيارىچە چىقىپ كېتىشى مۈمكىن ئەمەس ئىدى. سۆز نۆۋىتى ماڭا كەلدى. مەن رەئىس مۇنبىرىگە چىقىپ ئۇدۇل مىكروپوننىڭ ئالدىغا كېلىپ، ئىككى ئالى يوليورۇقىنى ئوقۇپلا، سۆز تىكىستىنى ئۇيغۇرچە ئوقۇغۇچى تۇردۇم، ھەممە تىمىتاس بولۇپ، مېنىڭ سۆزۈمنى نېمە ئۈچۈنكى ئىخلاس بىلەن ئاڭلىدى. ئەسلىدە سۆزگە چىققان ئادەم ئالدى بىلەن، رەئىس مۇنبىرىگە چىقىپ ماۋزېدۇڭنىڭ رەسمىگە قاراپ ئۈچ قېتىم تازىم قىلىپ، ئۇنىڭدىن كېيىن رەئىس مۇنبىرىدىكى باشلىقلارغا تازىم قىلىپ، ئاندىن پەستە ئولتۇرغان ئادەم توپىغا تازىم قىلىپ، ئۇنىڭدىن كېيىن «ئالدى بىلەن ھەممىمىز بىرلىكتە ئۇلۇغ داھىمىز، ئۇلۇغ ئۇستازىمىز، ئۇلۇغ قۇماندانىمىز، ئۇلۇغ رولچىمىز، قەلبىمىزدىكى مەنگۈ پاتىماس قىزىل قۇياش ماۋجۇشىغا چەكسىز ئۇزۇن ئۆمۈر تىلەيمىز! چەكسىز ئۇزۇن ئۆمۈر تىلەيمىز! ماۋجۇشىنىڭ ئەڭ يېقىن سەپدىشى قەدىردان فۇ توڭشۇئەي (مۇئاۋىن قۇماندان) لىن بىياۋنىڭ تېنى ساغلام، ئۇزۇن ئۆمۈر كۆرسۇن!» دەپ تەكەللىپ سۆزىنى دېيىشىم كېرەك ئىدى، بولۇپمۇ چەكسىز ئۇزۇن ئۆمۈر تىلەيمىز! دېگەندە، رەئىس سەھنىسىدىكى ۋە پەستە ئولتۇرغان ئادەملەرنىڭ ھەممىسى ماڭا ئەگىشىپ، چەكسىز ئۇزۇن ئۆمۈر تىلەيمىز، دېيىشى شەرت ئىدى، مەن ئۇنداق قىلمىغان ئىدىم. شۇنىڭ ئۈچۈن تۆۋەندە ئولتۇرغان خەلق بۇ ئىشتىن ھەيران بولۇپ، ھاڭ - تاڭ بولۇشۇپ قالغان ئىدى، ئىككىنچىدىن، يىغىن باشتىن - ئاياغ خىتايچە سۆزلەنگەن ۋە باشقۇرۇلغان بولغانلىقى ئۈچۈن، يىغىنغا قاتناشقانلارنىڭ مۇتلەق كۆپچىلىكى ئۇيغۇرلار ئىدى. مېنىڭ سۆزۈمدىن بۈگۈنكى يىغىننىڭ نېمە مەقسەتتە ئېچىلغانلىقىنى ئاندىن بىلگەن ئىدى. مەن سۆز تىكىستىنى بىر كۈن بۇرۇن كۆرگەنلىكىم ئۈچۈن، تەمكىنلىك بىلەن ئالدىرىماي تەرجىمە قىلىپ ئوقۇپ بەرگەن ئىدىم. ئوقۇپ تۈگىتىپلا، سۆز تىكىستىنى رىياسەتچى لى بىنغا بېرىپ، ئالدى - كەينىگە قارىماي رەئىس سەھنىسىدىن چۈشۈپ، پەستە ئولتۇرغانلار قاتارىدىن ئورۇن ئېلىپ ئولتۇردۇم. ئەسلىدە سۆز تۈگىگەندىن كېيىن سۆز تىكىستىنى يىغىن رىياسەتچىسىگە تاپشۇرۇپ بېرىپ، رەئىس سەھنىسىدىكى ئورۇنغا بېرىپ ئولتۇرۇشۇم كېرەك ئىدى، بۇ ئىش ھەممىنى تېخىمۇ ھەيرەتتە قالدۇرغان ئىدى، يىغىندىن كېيىن ھەربىي رايون سىياسى باشقارمىنىڭ بىر كادىرى مېنى ئاتايتەن چاقىرىپ، نېمە ئۈچۈن يۇقىرىقى رەسمىيەت تەكەللىۋىنى قىلمىغانلىقىمنى سورىدى. مەن ھېچ قانداق ئىككىلەنمەستىنلا، «مەن ئۇنداق چوڭ يىغىنغا چىقىپ سۆز قىلىپ باقمىغان ئىكەنمەن، سەھنىگە چىقىپلا، ھەممە يېرىم قارا تەرگە چۈمۈلۈپ كەتتى، ھەممە ئادەم ماڭا قارىغاندەك بولۇپ، ھودۇقۇپ كەتتىم، نېمە قىلىشىمنى بىلمەي ئاران - ئاران، تەمتىرەپ سۆزنى تۈگىتىپ قېچىپ چۈشتۈم» دېدىم، كۆپ ئادەم مەندىن تەكرار سورىدى، ھەممىسىگە ئوخشاش تەلەپپۇزدا جاۋاب بەردىم. لېكىن ماڭا چىكىت ئۇرۇلغان ئىدى، چۈنكى ئۇ زامانلاردا قەشقەردىكى چوڭ - كىچىك يىغىنلارنىڭ ھەممىسىنىڭ تەرجىمانلىقى ماڭا يۈكلەنگەن ئىدى، كونا تەرجىمانلار قارا يىپ، گومىنداڭنىڭ قالدۇقى، ۋاھاكازا دەپ تارتىپ چىقىرىلىپ، قەشقەرنىڭ تەرجىمانلىقى ماڭا بەخشەندە بولۇپ قالغان ئىدى. سەھنىگە چىقىپ سۆزلەش بىرىنچى قېتىم ئەمەس ئىدى. شۇ ۋەجىدىن نېمە دېگەن بىلەن ئۇلارنى ئاسان قايىل قىلغىلى بولمايتتى. ئەتسى ئاخۇنوپ چاقىرىپ قاتتىق كايغان ئىدى، مەن: «ئادەم ھامان بىر كۈن ئۆلىدۇ، ئۇنداق پۇرسەت ماڭا بىر كەلدى، ئىككىنچى ھايات تارىخىدا قايتا كەلمەيدۇ، نېمىلا بولمىسۇن، مەن ئۆزۈمنى بىر تونۇتۇپ قويدۇم!» دېسەم، چوڭ ئىشقا تەسىرى بولمىسىلا مەيلىتتۇغۇ! دەپ خاپا بولغان ئىدى، ئارىدىن 10 نەچچە يىل ئۆتۈپ، مەرھۇم تۇردى ئەلىدىن مۇنداق ئاڭلىغان ئىدىم، ئاخۇنوپ: «ئۇنىڭ قولىدىن ھەر بالا كېلىدىكەن، ھېچ نېمىدىن قورقمايدىكەن، مەن بەكلا ئەنسىرىگەن ئىدىم. ئەمما ئۇ ئۆزى جايىدا جاۋاب بېرىپ ئۆزىنىڭ پوقنى ئۆزى تۈگەتتى» دېگەن ئىكەن. چۈنكى ئۇ زامانلاردا بىر ئېغىز گەپكە يا ئۆلۈم جازاسى يا مۇددەتسىز قاماق جازاسى بېرىلەتتى. ماۋزېدۇڭنى تىللاپ

قويۇپ، ياكى ماۋزېدوڭنىڭ رەسمى بار گېزىت، ژۇرناللارنى يىرتىپ قويۇپ، مۇددەتسىز قاماق جازاسىغا ئۇچرىغانلار كۆرمىڭ ئىدى.

15، 10 كېلىشىمى

1967 - يىلى 10 - ئاينىڭ 13 - كۈنى كېچىدە باش مىنىستېر جۇئىنلەينىڭ قەشقەر ئىسيانچىلىرىغا... «دەرھال توسۇقنى ئىلىۋېتىپ يوللارنى راۋانلاشتۇرۇڭلار!» دېگەن يوليورۇقى كەلگەن ئىدى. بۇ ئىشتىن خەۋەر تاپقان جەنۇبىي شىنجاڭ ھەربىي رايونىنىڭ چوڭ - كىچىك ئەمەلدارلىرى ئالدىراپ تىنەپ، ھاسىراپ تەرەپلەرنىڭ قوراللىرىنى بىر يەرگە يىغىپ چوڭ بىرلىشىشنى ئىشقا ئاشۇرۇپ، يوللارنى ئىچىۋېتىشكە سەپەرۋەر قىلدى. شۇنىڭ بىلەن ئىككى كۈن تالاش - تارتىش قىلىش بىلەن مۇزاكىرە نەتىجىسىدە يوللار ئېچىۋېتىلدى. 1967 - يىلى 10 - ئاينىڭ 15 - كۈنى قەشقەر تارىخىدىكى خاتىرىلەشكە ئەرزىيدىغان چوڭ بىر كۈن. شۇ كۈنى قەشقەر شەھىرى بىلەن باشقا ناھىيە، شەھەرلەرنىڭ كەلدى - باردىسى ئەسلىگە كېلىپ، توسۇقلار ئېلىپ تاشلىنىپ، يوللار راۋانلاشتۇرۇلغان كۈن ئىدى. ئۈرۈمچىدىن كېلىپ خوتەنگە باردىغان مىڭلاپ ماشىنا، سۇغۇنچازىدىن باشلاپ، ئاتۇشنىڭ يوللىرىدا، قەشقەر شەھىرىگە كىرەلمەي يانقىلى نەچچە ئايلا بولغان ئىدى، خوتەن، يەكەندىن كېلىپ، ئۈرۈمچىگە قايتالمى، يېڭىشەھەر بىلەن يەكەن ئارىلىقىدا تۇرۇپ قالغان ماشىنىلارنىڭ ھېسابى يوق ئىدى. قىسقىسى جەنۇب بىلەن شىمالنىڭ مۇناسىۋىتى بىر مەزگىل توختاپلا قالغان ئىدى.

يېڭىشەھەرگە توپلانغان قاچاقلار بىلەن شەھەر ئىچىدىكىلەرنىڭ زىددىيىتى كۈنساين يامانلىشىپ، پۈتۈن قاتناش يوللىرى قامىلىپ كىرىش - چىقىش توختىغىلى ئۇزۇن بولغان ئىدى، بۇ دۈشمەنلىك ھالىتىدە تۇرغان تەرەپلەرنى مۇرەسسە قىلىش ئۈچۈن، جەنۇبىي شىنجاڭ ھەربىي رايون بىلەن ئالاقىدار تارماقلار ئارىغا چۈشۈپ، نەچچە كۈنلۈك تالاش - تارتىش نەتىجىسىدە 10 - ئاينىڭ 15 - كۈنى بىر كېلىشىم ھازىرلىغان ئىدى، كېلىشىمنىڭ ئاساسى مەزمۇنى: پۈتۈن توسۇقلارنى بىكار قىلىپ، يوللارنى راۋانلاشتۇرۇش، تەرەپلەر ئۆزىدە بار قوراللارنى شۇ پىتى پىچەتلەپ ساقلاش، دۈشمەنلىشىش ھالىتىنى ئۆزگەرتىپ، ئوق چىقارماسلىق، ھەرقايسى ئىدارىدىكى ئىشچى - خىزمەتچىلەر ئۆز ئىش ئورنىغا قايتىش، قايتىپ كەلگەنلەرنى كەمسىتمەسلىك، ھاقارەتلىمەسلىك، تۇتۇپ قېلىنغان ئىش ھەققىنى تولۇقلاپ بېرىش..... دېگەندەك مەزمۇنلار كىرگۈزۈلگەن بولۇپ، 10 - ئاينىڭ 15 - كۈنى ئەتىگەن سائەت 10 دا يوللاردا قاتناشنىڭ نورماللىشىشىغا ھەر ئىككى تەرەپ كاپالەتلىك قىلغان ئىدى. شەھەردىن ماشىنا - ماشىنىدا ئادەملەر ئۇرۇق تۇغقان يار - بۇرادەرلىرىنى يوقلاپ يېڭىشەھەرگە كەلگىلى تۇردى، يېڭىشەھەردىكىلەر شەھەرگە كىرىشكە باشلىدى، شۇنىڭ بىلەن قەشقەرنىڭ ۋەزىيىتى بىر نەچچە كۈن قورال - ياراغ ئاۋازى ئاڭلانماي تىنچ ئۆتتى، بىزمۇ يېڭىشەھەرنى تاشلاپ، ئۆزىمىزنىڭ ئىدارىسى تەۋەلىكىدىكى، شەھەر ئەتراپىدىكى جايلارغا بېرىپ ئورۇنلاشتۇق، قەشقەر شەھىرىنىڭ ئەتراپىدىكى يېزىلار، مەكتەپلەر يەنىلا بىزنىڭ تايانچى پونكىتلىرىمىز ئىدى، گەرچە كېلىشىمدە قورال ئىشلەتمەسلىك دېيىلگەن بولسىمۇ، 3 كۈندىن كېيىن يەنىلا قورال ئاۋازى ئاڭلىنىشقا باشلىدى. كېچە - كېچىلەپ گۈمبۈر گۈم، توپنىڭ ئاۋازى، زەمبىرەكنىڭ ئاۋازى، پىلىمۇتنىڭ ئاۋازى نەلەردىن ئاڭلىناتتى، تەرەپلەر شەھەرگە توپلاشقاندىن كېيىن زىددىيەت بۇرۇنقىدىنمۇ كەسكىنلەشتى. دۈشمەنلەشكەن تەرەپلەر بىر - بىرىنىڭ ئادەملىرىنى تۇتۇۋېلىپ ئۇرۇپ زەخمىلەندۈرىدىغان ئىشلار ئەۋج ئالغىلى تۇرغان ئىدى. بولۇپمۇ بىر ئىدارىدە ئىشلەيدىغان ئادەملەر بىر - بىرىنى تۇتۇۋېلىپ، نەچچە قورالنىڭ بار؟ كىم - كىملەر نېمە ئىشقا مەسئۇل؟ ئۇنداق بۇنداق دەپ قەستەن سۈرۈپىش ھاسىل قىلاتتى. بىرەر ئادەم تۇتۇلغان بولسا، قارشى تەرەپ دەرھال بايانات ئېلان قىلىپ، بىزنىڭ پالانى رەڭلىك ئادىمىزنى پالانى تەشكىلات تۇتۇۋالدى، 2 سائەت ياكى 3 سائەت ئىچىدە قويۇپ بەرسۇن! ئەگەر قويۇپ بەرمەيدىكەن جىددى ھەرىكەت قوللىنىمىز! دەپ، ئۇلارنىڭ ئادىمىنى ياكى ئۇلار تۇرغان يەرگە ئۇشتۇمتۇت ھۇجۇم باشلاپ، ئۇرۇش قىلاتتى، قەشقەر شەھىرىنىڭ ئىچىدە يۇقىرى

بېسىملىق لابانىڭ كاساپىتىدىن كېچىسى خاتىرجەم ئۇخلىغىلى بولمايتتى.

تۆت چوڭ كۆز قاراش، سەككىز چوڭ تەشكىلات

يول ئېچىلىپ، يېڭىشەھەردىن قايتىپ كىرگەن قاچاقچىلار، ھەر قايسىسى ئۆز تەۋەلىكىدىكى شەھەر سىرتىدىكى يېزا ۋە ئىدارە جەمئىيەتلەرگە ئورونلىشىپ، مۇداپىئە لىنىيىلىرىنى قۇرۇپ، «قەلەم بىلەن ھۇجۇم قىلىپ ئەلەم بىلەن قوغدىنىش قومانداڭلىق شىتابى» نى قۇرۇشقان ئىدى. شامالباغ يېزىسى تەرەپ غەربىي سەپ قومانداڭلىق شىتابى، دۆلەتباغ تەرەپ شەرقىي سەپ قومانداڭلىق شىتابى دەپ ئاتىلاتتى. قاچاقچىلارنىڭ باش قومانداڭلىق شىتابى ۋىلايەتلىك ئۇن زاۋۇتىنىڭ ئىچىدە ئىدى، يېڭىشەھەردە بىرلەشكەن 14 تەشكىلات، شەھەرگە كىرگەندىن كېيىن پارچە - پارچىگە بۆلىنىپ، ھەر قايسىسى ئۆز ئالدىغا قوراللىق قوشۇن تەشكىللىگەن ئىدى ھەمدە يېڭىچە نام بىلەن ئوتتۇرىغا چىققان ئىدى. ئۇن زاۋۇتىغا ئورۇنلاشقان تەشكىلاتنىڭ ئىسمى: «سان سى خۇي» دەپ ئاتىلاتتى. بۇ سۆزنىڭ ئۇيغۇرچە مەنىسى: ئۈچىنى ئىلگىرى سۈرۈش، بۇ تەشكىلات يەنىلا ۋاڭ ئېنماۋنى قوغدايدىغان، سان جەھەتتە ئادەم سانى بىر قەدەر كۆپ تەشكىلات ئىدى، ھەر قايسى ناھىيىلەردىكى قوللىغۇچىلىرى ۋە شۆبىلىرى ئاز ئەمەس ئىدى. مەن بۇ يەردە ئىشلەيتتىم.

2 - كۆز قاراش بىرلەشمە كومىتېت بولۇپ، بۇ تەشكىلات يېڭىشەھەردىكى نامىنى ساقلاپ قالغان تەشكىلات ئىدى. بۇ تەشكىلات ھەربىي رايوننىڭ كۆرسەتكەن سىزىقىدىن چىقمايدىغان تەشكىلات ئىدى. باش شىتابى ۋىلايەتلىك تاش يول ئىسدارىسىنىڭ ئىچىدە ئىدى. سان جەھەتتە ئادىمى ئەڭ ئاز، قورال كۈچى يوق ياكى يېتەرسىز ئاجىز تەشكىلات ئىدى، ئۇنىڭ باشلىقى گاۋ چىياۋ دېگەن ختاي ئىدى. بۇ تەشكىلاتنىڭ كۆز قارىشى ئوخشاشلا ۋاڭ ئېنماۋنى جان تىكىپ قوغداش ئىدى.

3 - كۆز قاراش «گۇڭدەي خۇي» مەنىسى، ئىشچىلار قۇرۇلتىيى. بۇ تەشكىلاتنىڭ ئادىمىمۇ ئاز ئەمەس ئىدى، پۈتۈن ۋىلايەتتىكى قاتناش ترانسپورت ئورنىدىكى ئىشچى - خىزمەتچىلەر بۇ تەشكىلاتقا ئەزا ئىدى، باش شىتابى قاتناش ترانسپورت 6 - شىركىتىنىڭ ئىچىدە ئىدى. ۋاڭ ئېنماۋنى يوقىتىدىغان كۆز قاراشتا ئىدى. باشلىقى ۋاڭ تىيەن يۈن دېگەن ختاي بولۇپ، 1967 - يىلى 30 - سىنتەبىر كۈنىدىكى كېچىلىك جەڭدە قارشى تەرەپنىڭ ئوقىدا ئۆلۈپ، ئۇنىڭ ئورنىغا ما فۇ گوي دېگەن تۇڭگان باشلىق بولغان ئىدى.

4 - كۆز قاراش قەشقەر فىنېبۇ ئىدى، بۇنىڭ مەنىسى، شىنجاڭ 2 - سىلىڭبۇنىڭ قەشقەردىكى شۆبىسى بولۇپ، باش شىتابى قەشقەر پىداگوگىكا ئىنىستىتۇتىنىڭ ئىچىدە ئىدى. باشلىقى خۇلى جىن دېگەن ئوقۇغۇچى ئىدى. ۋاڭ ئېنماۋنى يوقىتىدىغان كۆز قاراشتا ئىدى. بۇ كۆز قاراشتىكىلەرنىڭ كۆپىنچىسى ئوقۇغۇچى ئىدى، خۇلى جىننىڭ ياردەمچىسى بولغان لىزىگاڭ دېگەن ختاي، قارشى تەرەپتىكى ئۇيغۇر يىڭىتى ئۆمەر قۇرباننى يولدا كېتىۋاتسا قورالدىن ئوق چىقىرىپ ئېتىپ ئۆلتۈرۈۋەتكەن ئىدى. بۇ ئىشتىن خەۋەر تاپقان ئۇيغۇرلار جەسەتنى كۆتۈرۈپ نەچچە كۈن نامايىش قىلغاندىن كېيىن جىنايەتچىنى تۇتۇپ قولغا ئېلىپ تۈرمىگە تاشلىغان ئىدى، مەرھۇمنىڭ ماتەم مۇراسىمى قەشقەر خەلق مەيدانىدا داغدۇغىلىق ئېلىپ بېرىلىپ، ئۇيغۇر جامائىتىنىڭ كۆرەش ئىرادىسى بىر قېتىم تىپىك ھالدا نامايەن قىلىنغان ئىدى. ئىپلاس ختاي كوممۇنىستلىرى يالغاندىن قولغا ئالغان بولۇپ، ئۇزۇن ئۆتمەي تۈرمىدىن قويۇۋەتكەنلىكىنى ئاڭلىغان ئىدۇق. بەزىلەرنىڭ ئېيتىشىچە، قانداقتۇر ئۇ جىنايەتچىنىڭ باشقىلار تەرىپىدىن قاچۇرۇلغانلىقىنى ئاڭلىغان ئىدۇق.

كۆز قاراش جەھەتتىن قەشقەر ۋىلايىتى تۆتكە بۆلۈنگەن بولسىمۇ، تەشكىلى جەھەتتىن ھەر قايسى كۆز قاراشتىكىلەرنىڭ ئۆز ئالدىغا ئايرىم تەشكىلى قۇرۇلمىسى بار ئىدى، شۇنىڭ ئۈچۈن قەشقەردە تۆت چوڭ كۆز قاراش، سەككىز چوڭ تەشكىلات بار دەپ ماقالا ۋە باياناتلار ئېلان قىلىناتتى، بۇ كۆز قاراش ۋە تەشكىلاتلارنىڭ ئىدىيىۋى جەھەتتىكى بۆلىنىش سەۋەبلىرىنى چۈشەندۈرۈپ ئولتۇرمايمەن، بۇ كۆز قاراش ۋە تەشكىلاتلار 1968 - يىلى 1 - ۋە 2 - ئايلاردا ئۆزلىرىنىڭ تەشكىلى قۇرۇلمىسىنى ئېلان قىلىپ، كۆز قاراشلىرىنى

شەھەرلەپ ئارقا - ئارقىدىن بايانلار ئېلان قىلىپ ئوتتۇرىغا چىققان ئىدى، بۇ تەشكىلاتلارنىڭ ھويلىسىدا قوراللىق كۈچلەر بولغاندىن سىرت، قەستەن سۈرۈپىلىش ھاسىل قىلىدىغان يۇقىرى بېسىملىق لابلارنى كېچە - كۈندۈز سۆزلەپ تۇراتتى.

مىجىت سىلىڭنىڭ باش كۆتۈرۈشى

مىجىت سىلىڭ قەشقەر شەھەر گۇڭشىغا قاراشلىق، بىناكارلىق قۇرۇلۇش شىركىتىدە ياغاچچىلىق قىلىدىغان ئىشچى ئىدى، قەشقەر شەھىرىدىكى داڭدار ساقى قاسساپنىڭ ئوغلى ئىدى. شەھەر گۇڭشىنىڭ دائىرىسى چوڭ بولۇپ، ھازىرقى قەشقەر شەھەرلىك ھۆكۈمەتنىڭ ئىشىنى قىلاتتى، ھازىرقى تۆت كوچا باشقارمىسى، ئۇ زاماندا قەشقەر شەھەر گۇڭشىغا قارايتتى، قەشقەر شەھەر گۇڭشىسىنىڭ تەركىبىدە نەچچىلىگەن زاۋۇت - فابرىكا، كارخانا، قول ھۈنەرۋەنلەر، تىجارەتچى، قول سانائەتچىلەر، مۇلازىمەت ئورۇنلىرى، ماشىنا رېمونت، تراكتور رېمونت زاۋاتلىرى ھەمدە شەھەر ئاھالىلىرىنىڭ ھەممىسى شەھەر گۇڭشىسىغا بىۋاسىتە قارايتتى، بۇ ئورۇن شەھەر گۇڭشىسى تەۋەسىدىكى ئەڭ چوڭ ئورۇن ئىدى. پەقەت مىجىت سىلىڭ ئىشلەيدىغان بىناكارلىق قۇرۇلۇش شىركىتىدىلا 1500 گە يېقىن ئادەم ئىشلەيتتى. 67 - يىل 14 - ئاۋغۇستتىكى شەھەرلىك ھۆكۈمەتنىڭ بىناسىنى كۆيدۈرۈشتىكى ھەرىكەتتە مىجىتنىڭ قول ئاستىدىكى كىشىلەر ئاساسلىق رول ئوينىغان ئىدى. مەدەنىيەت ئىنقىلابى باشلانغاندىن تارتىپ شەھەر گۇڭشىسىنىڭ ھوقۇقى قۇربان شۈكۈر دېگەن بىرسىنىڭ قولىدا ئىدى، ئۇمۇ ۋاڭ ئېنماۋنى يوقىتىدىغان كۆز قاراشتىكى ئىسپانچىلاردىن ئىدى، ئۇ ئۆز ئالدىغا ئەسكەر تۇرغۇزۇپ قەشقەر شەھىرىدە قىلمىغان ئەسكىلىكى قالمىغان ئىدى، ئۇنىڭ 40 ئەسكىرى بولۇپ، ھەممە يەردە قالايمىقان ئادەم تۇتۇپ، بۇلاڭچىلىق بىلەن شۇغۇللىنىپ خەلقنىڭ غەزىبىگە قالغان ئىدى. قەشقەر خەلقى قۇربان شۈكۈرنى «40 قاراچى باندىت» دەپ ئاتايتتى. مىجىت سىلىڭ بۇنى يوقىتىش ئۈچۈن ئاتالمىش جۇڭياڭنىڭ (مەرگەز) نىڭ، «بىر تەشكىلاتتىكى، بۇزۇق كاتتاپىشىنى، شۇ تەشكىلاتتىكى ئامما ئۆزلىرى تارتىپ چىقىرىپ، پۇرۇلتىرىيات دىكتاتور ئورۇنلىرىنىڭ جازالىشىغا تاپشۇرۇشى كېرەك» دېگەن سىياسىتىنى باھانە قىلىپ، شەھەر گۇڭشىسى سىستېمىسىدىكى ئاممىنى قوزغاپ، قۇربان شۈكۈرنىڭ «جىنايىتى» قىلمىشىنى توپلاپ، بىر كېچىدىلا تۇتۇپ، باغلاپ، سوراق قىلىپ، شەھەرلىك گۇڭ ئىشچىلەرگە تاپشۇرۇپ بېرىپ، شەھەر گۇڭشىسىغا باشلىق بولىدۇ، ئارقىدىنلا پۈتۈن شەھەر گۇڭشىسىغا قارايدىغان ئۇششاق - چۈششەك تەشكىلاتلارنى بىرلەشتۈرۈپ، شەھەر گۇڭشىسى ئىنقىلابى بىرلەشمىسىنى قۇرۇپ باش مۇدىر بولىدۇ، بۇ تەشكىلاتنىڭ ئىسمى ئىسپان كۆتۈرۈش سىلىڭبۇسى بولغانلىقتىن، قىسقا مۇددەت ئىچىدە ئۇنىڭ نامى ھەممە يەرگە مىجىت سىلىڭ دەپ تارقىلىدۇ، مىجىت سىلىڭ شەھەرنىڭ ھوقۇقىنى ئىگەللىگەندىن كېيىن، قۇربان شۈكۈرنىڭ باشقۇرۇشىنى ئۆزگەرتىپ، ئىسلاھات ئېلىپ بارىدۇ، خۇسۇسى ئىگىلىكنى يولغا قويۇپ، سوتسىيالىستىك كولىكتىپ ئىگىلىكىدىكى ئۇششاق - چۈششەك كارخانىلارنى تارقىتىۋىتىدۇ، باج، بازار باشقۇرۇش، ئۇنى تىزگىنلەش، بۇنى تىزگىنلەش دېگەندەك كىشىلەرنىڭ ئىجتىمائىي ھوقۇقىنى بوغىدىغان ئۇستىقۇرۇلمىلارنى ئەمەلدىن قالدۇرۇپ، ئىنسانلارنىڭ ياشاش ھوقۇقىنى ئۆزىنىڭ ئىختىيارىغا تاپشۇرىدۇ، بازارلار قويۇۋىتىلىدۇ، ھەرىكەت نېمە ئىش قىلسا، نېمە تىجارەت بىلەن شۇغۇللانسا چەكلىمىگە ئۇچرىمايدۇ، دېھقانلار بازارغا كىرىپ خالىغان قوشۇمچە كەسپ ئىستېمال بويۇملىرىنى ئېلىپ ساتالايدۇ. شەھەر ئىچىدە ھېيتكار مەيدانىدا ئاشخانا، ناۋايلىق، كاۋاپچىلىق، يايما ئېلىم - سېتىم، دوغچىلىق، تەڭلە گۆشى پۇشۇرۇپ سېتىش... قاتارلىق بۇرۇن چەكلەنگەن كەسپلەر يېڭىدىن بازار تاپىدۇ. «كاپىتالىزمنى تىرىلدۈرۈڭ» دېگەن بەدىئىدىن قۇتۇلغان ھەر مىللەت خەلقى، مىجىت سىلىڭنى ھۆرمەتلەيدۇ ۋە بېشىغا ئېلىپ كۆتۈرىدۇ، ئۇنىڭ نام شەرىپى بىردىنلا تەڭرىتېغىنىڭ شىمالى، پامىر تاغلىرىنىڭ ئىتىگىچە بېرىپ يېيىلىدۇ، شەھەرگە كېلىپ - كەتكەن خوشنا ناھىيە، يېزىلاردىكى دېھقانلار، ئۆز يۇرتىغا

بارغاندىن كېيىن ھېچ قانداق قورقماستىن ئۆزى خالىغان كەسپنى قىلىدۇ ۋە مەجىت سىلىڭنىڭ سىياسىتىنى تەشۋىق قىلىدۇ. مەجىت سىلىڭ بىر مەزگىل قەشقەرنىڭ ئىشىنى رېتىمغا سالغاندىن كېيىن خوشنا ناھىيىلەرگە بېرىپ ئىجتىمائىي تەكشۈرۈش ئېلىپ بارىدۇ، بارغانلا يېرىدە بازار ئىگىلىكىنى ئەركىن ئازادە يولغا قويىدىغانلىقىنى كەڭرى تەشۋىق قىلىپ خەلقنىڭ كۆڭلىنى ئۇتۇۋالىدۇ. قەشقەردىن ئاتۇش، سۇغۇنچازا، شېكەر كۆل، سانساقو، مارالبېشى، شامال، سېرىق بويى، چۇڭقۇچاق، يېڭى ئۆستەڭ، ئاۋات قاتارلىق يېزىلارنىڭ ھەممىسىگە مەجىت سىلىڭ ئۆزى بېرىپ تەكشۈرۈش ئېلىپ بارىدۇ ۋە تەشۋىقنى جانلاندىرىدۇ. بارغانلىقى يەردە كىشىلەرنىڭ ئەسكى بورا بىلەن كىگىزلەرنى جايىناماز قىلىپ، ئەسكى تاملىقنىڭ ئىچىدە ناماز ئوقۇغانلىقىنى كۆرگەندىن كېيىن كىشىلەرنى مەسجىد سېلىپ ئىبادەتنى ئوچۇق - ئاشكارا قىلىشقا چاقىرىدۇ. بۇنىڭدىن كۆڭلى سۇ ئىچكەن خەلق مەجىت سىلىڭنى تەڭداشسىز ھۆرمەتلەيدۇ. بۇ خەۋەر بىردىنلا ھەممە يەرگە تارقىلىدۇ. ئاخىرقى قېتىمدا مەكتەپ ناھىيىسىگىمۇ تەكرار بېرىپ، بىر قاتار مۇھىم خىزمەتلەرنى ئىشلەيدۇ!

قەشقەردىكى ئۇرۇشلار

مەن قەشقەردىكى ئاخۇنوپ باشچىلىقىدىكى قوراللىق قوزغىلاڭنىڭ تەييارلىق خىزمىتىگە چۈشۈشتىن بۇرۇن قەشقەردە يۈز بەرگەن بەزى قوراللىق ئۇرۇشلار ھەققىدە قىسقىچە توختىلىپ ئۆتىمەن.

1968 - يىلى 4 - ئاينىڭ 22 - كۈنى ۋاڭ ئېنماۋنى قوغدايدىغان تەشكىلات سانسىخۇي بىلەن ۋاڭ ئېنماۋنى يوقىتىدىغان تەشكىلات گۇڭدەيخۇي ئوتتۇرىسىدا شىددەتلىك جەڭ بولدى. سانسىخۇي دىكىلەرنىڭ قارارگاھى ئۇن زاۋۇت بىلەن تىببىي مەكتەپنىڭ ئىچىدىن تارتىپ تاكى شامالباغ يېزىسىغىچە كەڭرى سەپ تارتقان ئىدى. گۇڭدەيخۇينىڭ قارارگاھى يېڭىشەھەر يولىنىڭ شەرقىدىكى تىببىي مەكتەپنىڭ ئۇدۇلىدا ترانسپورت شىركىتىگە قارايدىغان 1 - 6 - 7 - كالىۋنلاردىن تارتىپ، تاكى توقۇمىچىلىق فابرىكىسى، ترانسپورت شىركەتلىرى ۋە كىرەمباغ خەلق دوختۇرخانىلىرىغىچە دائىرنى ئىگەللىگەن ئىدى. بۇ قېتىمقى ئۇرۇش، تىببىي مەكتەپ بىلەن تىببىي مەكتەپ ئۇدۇلىدىكى 1 - 6 - 7 - كالىۋنلار ئارىسىدا بولغان ئىدى. بۇ كالىۋنلارنىڭ ئىچىدىمۇ ئېغىر تىپتىكى قوراللار بولۇپ، ھەر كۈنى دېگۈدەك تىببىي مەكتەپ تەرەپكە قارىتىپ ئوق ئاتاتتى ۋە تۇيۇقسىز ھۇجۇم قىلاتتى. تىببىي مەكتەپتىنمۇ كالىۋنغا قارىتىپ توپ ئاتاتتى، ھەر ئىككى تەرەپ توپ ئوقى ئېتىپ ئۆز ئارا بىر - بىرىگە پاراكەندىچىلىك سالاتتى.

تىببىي مەكتەپنىڭ ئالدىدىكى دەرۋازىنىڭ ئالدىغا قاتمۇ قات پارىلانقۇچ بومبا ئورۇنلاشتۇرۇلغان ئىدى، بۇ بومبالارنىڭ ھەممىسى بىر - بىرىگە ئىنچىكە سىم بىلەن چېتىلغان بولۇپ، سىرتتىن بىرەر ئادەم كىرىشى ھامان پارىلاتتى. مەكتەپنىڭ ئىچىدە دەرەخزارلىق بار ئىدى، ئۇمۇ گرانات، قول بومبىسى بىلەن توشۇپ كەتكەن ئىدى. تىببىي مەكتەپنىڭ ئۆگزىسىدىمۇ ئېغىر پلىمۇت ئورۇنلاشتۇرۇلغان ئىدى، مەكتەپ بىناسىنىڭ ئالدى 5 مېتىر چۇڭقۇرلۇقتا كولانغان بولۇپ، يەر ئاستى ئاكوپىلار بىلەن توشۇپ كەتكەن ئىدى، قارشى تەرەپتىن بىر كىم يەر ئاستى بىلەن كەلسىمۇ بىلىنىپ قالاتتى.

22 - ئاپرىل كۈنى كەچتە تىببىي مەكتەپ تەرەپتە تۇيۇقسىز پارىلاش يۈز بېرىپ كەينىدىن ئالامان - تالامان بىر توپ ئادەملەر ئۈسۈپ كىرگىلى تۇردى، بۇ ئادەملەر تىببىي مەكتەپنىڭ قىزىل كۆۋرۈكى تەرەپتىكى سوقما تامىنى پارىلتىپ پارىتلانغان كامادىن ئۈسۈپ كىرىشكەن ئىدى، مەن مەرھۇم جالال بىلەن مۇڭدىشىپ ئولتۇراتتىم، ھەش - پەش دېگۈچە ئۇلار قىستاپ كەلدى، بىز ئوق ئۇرۇشكە ئاتلانغۇچە پوستىكىلەر قوماچ قورغاندەك ئوق ئېتىپ ئۇلارنى قاچۇردى، ئۇلارنىڭ شەپسىنى پوستىكىلەر ئالدىن سەزگەن ئىكەن، نەچچىسى ئۆلدى بىلىمدۇق، ئۆلگەن ئۆلۈكلىرىنى ئېلىپ كېتىشكە ئۈلگۈردى، بىز تەرەپمۇ چېچىۋاتقانلارغا ۋە ئۆلۈك توشىغانلارغا ئوق چىقارمىدۇق، كېچىچە ئۇلار يەنە كېلىدۇ دەپ پەرەز قىلىپ ئۇخلىمىدۇق، ئەتىسى قاتمۇ قات پوس قويۇپ مۇداپىئەنى كۈچەيتتۇق، ئەپسۇس جالال بەختكە قارشى ئۆلۈپ كەتتى. سائات ئىككى بولغان

ئىدى. جالغا پوس نۆۋىتى كەلگەن ئىكەن. ئۇ پوستانا تۇرغاندا، تىببى مەكتەپنىڭ قىزىل كۆۋرىكى تەرەپتىكى يا بويىدا تۇرغان ئىكەن، قۇمۇشلۇقتىن بىر ئۇرۇن چا يىلان ئۇدۇل جالاننىڭ ئالدىغا كەپتۇ، جالال قولىدىكى ئاپتوماتنىڭ پايىنىكى بىلەن يىلاننىڭ بېشىغا بىرنى ئۇرۇشىغا، ئاپتوماتتىن بىر تال ئوق چىقىپ كېتىپ قېلىپ جالاننىڭ پىشانىسىگە تىگىپ شۇ ئان جان ئۇزۇپتۇ، جالال قازاق يىگىت ئىدى، بەزىلەر ئۇنى قىرغىز ئىدى، دەيدۇ، ئۇ ۋىلايەتلىك تەنتەربىيە كومىتېتىنىڭ قارىغا ئېتىش تىرنىرى ئىدى، ئۆزى كېلىشكەن، ياش، ئويۇن - چاخچاقچى، كېلىشمىلىك بىر شەخس ئىدى.

1968 - يىل 23 - سىنتە بىر كۈنى يەنە بىر قاتتىق جەڭ بولدى، بۇ قېتىمقى جەڭ 4 - دالا ئارمىيىسى بىلەن 8 - دالا ئارمىيىسى ئوتتۇرىسىدا بولغان ئىدى، بۇ ئۇرۇشتا 16 ئادەم ئۆلۈپ، 17 ئادەم ئېغىر يارىدار بولغان ئىدى. 8 - دالا ئارمىيىسى ۋاڭ ئېنماۋنى يوقىتىدىغان كۆز قاراشتىكى تەشكىلات بولۇپ، ئۇلارنىڭ ئورنى ئۇن زاۋۇتىنىڭ ئۆدۈلىدىكى مۇستەقىل 3 - باتالىيۇندا ئىدى، ھەر ئىككى تەرەپ بىگنۇەننىڭ ئادەملىرى بولۇپ، ۋاڭ ئېنماۋنى قوغدايمىز، يوقىتىمىز دەپ ئىككى قاشقا بۆلۈنگەن رىقابەتچىلەر ئىدى. 4 - دالا ئارمىيىسى كۆز قاراش تەرەپتىن سانسىخۇي بىلەن بىر قاراشتا بولغانلىقى ئۈچۈن، ئۇن زاۋۇتىنىڭ ئىچىگە كىرىپ، زاۋۇتنىڭ ئەڭ ئۈستىدىكى بالخانسىغا ئېغىر تىپتىكى ستانكۇۋاي پىلمۇنتىن ئىككىنى ئورۇنلاشتۇرغان ئىدى، ستانكۇۋاي پىلمۇنتىنىڭ ئوقى مۇستەقىل 3 - باتالىيۇن تەرەپكە ئېتىلىشى بىلەن، پىلمۇنتىنىڭ ھىمايىسىدە پىيادە قىسىم قوراللىرىنى كۆتۈرۈشۈپ، ھۇجۇمغا ئۆتكەن ئىدى. ئۇرۇش ئەتىگەن سائەت يەتتىلەردە باشلانغان ئىدى، ئۇن زاۋۇتىنىڭ ئۈستىدىن چىققان پىلمۇنتىنىڭ ئاۋازىدىن پۈتۈن شەھەر خەلقى كوچىغا چىقالماي ئۆيلىرىدە ياتقان ئىدى، شەھەرنىڭ كوچىسىدا شۇ كۈنى خەلقنىڭ دېيىشىچە بىر مۇ ئادەم قالمىغان ئىكەن. بۇ ئۇرۇشنى قوللىغان ئۇن زاۋۇتىدىكىلەر، 4 - دالا ئارمىيىسىنىڭ غەلبە قىلىشى ئۈچۈن ئۆز قولىدىكى ياراملىق قوراللارنىڭ بىر قىسمىنى ئۇلارغا بەرگەن ئىدى. ئۇرۇش جىق ئادەمنىڭ ئۆلۈشى بىلەن، ھەربىي رايوندىكىلەرنىڭ توسۇشى ۋە نەسەپتى بىلەن ئاخشىمى ئاخىرلاشتى. ئۇرۇشقا ياردەم بېرىش ئۈچۈن بىزدىن بەزى ئۇيغۇر قېرىنداشلارمۇ قاتناشقان ئىدى، ئۇرۇش ئاخىرلاشقاندا، پىلمۇنت ئاتقان يەرگە بارساق ئۇششاق بالىلار مىشەك يىغىۋىتىپتىكەن، شۇ كۈنى ئېتىلغان پىلمۇنت ئوقىنىڭ كۆپ قىسمىنى ئابلەت سېرىق يەتكۈزۈپ بەرگەن ئىدى، ئابلەت سېرىق قەشقەر شەھىرىدىكى شۇ زاماننىڭ پالۋان نوچىلىرىدىن بىرى ئىدى، ئۇ كۈچلۈك باتۇر يىگىتلىكى بىلەن نام چىقارغان ئىدى، پىلمۇنت ئوقىنى ئاجىز خىتايىلار 6 - قەۋەتكە يەتكۈزۈپ ئۆلگۈرتۈپ بېرەلمىگەنلىكتىن، ئابلەت سېرىق ئۇ خىتايىلارنى ئىتتىرىۋىتىپ، بىر يىشىك ئوقىنى ئۆزى يالغۇز ئۆشنىسىگە ئېلىپ، بىر يىشىك، بىر يىشىكتىن كۆتۈرۈپ ئەپچىقپ ئۆلگۈرتۈپ بېرەلگەن ئىدى. ئۇنى كۆرگەن خىتايىلار ھاڭ - تاڭ قالغان ئىدى. ئابلەت سېرىق كېيىنكى چاغلاردا ئەكسىلىنىقلاپ تەشكىلاتقا ئەزا بولغانلىقى ئۈچۈن بىز بىلەن تۈرمىدە بىللە ياتقان، ئىنشا ئاللاھ ھازىرمۇ بەلكىم ھاياتتۇر!

ئۇرۇش ئاخىرلىشىپ، ئۇرۇشنىڭ جاراھىتى تېخى تۈگىمەي تۇرۇپ، بىزنىڭكىلەر ئۇن زاۋۇتىنىڭ ئىچىدە يېڭى تىپتىكى قورال ياساپ سىناق قىلغىلى تۇرغان ئىدى، ئۇ قورالنىڭ ئىسمى 203 دەپ ئاتىلاتتى. ئۈچ تال توروبىنىڭ ئىچىگە ئوخشىمىغان مىقداردا پارىلاتقۇچ دورا قاچىلاپ، پىلىكىگە ئوت ياقسا، يىراققا بېرىپ پارىلايدىغان، زەربە بېرىش كۈچى بىر قەدەر زور بولغان ۋەھشى قورال ئىدى. سىناق مەيدانىدا بىر خىتاي تىخنىك ئۆزى ياسىغان قورالدا، سىناق مۇۋەپپىقىيەتلىك بولماي ئۆلگەن ئىدى، ئۇنىڭ ئۆلگەنلىك خەۋىرى ھەممە يەرگە تارقىلىپ، ئۇنىڭ ئاخىرقى دەپنە ئىشلىرىنى قانداق ئۆتكۈزۈش مەسلىسى مۇزاكىرە قىلىنىۋاتقان ئىدى، بىز ئادەتتە خىتايىلارنىڭ ئۆلۈم ئىشىغا ئارىلاشمايتتۇق، ئۇ كۈنى مەن شامالباغ تەرەپكە بىر ئىش بىلەن كەتكەن ئىدىم، شەھەرلىك سەنئەت ئۆمىكىنىڭ رېجىسسورى مەخەت ساراڭ دېگەن بىر ئاغىنىمىز بار ئىدى، ئۇمۇ بىز بىلەن بىر سەپتىكى كىشىلەردىن ئىدى، ئۇ خىتايىنىڭ ئۆلۈمىگە كېلىپ قىزىقچىلىق بولسۇن دەپ: «ۋاي قېرىندىشىم، ياش كەتكەن قېرىندىشىم، مىڭلاپ كېلىپ بىردىن تۈگەپ قاچان تۈگەرسەن قېرىندىشىم»

دەپ، ئۇن سېلىپ يىغلاپتۇ، دېمىسىمۇ ئۇنىڭ جەستى كىشى تونۇمغۇدەك تىتما كاتاڭ بولۇپ كەتكەن ئىكەن، ئۇنىڭ جەستىنى تونۇشمۇ تەس بىر ھالەتكە چۈشۈپ، كۆرگەنلەرنىڭ دېيىشىچە ئۈچەيۋاغرىدىن تارتىپ، كىندىكىنىڭ ئاستىغىچە پارە - پارە بولۇپ كەتكەن ئىكەن، ئۇنى كۆرگەن خىتايلار نېمە قىلىشنى بىلمەي ھاڭزۇقىپ تۇرغاندا، مەخەتنىڭ يىغىسى ھەممىگە تەڭ تەسىر قىلىپ، ئۇنىڭدىن تەسىرلىنىپ، كەينى - كەينىدىن ئىسە دەپ يىغلاپ، ماڭقىلىرى چۈۋۈلۈپ كېتىپتۇ، يىغا زارنىڭ ئاۋازى پۈتۈن ئۇن زاۋۇتىنى بىر ئاپتۇ، مەخەتنى ھەقىقەتەن ياخشى يولداش ئىكەن، دەپ ئاغزى - ئاغزىغا تەگمەي ماختاپتۇ، مەخەتنىڭ نېمە دەپ يىغلىغىنىنى، ھېچ كىم سەزمەپتۇ ھەم چۈشەنمەپتۇ. كۈنلەر ئۆتۈپ، مەخەت ئۆزى بىر سورۇندا بولغان ئىشنى قىزىقچىلىق بولسۇن ئۈچۈن ناكەستى ئاغىنىلىرىگە ھېكايە قىلىپ بېرىپتۇ، بۇنى ئاڭلىغان بىر «ئاغىنىسى» يازما ماتېرىيال قىلىپ، ھەربىي ۋەكىلگە مەلۇم قىپتۇ، ھەربىي ۋەكىل ئۇن زاۋۇتىغا كېلىپ، تەكشۈرۈش ئېلىپ بېرىپ يىغلىغان يىغىنىڭ مەزمۇنىنى چۈشەندۈرگەندىن كېيىن يىغلىغان خىتايلار قاتتىق ئوسال بولۇپ، ئۇنىڭغا ئۆچمەنلىكى قوزغىلىپ، ئۇنى قاتتىق جازالاشنى ئېيتىپتۇ، شۇنىڭ بىلەن مەخەتنىڭ كونا - يېڭى گۇمانلىق ئىشلىرى كولىنىپ، قانۇنى تۇتۇپ تۇرۇشقا تەستىق سېلىنىپتۇ، تۇتۇش ئۈچۈن كەلگەنلەر ئالدى بىلەن سىلىڭبۇغا كىرىپ، سىلىڭبۇنىڭ رۇخسىتىنى ئېلىپ، ئاندىن تۇتۇشى كېرەك ئىدى. سىلىڭبۇنىڭ رۇخسىتىسىز ئادەم تۇتسا، كىم بولۇشىدىن قەتئىينەزەر قارشىلىققا ئۇچرايتتى، شۇ ۋەجىدىن تۇتۇشقا كەلگەنلەر سىلىڭبۇغا كىرىپ، كېلىش مەقسىتىنى چۈشەندۈرۈپتۇ، سىلىڭبۇدىكىلەر بۇ ئىشنى ئۇيغۇر باشلىقلارنىڭ سەمگە سېلىپ بىر ئىش قىلايلى، دەپ ئابدۇرھىم ھەسەن، مۇھەممەد ئەلى ئابدۇكېرىم، ئايۇپ ئاخۇن دېگەنلەرنى تېپىپ ئۇلارنىڭ ماقۇللىشى بىلەن مەخەتنى تۇتۇپ، ھەربىيلەرگە تاپشۇرۇپ بېرىپتۇ، ئۇ زاماندا پۈتۈن ساقچى، ئەدلىيە ئورۇنلىرىنىڭ ھەممىسىنى ھەربىي رايوندىن ھەربىيلەر ئىدارە قىلاتتى، يەرلىك كادىرلارنىڭ ھەممىسى ئۆگىنىش كۇرسىدا نەزەر بەنتتە ئىدى.

مەن قارا جۈلدىكى جەڭدە ئەسىرگە چۈشۈپ، جىنايى جازاغا تارتىلىپ، كېسىلىپ ۋىلايەتلىك تۈرمىدە قاماققا ياتقان كۈنلىرىم ئىدى. بۇ 1970 - يىلى 9 - ئايلار ئەپچۆرىسىدە بولغان ئىش ئىدى. بىزنى ئايدا بىر قېتىم ياكى 20 كۈندە بىر قېتىم ئاپتاپقا ئەپچىقىپ ھاۋالاندۇراتتى، ئۇ كۈننى «يورۇق دۇنياغا چىققان كۈنىمىز» دەپ ئاتايتتۇق، چۈنكى تۈرمىگە كۈن نۇرى چۈشمەيتتى، ئۈچ كىشىلىك كامىرنىڭ پولات ئىشىكلىك كىچىكىگە تۆشۈكىدىن ھەر كۈنى ئىككى ۋاخ تاماق بېرىپ، تەرەت قاچىلىرىمىزنى بوشتىتىش ئۈچۈن خالاغا بېرىشقا ئازغىنا ۋاقىت بېرەتتى، شۇ بانادا قاچىلارنى بىكارلاپ كېلىۋالاتتۇق، باشقا ۋاقىتتا ئۆينىڭ ئىچىگە تاھارەت قىلىپ ياشايتتۇق، ئاپتاپقا ئەپچىقىدىغان نۆۋەت كەلگەن كۈنى ئىدى، ئاپتاپقا چىقتىم، مەخەت تېخىچە تۈرمىدە بار ئىكەن، ئۇنىڭغا سالام قىلسام، «بىزنى كۈن ئالغىلى قويۇشىڭىز، بىر ئېغىز گەپ قىلغانغا، ھېلىغىچە تۈرمىدە يېتىۋاتىمەن، سىلنىڭ كەينىلىرىدىن مېڭىپ، تېگى يوق ئىنقىلابتا ئاز خاپىلىق تارتىدىم، سىلە بىلەن گەپلەشكەننى بىرسى كۆرسە، زادى بۇ نېمىلىنىڭ چىتىشلىقى بارىكەن دەپ، مېنى يەنە ئۇزۇن قاماپ قويدۇ، ماڭا گەپ قىلمىسىلا!» دەپ، غىپىلداپ كەتتى، مەن قورقما، بىز ھېچ ئىش قىلمىدۇق، سەن بىلەن بىزنىڭ ئىشىمىزنىڭ مۇناسىۋىتى يوق، دېسەممۇ، «غوجام، خۇدا ھەققى گەپ قىلمىسىلا، سىلە يەنە ھېچ ئىش قىلمىدۇق دېيىشىۋاتىلا، ھەربىرلىرى بالا - قازا ئىكەنلا، شۇنچىلا ئەسكەرلەرنى ئۆلتۈرۈپ، يەنە تېخى ھېچ ئىش قىلمىدۇق، دېيىشىلا، يەنە نېمە قىلىشلىرى بولاتتى، بولدى قىلىسلا، ماڭا گەپ قىلمىسىلا، بىرسى كۆرۈپ قالسا ئىشنىڭ چوڭى چىقىدۇ» دەپ، كېتىپ قالغان ئىدى، كېيىن ئۇنى قويۇپ بەرگەن ئىكەن، بەلكىم ئىش ئاللاھ ھايات باردۇ.

ئۈچىنچى باپ

قوراللىق قوزغىلاڭغا ھازىرلىق

ئىچكى - تاشقى ۋەزىيەت

1968 - يىلىنىڭ ئوتتۇرىلىرىغا كەلگەندە، «ماۋزېدوڭ ئۆزى باشلىغان ۋە ئۆزى قوزغىغان، تارىختا مىسلى كۆرۈلمىگەن مەدەنىيەت زور ئىنقىلابى» يۇقىرى پەللىگە چىقىپ، ماۋزېدوڭ ئۆزى باشقورالمايدىغان، ئايىغىنى قانداق يىغىشتۇرۇشنى بىلمەيدىغان قىيىن ئەھۋالغا دۇچ كەلگەن ئىدى. ئارمىيە ئىچىدىمۇ ئوخشىمىغان كۆز قاراشلار تۈپەيلىدىن، ۋاڭ ئېنماۋنى قوغدايمىز، يوقىتىمىز دېگەن ئىككى خىل سەپ ئايرىلىپ چىققان ئىدى. بۇ ئىككى خىل سەپتىكىلەرمۇ ئۆز كۆز قاراشتىكىلەرنى ئۆز ھىمايىسىگە ئېلىپ، ئالدىغا تارتىپ، ئاستىرىتتىن سۈكۈت بېرەتتى. شەھەردىن يېزىلارغىچە، يېزىلاردىن ناھىيىلەرگىچە ھەممە يەردە قوراللانغان كىشىلەر كۈچىلاردا خالىغانچە يۈرەتتى، مەدەنىيەت ئىنقىلابى باشلىنىشتىن بۇرۇن، يېزىلاردىكى كىچىك ئەترەتتىن تارتىپ، يېزىلىق ھۆكۈمەتكىچە، خەلق ئەسكەرلىرىنى تەشكىللەپ، كىچىك ئەترەتتە بەن، دادۇيىدە پەي، يېزىلىق ھۆكۈمەتتە باتالىيون، ناھىيىدە پولكلار قۇرۇلغان ئىدى. ھەممىسىگە قورال تارقىتىپ بەرگەن ئىدى. بۇ ئىش جاڭجىڭنىڭ «ھەممە خەلق ئەسكەر بولۇش» دېگەن چاقىرىقىنىڭ ئاستىدا ئېلىپ بېرىلغان ئىدى. ھەر ھەپتىدە خەلق ئەسكەرلىرى ھەربىي مەشىق ئېلىپ بېرىپ، قورال ئېتىش، گرانات تاشلاش، نەيزىۋازلىق قاتارلىق جەڭ ماھارەتلىرى مەشىق قىلغاچقا، كىشىلەرنىڭ كۆپى قورال ئېتىش تېخنىكىسىنى بىلىۋالغان ئىدى. مەدەنىيەت ئىنقىلابى باشلىنىشى بىلەن، پۈتۈن قوراللار يىغىۋېلىنىپ نەلەرگىدۇ ئېلىپ كېتىلگەن ئىدى.

خەلقئارا ۋەزىيەتمۇ جىددىي ئىدى، گېزىت، ژۇرناللاردا، رادىئو كانالىرىدا، شەرقىي شىمالدىكى جىنباۋداۋ ئارىلىدا ئۇرۇش بولۇۋاتقانلىقىنى، سوۋېت ئارمىيىسىنىڭ زېمىن تاللىشىپ، ئۇسسۇرى دەرياسى بويىدا خىتاي ئارمىيىسى بىلەن ھەركۈنى دېگۈدەك جەڭ قىلىۋاتقانلىقىنى تەشۋىق قىلىپ تۇراتتى. چەت ئەل رادىئولىرى ھەر كۈنى دېگۈدەك خىتاي - سوۋېت چېگرا توقۇنۇشى قاتارلىق خەۋەرلەرنى بېرىپ تۇراتتى. تاشكەنت رادىئوسى بىلەن، ئالمۇتا رادىئوسى ھەر كۈنى ئۇيغۇرچە ئاڭلىتىش بېرىپ تۇرغاچقا، كىشىلەر رادىئونىڭ ئاڭلىتىش ۋاقتى كەلگەن ھامان شەھەر سىرتىغا چىقىپ توپ - توپ بولۇپ، رادىئو ئاڭلايتتى، ئاڭلىغان خەۋەرلىرىنى قولاقىن - قولاققا يەتكۈزۈپ تۇرىشاتتى. ئۇنىڭ ئۈستىگە «ۋەتەننى قۇتقۇزۇش» رادىئوسى پەيدا بولۇپ، بۇ رادىئوغا كىشىلەر تېخىمۇ قىزىقىدىغان بولغان. ئۈچ ئادەم بىر يەرگە كەلسە، ۋەتەن قۇتقۇزۇش رادىئوسى ھەققىدە بىر - بىرىگە خەۋەر يەتكۈزۈش ئادەت شەكىللەنگەن ئىدى. بىزمۇ ھەركۈنى دېگۈدەك ۋەتەن قۇتقۇزۇش رادىئوسىنى ئاڭلايتتۇق، بىر كۈن ئاڭلىيالمىساق، يېگەن تامىقىمىز گېلىمىزدىن ئۆتمەيتتى. بۇ رادىئونىڭ تەسىرى ناھايىتى چوڭ ئىدى. بەرگەن خەۋەرلىرىنىڭ ھەممىسى يېڭىلىق بولۇپ، ۋەتەندە بولۇۋاتقان كۈندىلىك ئىشلارنى ئەينەن بېرەتتى. شۇنىڭ ئۈچۈن بۇ رادىئو ئىستانسىسىغا ھەممە ئادەم قىزىقىدىغان بولغان.

شۇنداق جىددىي ۋەزىيەت پەيدا بولغان شارائىتتا، ماۋزېدوڭ: «شىنجاڭدىكى ئاساسى خەۋپ، سوۋېت شىۋېتچىلەر بىلەن كېلىدۇ» دېگەن، «تەلىماتى» نى ئوتتۇرىغا قويۇپ، خەلقنىڭ دىققىتىنى سوۋېتلەر ئىتتىپاقىغا قاراتقان ئىدى، خەلق نەزىرىدىمۇ، چوقۇم بىر ئىش بولىدۇ، ئەتە ئۇلار بېسىپ كىرىدىكەن، خۇرۇشوف بىلەن جۇ ئىنلەي ئۇرۇشۇپ قاپتۇ، ماۋزېدوڭ، خۇرۇشوفنى تىللاپ موسكۋانى كۈمپەيكۇم قىلىۋېتىمەن دەپتۇ، سوۋېتلىكلەر بېيجىڭنى تۆت سائەت ئىچىدە تۈپتۈز قىلىۋېتىمەن دەپتۇ دېگەندەك پاراڭلار خەلق ئاغزىدا ئاشكارا تارقىلىپ يۈرەتتى، ھەربىي رايوننىڭ ھەر بىر ئىدارىدىكى ھەربىي ۋەكىللىرىمۇ، ھەر قايسى ئىدارىدىكىلەرنى يىغىپ، ھەدىسە سوۋېت شىۋېتچىلەر بىلەن پىپەن قىلىشقا مەجلىس ئۇيۇشتۇرۇپ، كىشىلەرنى سوۋېتلەر ئىتتىپاقىدىن نەپرەتلىنىشكە رىغبەتلەندۈرىدىغان ۋەزىيەتنى شەكىللەندۈرگەن ئىدى.

ناھىيىدىن يۇقىرى كومپارتىيە ئەزالىرى ئارىسىدا، بولۇپمۇ ئۇيغۇر كادىرلار ئارىسىدا بۇ گەپ تېخىمۇ ئەۋج ئالغان

ئىدى. ئۇلارنىڭ ئېيتىشىچە: «جەنۇبىي شىنجاڭ ھەربىي رايونى بىر ھۆججەتلىك فىلىم كۆرسىتىپتۇ، بۇ فىلىم قەتئىي مەخپىي فىلىم ئىكەن، فىلىمدە، سوۋېتلەر ئىتتىپاقىدىكى يۇرتنى قايتۇرۇۋېلىش ئارمىيىسى، ھەربىي مائۇتر ئېلىپ بېرىپتۇ، ئۇلار ئاسماندا تۇرۇپ دۈشمەن بىلەن ئۇرۇش قىلىدىكەن، ئايرۇپىلاندىن ئايرۇپىلانغا ئۆتۈشۈپ، پاراشوتتىن پاراشوتقا ئۆتۈپ دۈشمەن ئەسكىرى بىلەن ئاسماندا ئۇرۇش قىلىدىكەن، ئۇلارنىڭ ھەممىسى مەخسۇس تەربىيەلەنگەن ئۇيغۇر ئەسكەرلەر ئىكەن، ئۇلار ھەرقېتىمقى جەڭدە قانداقتۇر شەرقىي تۈركىستاننى ئازاد قىلىش ئۈچۈن ئالغا! ئاخىرقى نەپسىمىز قالغۇچە شەرقىي تۈركىستاننى قولغا كەلتۈرۈمىز...!» دېگەن مەزمۇندىكى فىلىم ئىكەن، بۇنى كۆرگەن ئۇيغۇر باشلىقلار، بۇلۇڭ - بۇلۇڭدا كۆرگەنلىرىنى ئېقىتماي - تېمىتماي ئۇنىڭغا - بۇنىڭغا يەتكۈزگەن ئىكەن، بۇ پاراڭلار خەلق ئاغزىدا كۆچۈپ يۈرىدىغان بولغان. ئۇنىڭ ئۈستىگە ماۋزېدوڭ يەنە بىر «تەلىمات» نى ئۆتتۈرۈپ چىقىرىپ، «ئاشلىقنى كەڭرى جۇغلاپ، لەخمىنى چۇڭقۇر قىزىڭلار!» دەپ، پۈتۈن خەلقنى ئاشلىق تەجەشكە، ئاشلىق ئىقتىساد قىلىشقا، ھەر قايسى يېزا، ناھىيە — شەھەرلەرنى ئۇرۇش تەييارلىقى ئۈچۈن ئاشلىق يىغىشقا چاقىرىق قىلغان ئىدى، مەھەللە — مەھەللىلەردە دىداۋ (يەر ئاستى يولى) كولاش ئەۋج ئالغان ئىدى، مېنىڭ بىلىشىمچە قەشقەر شەھىرىنىڭ ئاستى، يەر ئاستى يول بىلە تۇتۇشۇپ بولغان ئىدى، ئۇ يوللارنىڭ بەزىلىرىگە ماشىنا كىرەلەيتتى، مۇڭلىغان ئىنساننى سىغدۇرالايدىغان يەر ئاستى يوللىرى تەرەپ — تەرەپتىن كولىنىشقا باشلانغان ئىدى، ئىچكى خەۋەرلەردە بىلدۈرۈشتە، دۈشمەننىڭ ئايرۇپىلانلىرى 15 مىنۇت ئىچىدە قەشقەر شەھىرىنى بومباردىمان قىلىپ، قايتىپ كېتەلەيدۇ، پاراشوتچى ئايرۇپىلانلىرى 20 مىنۇتتا پاراشوتچىلارنى توشۇپ كېلىپ، قەشقەر زېمىنىغا تاشلىيالايدۇ، شۇڭا بومباردىماندىن ساقلىنىش ئۈچۈن يەر ئاستى يولنى پۇختا كولاش لازىم، دېيىلگەن ئىكەن.

ختاينىڭ زۇۋانى بولغان خەلق گېزىتى، شىنجاڭ گېزىتى، قەشقەر گېزىتلىرىدىمۇ، خىتاي بىلەن سوۋېت ھەققىدىكى توقۇنۇش خەۋەرلىرىنى كۈنلىكى كۈنلۈك بېرىپ تۇراتتى، شۇنىڭ ئۈچۈن گېزىتنىڭ بازىرىمۇ چىقىپ قالغان ئىدى، گېزىت كۆرىدىغانلارنىڭ سانى شۇ زاماندا كۆپەيگەن ئىدى.

ئالاقە ئورنىتىش

ئىچكى - تاشقى ۋەزىيەتنىڭ تەقەززاسى بىلەن، تەشكىلى قۇرۇلۇشى يېزىلارغىچە كېڭەيتىش ۋە ئۇلار بىلەن ئالاقە باغلاپ، ئىشەنچلىك كۈچلەرنى قولغا كەلتۈرۈپ، قوشۇن زورايتىش شەرقىي تۈركىستان خەلق ئىنقىلابىي پارتىيىسىنىڭ مۇھىم ۋەزىپىسى بولۇپ قالغان ئىدى. شەرقىي تۈركىستان خەلق ئىنقىلابىي پارتىيىسى مەركىزى بىيوروسى، قەشقەرنىڭ جۇغراپىيىۋى تەبىئى شارائىتى ۋە قەشقەرنىڭ ئىچكى - تاشقى ۋەزىيىتىگە ئاساسەن، قەشقەردە كۈلىمى بىر قەدەر زور بولغان قوراللىق قوزغىلاڭنى ئېلىپ بېرىشنى، ئاخۇنوپ باشچىلىقىدىكى قەشقەر بىيوروغا (جەنۇبىي تەڭرىتاغ بىيوروسى دەپمۇ ئاتىلاتتى) تاپشۇرغان ئىدى. (مەن بۇ ھەقتىكى خەۋەرنى پەيلىو مەيدانىدىكى ۋاقىتىدا باشلىقلىرىمدىن ئاڭلىغان ئىدىم. پەقەت پاش بولۇپ، جىنايى ئەنزە قىلىنىپ بىكىتىلگەن قىسمىنىلا تونۇشتۇرۇپ ئۆتمەن).

ئاخۇنوپ تاپشۇرۇقنى تاپشۇرۇپ ئالغاندىن كېيىن، بىيورونىڭ يىغىنىنى ئېچىپ، ھەرىكەت لايىھەسىنى بىكىتىپ، قوراللىق قوزغىلاڭغا تەييارلىق قىلىش پىلانىنى تۈزدۇ، قوراللىق قوزغىلاڭنىڭ باش قۇماندانلىقىغا يەنىلا ئاخۇنوپ سايلىنىدۇ، قەشقەر بىيورونىڭ باشقا ئىشلىرىنىڭ ھەممىسى تۇردى ئەلگە قالدۇ. تۇردى ئەلى قەشقەر پىداگوگىكا ئىنىستىتۇتىنىڭ مەكتەپ مۇدىرى، شەرقىي تۈركىستاندا تونۇلغان سىياسىيون، پەلسەپىچى، مائارىپچى ئىدى. ئاخۇنوپنىڭ يېقىن سەپداشلىرىدىن بىرى بولۇپ، قەشقەر بىيورونىڭ مۇئاۋىن باش سىكرىتارى ئىدى.

ئاخۇنوپ شۇ يىلى 55 ياشتا ئىدى. قەشقەر ۋىلايەتلىك يېزا ئىگىلىكىنى ماشىنىلاشتۇرۇش باشقارمىسىنىڭ بىرىنچى قول باشلىقى ئىدى، ئۇ 1944 - يىلى 12 - نويابىر غۇلجىدا قۇرۇلغان شەرقىي تۈركىستان ئىسلام جۇمھۇرىيىتىنىڭ مىللىي ئارمىيىسىدە خىزمەت قىلغان پىشقەدەم ھەربىي ئوفىتسىرلەردىن ئىدى، شەرقىي

تۈركىستان ئىسلام جۇمھۇرىيىتىنىڭ پىرىزدىنتى مارشال ئەلىخان تۆرە ئىدى. مىللىي ئارمىيەدە خىزمەت قىلغان ئاخۇنوپ، غۇلجىدىكى شەرقىي تۈركىستان ئازادلىق ئۇرۇشىدىن تارتىپ، تاكى 1962 - يىلىدىكى خىتاي - ھىندىستان ئۇرۇشىغىچە بولغان ئارىلىقتا باشتىن - ئاياغ پولىكوۋنىڭ ئۇنۋانىنى ساقلاپ قالغان ئىدى، ئۇ قەشقەردە تۇرۇشلۇق 3 - ئاتلىق پولىك يەنى 9994 - قىسىمنىڭ پولىكوۋنىڭ ئىدى. ئۆمرىنىڭ ئاخىرقى يىللىرىغا قەدەر، ئاخىرقى ھاياتىنى شەرقىي تۈركىستان مىللىي ئازادلىقىنى قولغا كەلتۈرۈش ئۈچۈن بىغىشلىغان ئىدى. مەرھۇمنىڭ تەرجىمىھالىنى كېيىنكى باپتا شەرھلەپ ئۆتمە كىچىمەن.

قوراللىق قوزغىلاڭنىڭ رەھبەرلىكىگە سايلانغان ئاخۇنوپ، ۋاقىتنى چىڭ تۇتۇپ، قوراللىق قوزغىلاڭنىڭ مۇۋەپپىقىيەتلىك ئېلىپ بېرىلىشى ۋە تېز ۋۇجۇتقا چىقىشى ئۈچۈن، يەر ئاستى تەشكىلاتىنى جانلاندىرۇپ، تەڭرىتېغىنىڭ جەنۇبىدىكى ئوبلاست، ۋىلايەت ۋە ناھىيىلەر بىلەن بولغان زەنجىر سىمان مۇناسىۋەتنى ئېلىپ بارىدۇ. ھەر قايسى ناھىيىلەردە پارتىيە تەشكىلى قۇرۇلمىسىنى قۇرۇشقا باشلايدۇ ۋە كېڭەيتىدۇ، مەسىلەن: توققۇزاق ناھىيىلىك خىتاي پارتىيە كومىتېتىنىڭ سىكرىتارى ئابدۇلئەھەت شۇجىنى، شەرقىي تۈركىستان خەلق ئىنقىلابىي پارتىيىسىگە ئەزا قىلىپ قوبۇل قىلغاندىن كېيىن، يەنىلا شەرقىي تۈركىستان خەلق ئىنقىلابىي پارتىيىسى توققۇزاق ناھىيىلىك پارتكومنىڭ سىكرىتارىلىق ۋەزىپىسىگە تەيىنلەيدۇ. ئۇنىڭ ياردەمچى مۇئاۋىنلىقىغا بەشكىرەم ئوتتۇرا مەكتىپىنىڭ مەكتەپ مۇدىرى ئىيسا ئىبراھىمنى تەيىنلەيدۇ، قوراللىق قوزغىلاڭ ئاخىرلاشقاندا، خىتايلار ئابدۇلئەھەت شۇجىنى قولغا ئالىدۇ ۋە تۈرمىدە قىيىن - قىستاققا ئالىدۇ، ھېچ نېمىنى ئىقرار قىلمايدۇ، ئابدۇلئەھەت شۇجىدىن شال پاختىغا ئېرىشەلمىگەن خىتاي كوممۇنىستلىرى ئاخىرقى ھېسابتا ئۇنى دوختۇرخانىدا مەخپى زەھەرلىك ئوكۇل سېلىپ ئۆلتۈرىدۇ، ئىيسا ئىبراھىم 15 يىللىق كېسىلىپ پەيلو مەيدان تۈرمىسىدىن چىقىپ ۋاپات بولدى.

مەن ئىيسا ئىبراھىم بىلەن بىر ئەترەتتە بىللە تۇرغان ئىدىم، ئۇ كېلىشكەن، پىكىرچان، يىراقنى كۆرەلەيدىغان، پەم - پاراسەتلىك، مەدەنىيەت سەۋىيىسى يۇقىرى، چىقىشقاق بىر ئىنسان ئىدى، تۈرمىدە ئېغىر كىسەللىك ئازابىنى تارتىپ، ساقىيالمىغان ئىدى، خىتاي كوممۇنىستلىرى داۋالاش چېقىمىدىن قېچىپ، تۈرمە سىرتىدا ئىجرا قىلىش نامىدا ئۆيىگە كىيىلىككە بەرگەن ئىدى، تۈرمىدىن چېقىپلا ۋاپات بولدى، مەرھۇمنىڭ ئۆلىمى ناھايىتى كاتتا داغدۇغا بىلەن ئۆزىتىلدى، ئۆلۈم دەپنە مۇراسىمىغا ئۇنى تونىغان - تونمىغان كىشىلەر قۇلاقتىن - قۇلاققا ئاڭلاپ، كېلىپ قاتنىشىپ، جىنازا نامىزى تاس قالدۇرمايىشقا ئايلىنىپ كەتكىلى. بۇ جىنازا نامىزدىن ھەيران قالغان خىتاي كوممۇنىستلىرى، يەنە بىر قېتىم خەلقنىڭ خىتاي كوممۇنىستلىرىغا بولغان غەزىپىنىڭ نە قەدەر كۈچلۈك ئىكەنلىكىنى تونۇپ يەتكەن ئىدى. مەرھۇمنىڭ ياتقان يىرى جەننەت بولسۇن! ئامىن!

توققۇزاق ناھىيىسىگە تەۋە بولغان بۇلاق سۇ، ئويال، تاشمىلىق ۋە ئويتاغ قاتارلىق رايونلارمۇ قوراللىق قوزغىلاڭنىڭ ھەرىكەت يۆنىلىشى لىنىيىسى بولۇپ، تاكى تاشقورغاننىڭ چەت ئەل بىلەن چېگرىلىنىدىغان ئافغانىستان، پاكىستان..... قاتارلىق يەرلەرمۇ قوراللىق قوزغىلاڭنىڭ ھەرىكەت يۆنىلىشى خەرىتىسى ئىچىگە كىرگۈزۈلگەن ئىدى.....

يوپورغا، يەكەن، مارالبېشى ۋە ئۇنىڭ دائىرىسىدىكى سېرىق بوي، چۇڭقۇچاق، ئاۋات، يېڭى ئۆستەڭ ھەمدە يەكەننىڭ بىر قىسىم يېزىلىرىمۇ بۇ ھەرىكەت لايىھىسىگە كىرگۈزۈلگەن ئىدى. شۇ سەۋەبتىن بۇ رايونلاردا ئاخىرقى ھېسابتا ئاز بولمىغان كىشىلەر تۈرمىگە تاشلانغان ئىدى، ئۇلارنىڭ ئىسمىلىكى ۋە باتۇرلۇق ئىش - ئىزلىرىنى خۇدا خاھلىسا كېيىن يازارمەن، ئىنشا ئاللا!

قوزغىلاڭ ھارپىسىدىكى تۇتقۇن

شاكىرجاننىڭ ئۆلۈمى شاكىرجان قەشقەردە، شۇنداقلا شۇ زاماندا تونۇلغان يازغۇچى، دىرامماتورگ ئىدى، ئۇ

قەشقەر ۋىلايەتلىك سەنئەت ئۆمىكىنىڭ كەسپى يازغۇچىسى ئىدى. ئۇنى خىتاي كوممۇنىستىلىرى بىر كىچىدىلا تۇنۇپ ئەپچىقپ كەتتى، ئۇ شەرقىي تۈركىستان خەلق ئىنقىلابىي پارتىيىسىنىڭ ئەزاسى ئىدى، ئۇ تۈرمىگە كىرگەندىن كېيىن، ئوخشىمىغان رەزىل ۋاسىتىلارغا دۇچ كېلىپ، قىيىن - قىستاققا ئۇچرىغان بولسىمۇ، ساتقىنلىق قىلمىدى، ھېچ نەرسىنى دېگىلى ئۇنىمىدى، گەرچە ئۇنىڭ يېقىن بىر «ئاغىنىسى» خائىنلىق قىلىپ ئۇنى ساتقان بولسىمۇ، تۈرمىگە كىرگەندىن كېيىن ھەممىنى ئىنكار قىلغان ئىدى، ئۇنىڭ ئىشلىرىدىن جەمئىيەتتىكىلەر تامامەن خەۋەردار ئىدۇق، ئەڭ ئاخىرى خىتاي دائىرىلىرى ھەرخىل رەزىل ۋاسىتىلارنى ئىشقا سېلىپ قىيناپ ئۆلتۈرۈۋەتكەن ئىدى. ئۇنىڭ جەستىنى ئۆيىگە بەرگەندە، «قەشقەر شەھىرىدە دەپنە قىلماسلىق، يۇرتى بەشكىرمەدە دەپنە قىلىش، جىنازا نامىزى ئۈچۈن ئادەم چاقىرماستىن، رەسمىگە ئالماسلىق، داۋراڭ سالماسلىق، يىغا - زارە قىلماسلىق... قاتارلىق» شەرتلەر بىلەن قوراللىق ساقچى بەشكىرمەگە بىللە ئېلىپ كېلىپ دەپنە قىلىپ بولغاندىن كېيىن، يەرلىك ساقچى دائىرىلىرىگە جىق گەپلەرنى تاپىلاپ كىرىپ كەتكەن ئىكەن. ئاتا - ئانىسىنىڭ دېيىشىچە، شاكىرجاننىڭ پۈتۈن بەدىنى قان - يىرىڭغا توشۇپ، كۆكۈرۈپ كەتكەن ئىكەن، ئۇنى كۆرگەن ئۇرۇق - نۇغقانلىرى ئۆزىنى باسالماي بۇقۇلداپ يىغلاپ كەتسە، شەھەردىن چىققان ھەربىيلەر، يەرلىك ساقچىلار ئۇرۇق - تۇغقان، ئاتا - ئانا، ئايالىنى ئايرىم بىر ئۆيگە سولاپ قويۇپ دەپنە قىلغان ئىكەن. بىز ئۇ ۋاقىتتا ھەدەپ قوزغىلاڭنىڭ تەييارلىق ئىشى بىلەن بەنت ئىدۇق. ئۇنىڭ شېرىكلىرى قوزغىلاڭ ئاخىرلىشىپ بىر مەزگىلدىن كېيىن، يوپۇرغا ناھىيىسىدە چوڭ تۇتقۇن بولغاندا، شاكىرجاننىڭ ھايات ۋاقتىدىكى ئىشلىرىنى ئۇلار پاش قىلىپ ئوتتۇرىغا چىقاردى، ئۇنىڭ شېرىكلىرى ئۆز ئاغزى بىلەن ئىقرار قىلىپ، بالاغا قېلىپ، قىلتاققا چۈشۈپ، ئالدى مۇددەتسىز، ئاخىرى 15 يىل كېسىلىپ، مەن بىلەن پەيلو مەيداندا جىنايى جازا مۇددىتىنى ئۆتتى. مەرھۇم شاكىرجاننىڭ ياتقان يېرى جەننەت بولسۇن، ئامىن!

مىجىت ئەپەندى (مىجىت ھېلىم) نىڭ ئۆلۈمى مىجىت ئەپەندى قەشقەر شەھىرىدىن بولۇپ، جامائەتكە تونۇلغان، ھېلىم ئەپەندى جەمەتىنىڭ پەرزەنتى ئىدى، ئۇ كىشىمۇ ئاخۇنوپقا ئوخشاش، مارشال ئەلىخان تۆرە پىرىزدىنتلىقىدىكى شەرقىي تۈركىستان ئىسلام جۇمھۇرىيىتىنىڭ مىللىي ئارمىيىسىدە باشتىن ئاخىر سىياسىي بۆلۈمدە خىزمەت قىلغان، شەرقىي تۈركىستان جامائەتچىلىكىگە تونۇلغان، سىياسىيون، ئاتىق، ھەربىي ئەمەلدار كىشى ئىدى، ئۇ قەشقەر خەلق كىنوخانىسىنىڭ مۇدىرى ئىدى، خىتاي كوممۇنىستىلىرى شەرقىي تۈركىستاننى بېسىۋالغاندىن كېيىن، بۇ ھەربىي ئەمەلدار يىقىلا - يىقىلا تۆۋەنگە چۈشۈپ، نەچچە قازاندا قايناپ، كەيىمىگەن قالىقى قالماي، ئەڭ ئاخىرىدا كىنوخانىنىڭ مۇدىرلىقىدا قالغان ئىدى، ئۇ سۆزمەن، ئاددى - ساددا، ئاممىباپ، چوڭچىلىقى يوق، چوڭ - كىچىك ئادەملەرنى كۆرسە سالام قىلىپ ماڭدىغان بىر ئىنسان ئىدى. مەن ئۇنىڭ ھېيتكارنىڭ ئالدىدىكى مەيداندا، ئاپتاپ چىققان كۈنلىرى، ياكى يازنىڭ سالقىن كۈنلىرى، داۋاملىق چاچ - ساقاللىرىنى سەھرادىن كېلىدىغان، قېرى، ئاجىز، ساتراچلارغا ئالدۇرىدىغانلىقىنى كۆرۈپتەم، مەن ھەيران قالاتتىم، قەشقەردە شۇنچە ئېسىل ساتراچخانلار تۇرسا، نېمىشقا كوچىدا، ئوچۇقچىلىقتا ساقال ئالدۇرىدىغاندۇ؟ دەپ ئۆزىدىن سوراپ باققۇم كەلدى.

«بۇ ئادەملەر كەمبەغەل، يوقسول، ھەپتىدە بىر قېتىم شەھەرگە كىرىپ بىر كۈن ساتراچلىق قىلىپ، بەش - تۆت تەڭگە پۇل تېپىپ، قايتاشىدا ئۆيىگە بىر جىڭ گۆش بىلەن تۆت گىردە ئېلىپ كەتسە، جاھانئۇمۇل خوش بولىدىغان كىشىلەر، شۇلارغا بولسىمۇ ياردىم تېگىپ قالارمىكىن دەپ، ئۇلارغا چاچ - ساقىلىمنى ئالدۇرىمەن، ئۇنىڭ ئۈستىگە ئۇلارنىڭ قولى ئاپتاپ كۆرگەن تاۋلانغان قول، چاچ - ساقىلىڭنى ئېلىپ بولغاندىن كېيىن، سېنى راسا مۇجۇپ، قوللىرىڭدىن قاس چىقىرىپ سېنى يەڭگىللىتىپ قويدۇ. ئۆزۈڭنى راھەت ھېس قىلىسەن» دەپ گەپ قىپ بېرىپ كۈلۈپ كەتكەن ئىدى، ئۇنىڭ ئۈستىگە ئۇ زاماندا چاچ - ساقال ئالسا، بەش موچەن، ساقال ئالدۇرۇسا ئۈچ موچەن بېرىدىغان زامانلار ئىدى، ئەمما مىجىت ئەپەندى بىر كوي بېرىپ ئاشقىنىنى ياندۇرۇپ بەرسە ئالغىلى ئۇنىمايتتى.

مىجت ئەپەندىنى تۇتۇپ، تۈرمىگە ئەپكىرىپ كەتكەنلىكىنى ئاڭلىغان ئىدۇق، ھەممىمىز تەشۋىشكە چۈشتۈق، كىمنىڭ خائىنلىق قىلغانلىقىنى سۈرۈشتە قىلدۇق، ئەمما ھېچ بىر شەپسىسنى سېزەلمىدۇق، بىز قوراللىق قوزغىلاڭغا ئاتلىنىپ، تۇتۇلۇپ تۈرمىگە تاشلانغاندىن كېيىن، تۈرمىدىكى بىزدىن بۇرۇن كىرگەن باشقا جىنايەتچىلەردىن ئۇقساق، قىيىن - قىستاق، تىل - ھاقارەت، تاياق - توقماق ئازابىدىن نارازىلىق بىلدۈرۈپ، ئاچلىق ئېلان قىلىپ بىر ھېساپتا يەتتە كۈندە، بىر ھېساپتا 8 - كۈنى جان ئۇزۇپ ئۇ ئالەمگە كېتىپ قالغان ئىكەن. مەرھۇمنىڭ جەستىنى ئائىلىسىدىكىلەرگە بەرگەن ئىكەن، بىر تۇغقان سىڭلىسى ئايىمىنسا ھېلىم (خان) باش بولۇپ، ئۇكىلىرى ۋە بالا - چاقىلىرى بىلەن ئۆلۈمنى دەپنە قىلغان ئىكەن، مەرھۇمنىڭ ئۆلۈم جىنازا نامىزى قەشقەر شەھىرىنىڭ ھېيتكار جەمەسىدە ئوقۇلغان ئىكەن، جىنازىسى كوچىغا چىققاندىن كېيىن، جىنازا جامائىتى نامايىشقا ئايلىنىپ كېتىپ، نۇرغۇن كىشىلەرنىڭ بىگۇنا قامالغانلىقىنى تۈرمىدە تۇرۇپ ئاڭلىغان ئىدۇق، مەرھۇم تۈرمىگە كىرىپ ھېچ نېمىنى ئىقرار قىلماي ئالەمدىن ئۆتتى، مېنىڭ باشلىقلىرىمنىڭ ئېيتىشىچە، ئاخۇنوپتىن قالسا، قوراللىق قوزغىلاڭغا ئائىت كۆپ ئىشنى مەرھۇم مىجت ئەپەندى بىلەتتى، بىللە پىلانلىغان ئىدى، دېيىشكەن ئىدى.

مىجت ئەپەندى ئائىلىسى خىتاي نەزىرىدە: «پانتۈركىست، پانتىسلازم ئائىلىسى» دەپ قارىلىپ كەلگەن ئائىلە ئىدى. چۈنكى ئۇلارنىڭ ئائىلىسىدىكىلەرنىڭ كۆپ قىسمى ياكى ئۇنداق ياكى مۇنداق قالپاق بىلەن خىتايلارنىڭ زىيانكەشلىكىگە ئۇچراپ كەلگەن ئائىلە ئىدى. مىجت ئەپەندىنىڭ سىڭلىسى ئايىمىنسا ھېلىمىنىڭ ئېرى مەرھۇم مۇھەممەد رېھىم گودەيزى (سابىق شىنجاڭ ھەربىي رايونىنىڭ ئالىي دەرىجىلىك تەرجىمانى، ياشلىق ناخشىسى كىتابىنى تەرجىمە قىلغان تەرجىمان) مۇ، شەرقىي تۈركىستان خەلق ئىنقىلابىي پارتىيىسىنىڭ ئەزاسى بولۇپ، 20 يىل كېسىلىپ بىز بىلەن بىللە تۈرمىدە ياتقان، مەرھۇم كېسەللىك سەۋەبى بىلەن ئالەمدىن ئۆتتى، ياتقان يېرى جەننەتە بولسۇن، ئامىن!

زەرەپشان پولىكىنىڭ قۇرۇلۇشى

مەن زەرەپشان پولىكى ۋە ئۇنىڭ كوماندىرى مۇھەممەد ئىمىن قادىر ئۈستىدە قىسقىچە توختىلىپ ئۆتمەن، مەكتەپ ناھىيىسىدە، دېھقانلاردىن تەركىب تاپقان سان جەھەتتە ئادىمى ئەڭ كۆپ بولغان بىر دېھقانلار قوشۇنى بارلىققا كەلگەن ئىدى، بۇ قوشۇن بارا - بارا زورىيىپ، پۈتۈن دولان ۋادىسىغا كېڭەيگەن ئىدى. قەشقەرنىڭ يولى ئېچىلغاندىن كېيىن، 1968 - يىلىنىڭ ئاخىرىغا كەلگەندە، ھەر قايسى ناھىيىلەردىكى ئىسيانچىلار تەشكىلاتلىرى، ئۆز ناھىيىسىدىكى قارشى تەشكىلاتلارنىڭ بېسىمغا ئۇچراپ، ئۇ يەردە پۈت تىرەپ تۇرالمى، ئۆز ناھىيىسىگە سىغماي، ئارقا - ئارقىدىن قەشقەر شەھىرىگە قېچىپ كېلىشكىلى تۇرغان ئىدى. ئۇلارنىڭ ئىچىدە مەكتەپتىكى ئىسيانچىلارنىڭ باشلىقى مۇھەممەد ئىمىن قادىر مۇ قەشقەرگە كەلگەن ئىدى، ئۇ قەشقەر چىنشاۋ مەھمانخانىسىغا چۈشكەن ئىكەن. مەدەنىيەت ئىنقىلابىي مەكتەپتە باشلانغاندا، شەھەر ئىچىدىكى بىر قىسىم خەلقنىڭ دېمۇكراتىك سايلىمى بىلەن مەكتەپ مەدەنىيەت يۇرتىنىڭ كادىرى كىنو مىخاينىكى روزى ھېكىمنى ۋاڭ ئېنىماۋنى يوقىتىدىغان تەشكىلاتتىكىلەرنىڭ مەسئۇلى قىلىپ سايلايدۇ، مۇھەممەد ئىمىن قادىر ئۇنىڭ ياردەمچىسى بولۇپ سايلىنىدۇ. ۋاڭ ئېنىماۋنى قوغدايدىغان تەشكىلاتتىكى قارشى كۈچلەر، روزى ھېكىم بىلەن مۇھەممەد ئىمىن قادىرغا ئازام بەرمەي يولسىزلىق بىلەن زۇلۇم سالىدۇ، ئۇلارنىڭ قارار گامىغا داۋاملىق ھۇجۇم قىلىپ ئېغىر تالاپەتلەرنى كەلتۈرۈپ چىقىرىدۇ، ھەتتا ئاخشاملىرى تۇيۇقسىز ھۇجۇم قىلىپ بىگۇنا پۇقرانى ئۆلتۈرىدۇ. ھەتتا قولدا تۆمۈرنىڭ پارچىسى بولمىغان كىشىلەرگە قورال ئىشلىتىپ، ئادەم ئۆلتۈرۈشكە باشلايدۇ. روزى ھېكىم بىلەن مۇھەممەد ئىمىن قادىرنى تۇتۇۋېلىپ ئاغزىغا ئاتنىڭ يۈگىنىنى سېلىپ، تۆت پۈتۈلۈق قىلىپ كوچا ئايلاندۇرۇپ ھالىنى قويمايدۇ ھەمدە نەخ ئەكسىلىنىقلاپچى قالپىقىنى كىيىدۇرۇپ سازايى قىلىدۇ. ئۇلارنىڭ قول ئاستىدىكى كىشىلەرنى زورلۇق بىلەن ۋاڭ ئېنىماۋنى قوغدايدىغان تەشكىلاتقا ئۆتۈپ ئەزا بولۇشقا ئۈندەيدۇ. ئۇنىمىغانلىرىنى تۇتۇپ باغلاپ قىينايدۇ. بۇ

ئېچىنىشلىق ئىشقا چىدىيالمىغان روزى ھېكم بىلەن مۇھەممەد ئىمىن قادىر بىر قىسىم ئادەملەرنى ئېلىپ يوشۇرۇن يوللار بىلەن قەشقەرگە كېلىپ، قەشقەرنىڭ سىلىڭى مىجىت سىلىڭىدىن ياردەم سورايدۇ، مىجىت سىلىڭ مەكتىنىڭ ئەھۋالىنى، تەبىئى يەر شارائىتى، جۇغراپىيىلىك مۇھىتى قاتارلىقلارنى تەپسىلىي ئاڭلاپ، مەكتىنىڭ ۋەزىيىتى ھەققىدە خىتاي ئاھالىسىنىڭ ئورۇنلىشىشى، خىتايلارنىڭ ئورۇنلىشىۋالغان يىرى، سانى، ئۇلارنىڭ ئىشلىتىۋاتقان قوراللىرى، قوراللىرىنىڭ كېلىش مەنبەسى... قاتارلىق مەسىلىلەر ئۈستىدە تەپسىلىي تونۇشتۇرۇشنى ئاڭلىغاندىن كېيىن، قوراللىق قوزغىلاڭغا قۇماندانلىق قىلىش شىتابىغا دوكلات قىلىدۇ، شىتابنىڭ تەكلىپى بىلەن مىجىت سىلىڭ ئۇلارغا قولدىكى ئازراق قورال بىلەن ياردەمگە بىر قانچە ياراملىق كىشىلەرنى قوشۇپ مەكتىگە يولغا سالدۇ. ئۇلار مەكتىگە بارغاندىن كېيىن دەرھال ھەرىكەتلىنىپ، كىچىك تىپتىكى زەربە بېرىش ھەرىكىتىنى ئېلىپ بېرىپ، قارشى تەرەپنىڭ ئاجىز ھالقىلىرىغا تۇيۇقسىز زەربە بېرىپ، ئۇلارنى تارمار قىلىپ، بىر تۈركۈم قوراللارنى قولغا كەلتۈرىدۇ، ئۇنىڭ بىلەن توختاپ قالماستىن، يىراق - يېقىندىكى قورال بار يەرلەرنى رازۋىتكا قىلىپ، ئورنىنى ئىگەللەپ، قورال - ياراغلىرىنى تارتىۋېلىش ھەرىكىتىنى ئېلىپ بارىدۇ، ئۇلارنىڭ ئادەم سانى كۆپەيگەندىن كېيىن، مەكتەپ ناھىيىلىك تىراكتور پونكىتىنى سىلىڭبۇنىڭ تۇرالغۇسى قىلىپ، مۇداپىئەنى كۈچەيتىدۇ ھەمدە بىر تەرەپتىن قولدىن ئىش كېلىدىغان كىشىلەرنى ئەسكەرلىككە ئېلىشقا باشلايدۇ، بۇرۇن ئەسكەر بولغان، ياكى ئەسكەرلىكتىن چىكىنگەن كونا ھەربىيلەرنى يېڭىۋاشتىن ئەسكەرلىككە دەۋەت قىلىدۇ، شۇنىڭ بىلەن قىسقا مۇددەت ئىچىدە ئۇلارنىڭ ئەسكەرى سانى كۆپىيىشكە باشلايدۇ، مەكتەپ ناھىيىسىدىكى مەدەنىيەت ئىنقىلابىنىڭ خاراكتېرى باشقا ھەرقانداق يەردىكى ئىنقىلابچىلاردىن پەرقلىق ھالدا باشقىلار تەرىپىدىن سېزىلىشقا باشلايدۇ. ئىشچى، دېھقان، ئوقۇغۇچىلاردىن تەركىب تاپقان بۇ قوشۇن بارا - بارا زورىيىپ، پۈتۈن ناھىيىگە كېڭىيىدۇ، پۈتۈن ناھىيىدىكى توققۇز گۇگۇشى بىلەن، ناھىيىگە قاراشلىق مەيدانلارمۇ ئارقا - ئارقىدىن مۇھەممەد ئىمىن قادىرنىڭ تەشكىلاتىغا قوشۇلۇپ ئۆزلىرىنى مەلۇم قىلىدۇ، روزى ھېكم بىلەن مۇھەممەد ئىمىن قادىرنىڭ قوشۇنى ناھىيىلىك تىراكتور پونكىتىنى ھەربىي بازى قىلىپ، ئىستېھكاملارنى ياساپ ئۆزىنى قوغداش مۇداپىئە ئۇرۇشىغا ئۆتىدۇ. ئەمما قارشى تەرەپتىكى ۋاڭ ئېنماۋنى قوغدايدىغان تەشكىلاتلىقلارنىڭ يەنىلا قوراللىرى خىل بولغانلىقتىن ئۇلارغا ئازام بەرمەي داۋاملىق ئۇرۇش ئۈتى ئېچىپ تۇرىدۇ، چۈنكى ناھىيىلىك پاختا زاۋوتىغا ئورۇنلاشقان تەشكىلاتلىقلارنىڭ كۆپىنچىسى خىتاي ۋە ھوقۇق تۇتقان قىسىمەن ئۇيغۇر ئەمەلدارلار بولغانلىقتىن ئۇلار ھەربىيلەرنىڭ قوراللىرىغا شۇنداقلا بىڭتۇەننىڭ ياردىمىگە تېزلا ئېرىشىدۇ. مۇھەممەد ئىمىن قادىرنىڭ ئەسكەرلىرىنىڭ قوراللىرى ئاساسى جەھەتتىن يەرلىك ئۇسۇلدىكى ئۆزلىرى ياسىۋالغان يەرلىك قوراللار بولغاچقا قارشى تەرەپكە تاقابىل تۇرالمىدۇ. قارشى تەرەپتىكى ئۇيغۇر ئەمەلدارلارمۇ ئىچكى قىسىمدىكى خىتايلارنىڭ ناھەق تەرەپلىرىنى سەزگەندىن كېيىن، بارا - بارا پاختا زاۋوتىدىن چېكىنىپ چىقىپ كېتىپ ئۆيلىرىگە قايتىشىدۇ، قالدى خىتايلار ھەدىسە ئەسەبىيلىشىپ ھەركۈنى دېگۈدەك قورال ئىشلىتىپ، تىراكتور پونكىتىغا ھەر تەرەپتىن ھۇجۇم قىلىدۇ. ھەتتا يولدىن ئۆتۈپ كېتىۋاتقان بىگۇنا ئۇيغۇرلارمۇ خىتايلارنىڭ ئوقىدا بىگۇنا ئۆلىدۇ. بىر كۈنى يولدىن ئۆتۈپ كېتىۋاتقان تۆت دېھقاننى تۇتۇۋېلىپ، پاختا زاۋوتىغا سولۇۋېلىپ، سەن روزى ھېكمىنىڭ ئەسكەرى ئىكەنسىن، سەنلەردە قانداق قوراللار بار؟ ئۇلار نەدە؟ دەپ سوراق قىلىدۇ. ئۇلار جاۋاب بېرەلمىگەندىن كېيىن، كاسسىغا مىلتىقنىڭ نەيزىسىنى سانجىپ ئېغىر جاراھەتلەندۈرىدۇ. يەنە بىرسىنىڭ كاسسىغا زىخنى قىزدۇرۇپ داغلايدۇ، ۋاقىرىغان ئاۋاز جاھانغا بىر كېتىدۇ، بۇ ھەممىسىز خىتايلار قاقاخلاپ كۈلۈپ زاڭلىق قىلىدۇ. ئەتىسى يەنە يارىسىغا تۇز چىچىپ، ئۇرۇپ - قىناپ ئۆلتۈرۈۋېتىدۇ. ئۇلارنىڭ ئۆلۈكىنى قۇملۇققا كۆمۈۋېتىدۇ. كېيىنكى ۋاقىتلاردا مۇھەممەد ئىمىن قادىرلار غەلبە قىلغاندا ئۇلارنىڭ جەستىنى تېپىپ قايتىدىن دەپنە قىلىشىدۇ.

ئۇندىن باشقا يەنە بىر كۈنى توغراق مەيدانىدىن پاختا تېرىشقا چىققان دېھقانلارنى تۇتۇۋېلىپ ئۇلارنىڭ ئاياللىرىنى ئۇلارنىڭ كۆزىگە كۆرسىتىپ باسقۇنچىلىق قىلىدۇ. بۇ ئەھۋال پۈتۈن ناھىيىگە ئاڭلانغاندىن كېيىن پۈتۈن ناھىيە خەلقى قوزغىلىپ پاختا زاۋوتىغا نارازىلىق يۈزىسىدىن ھۇجۇم باشلايدۇ. خىتايلارنىڭ قورالى كۆپ ھەم كۈچلۈك بولغاچقا كۈچ سېلىشتۇرمىسى جەھەتتىن ئاجىز كېلىپ قېلىپ يېڭىلىدۇ ھەم كۆپ بەدەل تۆلەيدۇ، كېيىن مۇھەممەد

ئىمىن قادىرنىڭ بىۋاسىتە قۇماندانلىقىدا 200 دەك ئاتلىق ئەسكەر تەشكىللەپ، كۆپ قېتىم مەشق قىلىپ، پۇختا تەييارلىق قىلغاندىن كېيىن تۇيۇقسىز ھۇجۇمغا ئۆتۈپ پاختا زاۋوتىنى ئىشغال قىلدۇ. بىر قىسىم خىتايلار ھەربىيلەرنىڭ گازىمىغا كىرىۋالدى، بىر قىسىمى بىگنۇن تەرەپكە قاراپ قاچىدۇ. شۇنىڭ بىلەن مۇھەممەد ئىمىن قادىرنىڭ داڭق زەرەپشان دەرياسىنىڭ يۇقىرى - تۆۋىنىگە ئاڭلىنىپ تەسىر دائىرىسى كېڭىيىشكە باشلايدۇ. غەنىمەت ئالغان قوراللىرىمۇ كۆپىيىشكە باشلايدۇ ھەمدە ئۆز ئىختىيارى بىلەن ئەسكەرلىككە كېلىپ تىزىمغا ئالدۇرغانلارنىڭ سانىمۇ ئاشىدۇ.

بىر كۈنى تۇيۇقسىز مەكت تەرەپتىن قەشقەرگە يولغا چىققان بىر توپ ماشىنىنىڭ تراكىتور پونكىتىنىڭ ئالدىدىن ئۆتۈۋاتقانلىق خەۋىرى ئاڭلىنىدۇ، قارىسا ئۇلار چاسا بۇدۋىنىڭ (چاسا ھەربىي دېھقانچىلىق مەيدانى) قەشقەرگە قاراپ يولغا چىققان تولۇق قوراللارغا ئەسكەرلىرى ئىكەنلىكى سېزىلىدۇ، بۇ ئىشتىن خەۋەر تاپقان مۇھەممەد ئىمىن قادىر دەرھال يول توسۇپ، ئۇلارنىڭ قوراللىرىنى تارتىۋېلىشنى بۇيرۇيدۇ، ئەسكەرلەر گازارمىلاردىن چۆۋلۈپ چىقىپ، يول توسۇپ ماشىنىغا چىقىپ ئەسكەرلەرنىڭ قوراللىرىنى ئالماقچى بولىدۇ، ئەسكەرلەر قولىدىكى ماۋجۇشنىڭ رەسىمىنى كۆرسىتىپ، ئۇلارنى توسماقچى بولىدۇ، ئۇ زاماندا، بىرەر تەشكىلات بىرەر جايغا باستۇرۇپ كىرسە، قارشى تەرەپ مەقسەتلىك ھالدا كىرىدىغان يولنىڭ ئاغزىغا ماۋجۇشنىڭ يوغان رەسىمىنى توختىتىپ يول توسۇش ئۈچۈن ئىشلىتەتتى، ئەگەر ئۇلار ماۋجۇشنىڭ رەسىمىنى بۇزۇۋەتسە، نەخ ئەكسىلىنىۋالماقچى دەپ، ئۇستىدىن ئەرز شىكايەت قىلىپ، يىرتىلغان رەسىمىنى كۆتۈرۈپ دەسمى قىلىپ، ئۇلارنى قارىلايتتى، تۈرمىگە تاشلايتتى. شۇ ۋەجىدىن بۇ ئەسكەرلەرمۇ قولىدىكى رەسىم بىلەن مۇھەممەد ئىمىن قادىر ئەسكەرلىرىنى يۆل قىشقا دەسسەتتى، ئەكسىلىنىۋالماقچى ھەرىكەت بىلەن شۇغۇللاندى، ماۋجۇشنىڭ رەسىمىنى بۇزدى دېمەكچى ئىدى، خىتاي ئەسكەرلىرىنىڭ نىيىتىنى بىلگەن زەرەپشان جەڭچىلىرى، دەرھال قوللىرىغا پلىمۇت، ئاپتوماتلىرىنى ئېلىپ ئۇلارغا قارىتىپ ھەيۋە ئوقىنى ئاتىدۇ، ئۇلار ئوقنىڭ شىددەتلىك ئاۋازىدىن ماۋجۇشى ۋەنسۇي! دېگەن گەپنى تەكرار ئېيتىشقىمۇ ئۈلگۈرمەي، ماشىنىنىڭ ئىچىگە بېشىنى تىقىپ ئۆلۈمدىن قورقۇپ يېتىۋالىدۇ، شۇ كۈنى يولدىن ئۆتكەن ماشىنىلارنىڭ سانى 30 دىن ئارتۇق ئىكەن، خىتاي ئەسكەرلىرى جانلىرىنى ساقلاپ قېلىش ئۈچۈن ماشىنىغا مۈكىنىۋالغان پۇرسەتتىن پايدىلىنىپ، زەرەپشان جەڭچىلىرى ماشىنىغا دەسسەپ چىقىپ، خىتاي ئەسكەرلىرىنىڭ قولىدىكى قوراللىرىنى قولغا چىققانى ئېلىشقا باشلايدۇ، ئالدىنقى بەش ماشىنا، بىر رىۋايەتتە ئالتە ماشىنىدىكى خىتاي ئەسكەرلىرىنىڭ قوراللىرىنى تارتىپ ئېلىپ بولغۇچە ئارقىدىكى 25 ماشىنا قوراللىق خىتاي ئەسكەرلىرى ماشىنىنى ئارقىغا قايرىپ قېچىشقا باشلايدۇ، ئۇلارنى قوغلاشقا ماشىنا بولمىغانلىقتىن ئىلاجىسىز قاچۇرۇۋىتىدۇ. شۇ كۈنى جەڭگە قاتناشقان، قورال بۇلاشتا بىرىنچى بولۇپ، دۈشمەن ئەسكەرلىرىنىڭ بېشىدىن ئاتىلدۇرۇپ ئوق ئۆزگەن تەۋەككۈل ساراڭ دېگەن كىشى بىلەن مۇڭدەشىپ قالغان ئىدىم، ئۇمۇ 20 يىللىق كېسىلىپ پەيلو مەيدانغا بارغان ئىدى، بىز بىر تۈرمىدە پەقەت بىر نەچچە كۈنلا بىللە بولدۇق، كېيىن ئۇ پەيلونىڭ تۇرمۇش شارائىتىغا كۈنەلمەي، ئاچلىققا چىدىيالماي، بۇنداق ياشىغاندىن ئۆلگەن تۈزۈك دەپ دەيدىغان گېپىنى دەپ - دەپ، قارشىلىق كۆرسىتىپ، ئاچلىق ئېلان قىلىپ ئۆلۈپ كەتتى.

ئۇ مۇنداق دېگەن ئىدى:

— ئۇنىڭ قولىدا دىكتار پلىمۇت بار ئىكەن: «خىتاي ئەسكەرلىرى جاھىللىق قىلىپ، قولىدىكى ماۋجۇشنىڭ رەسىمى بىلەن بىزنى توسۇپ، ماشىنىغا چىققىلى قويىمىدى، قارىسام ئىش چاتاق، شۇنىڭ بىلەن دەرھال قورالنى تەڭلەپ تۇرۇپ، بىر دىسكا ئوق چىققۇچە ئوق ئۆزىم، قورقۇنچاق خىتايلار ماۋجۇشى ۋەنسۇي! دېگەن گەپنى ئېيتىشقىمۇ ئۈلگۈرمەي، ھەممىسى ماشىنىنىڭ ئىچىگە كىرىپلا كەتتى، قارىسام قولىدىكى كۆتۈرۈۋالغان رەسىملىرىمۇ يوق، بىر ۋاقىتتا قارىسام، بىزنىڭكىلەر ھېچ نېمىگە قارىماي قورال ئېلىۋاتىدۇ، مەنمۇ ئوق ئۆزۈشنى توختىتىپ، ماشىنىنىڭ يېنىغا بېرىپ، ماشىنىغا چىقىپ، بەش تال قورالنى كۆتۈرۈپ يەرگە چۈشتۈم، قوراللارنى يىغىشتۇرۇپ، تەكرار ماشىنىنىڭ يېنىغا باراي دېسەم، قالغان ماشىنىلار قېچىپ كېتىپتۇ» دەپ ھېكايە قىلىپ بەرگەن ئىدى.

مەن ئۇ ئادەمنىڭ لەقىمىنىڭ «ساراڭ» ئىكەنلىكىنى ئاڭلاپ، بىرسىدىن سورىغان ئىدىم. تەۋەككۈل ساراڭ

دېگەن ئۇ ئادەم يەكەندە تۇرۇشلۇق گومىنداڭ پىرقىسىنىڭ گېنېرالى خۇگياڭ دېگەننىڭ قولىدا ئەسكەر بولغان كونا ئەسكەرلەردىن ئىكەن، ئۇ دائىم بۇ خىتايىلاردىن ئاۋۇ قارا خىتايىلار سەل ياخشى ئىكەن، ئۇلارنىڭ نېمىلا بولمىسۇن سەل ئىنساپى بار ئىدى، گەپ قىلساق گېنېمىزنى يەيتتى، ماۋۇ قىزىل خىتايىلار نا ئىنساپ، ئېلىشىنى بىلىدىغان، بېرىشىنى بىلمەيدىغان ئاچ خىتايىلار ئىكەن. ئادەمنى ھېچ ئىش قىلغىلى قويمايدىغان، نەيرانگۇز كازاپ خىتايىلار ئىكەن، دەپ سۆزلەپ بېرەرمىشكەن. ئۇنىڭ ساراڭلىق لەقىمىنىڭ پەيدا بولۇشىنى سورىسام، مەكت تراكاتور پونكىتىنىڭ ئىچىدە بىر كۈنى ئاخشامدا شامالدىغىلى ئەسكەرلەر گازاردىن چىقىپ، ھويلىدا سەگىدەپ ئولتۇرۇشۇپتۇ، تەۋەككۈلمۇ ئۇلار بىلەن بىللە بىر قانچە يىلەن بىللە ئولتۇرغان ئىكەن، ئاسماندىكى بىر توپ قۇش ئۇچۇپ ئۆتۈپتۇ، تەۋەككۈلنىڭ بېشىغا شارىتىدا چىچىپ قويۇپتۇ، باشقىلار ئۇنى كۆرۈپ قاقخالاپ كۈلۈپ كېتىپتۇ، تەۋەككۈل قولىدىكى دىكتار پلىمۇتنى ئاسماندىكى قۇش توپىغا قارىتىپ بىر دىسكا ئوق تۈگىگىچە ئېتىپتۇ، ھەممە يەر پاتپاراق بولۇپ، كاما - كامادىن ئەسكەرلەر چۆۋۈلۈپ چىقىپتۇ، نېمە ئىش بولغانلىقىنى سوراپتۇ، مۇھەممەد ئىمىن قادىرمۇ چىقىپ سوراپتۇ، بولغان ئەھۋالنى دەپ بەرسە، مۇھەممەد ئىمىن قادىر: «ساراڭ بىر ئاداشكەن، شۇندىڭغىمۇ ئوق چىقىرىپ ھەممىنى پاراكەندە قىلامدۇ!» دەپ كايىغان ئىكەن، شۇ بىر ئېغىز گەپ بىلەن ئۇنىڭغا ساراڭ لەقىمى يۇقۇپ قالغان ئىكەن.

5 ، 6 ماشىنا قورالغا ئېرىشكەن بۇ قوشۇنغا غايەت زور كۈچ قوشۇلۇپ، قورال ياراغلارنىڭ سانىنى ئېلىپ، داۋاملىق ئەسكەر ئېلىشقا پۈتۈن ناھىيىگە ئومۇمى چاقىرىق چىقىرىپتۇ، بۇلارنىڭ كۆپلەپ قورالغا ئىگە بولغانلىق خەۋىرى چاقماق تېزلىكىدە ھەممە يەرگە تارقىلىپتۇ، تەرەپ - تەرەپتىن مۇھەممەد ئىمىن قادىرغا ئەسكەر بولىدىغانلار كېلىپ ئۆزلىرىنى تىزىمغا ئالدۇرۇشقا باشلاپتۇ. يېقىن ناھىيە - يېزىدىكىلەرمۇ كېلىپ مۇھەممەد ئىمىن قادىرغا ئەسكەر بوپتۇ. مۇھەممەد ئىمىن قادىر ئەسكەرلەرنى بىر قېتىم تەرتىپكە سېلىپ، قاچۇرۇۋەتكەن قوراللارنى قانداق قىلىپ قولغا چۈشۈرۈش ھەققىدە خيالغا چۈمۈپتۇ، بۇنى يېقىنلىرىدىن ئەڭ ياش مۇھاپىزەتچىسى ئابدۇسەمەت ئوبولغا مەسلىھەت سائۇتۇ، ئابدۇسەمەت ئوبۇل شۇ ۋاقىتتا 16 ياشقا توشمىغان بىر كىچىك بالا ئىكەن، ئۇنىڭ بانۇرلۇقىدىن، قورقماست يۈرەك بىر پارچە ئوتنىڭ ئۆزى ئىكەنلىكىنى سەزگەن مۇھەممەد ئىمىن قادىر، ئۇنى 2 - مۇھاپىزەتچىلىككە يەنى فۇگەنلىككە قويغان ئىكەن، ئابدۇسەمەت ئوبۇلمۇ 20 يىللىق كېسىلىپ ئۇزۇن يىل مەن بىلەن بىر تۈرمىدە بىللە بولغان ئىدى، مەن ئۇنى ناھايىتى ياخشى چۈشىنىمەن، ئۇنىڭ ئەسلى يۇرتى يوپۇرغىنىڭ تىرىم يېزىسىدىن ئىكەن، ئۇنىڭ دادىسىنىڭ لەقىمى ئوبۇل تىرىم ئىدى، ئابدۇسەمەت ئوبۇل 20 يىللىق كېسىلىپ، تۈرمىگە بارغاندىن كېيىن دادىسى ئۇنى يوقلاپ پات - پات كېلىپ تۇراتتى، ئۇنىڭ ھالىدىن ياخشى خەۋەر ئالاتتى، ئۇ زاماندا تۈرمىنىڭ تۇرمۇش شارائىتى بەك ناچار، قورساق توپمايتتى، ئەمگەك ئېغىر ئىدى، ئادەملەر ئاچلىقتىن پات - پات ئۆلۈپ تۇراتتى، ئابدۇسەمەتنىڭ دادىسىنىڭ قول ئىلكىدە بار ئادەم بولغاچقا ئۇنى ئايدا كېلىپ يوقلاپ كېتەتتى، ئېلىپ كەلگەن نەرسىلىرىنى چەكلىمە بىلەن تۈرمە باشلىقى ئېلىپ بەرمىسىمۇ، ئەمما ئوبۇل تىرىم ھەر باھانا بىلەن ئېلىپ كەلگەن يېمەك - ئىچمەكلىرىنى ئەپلەپ سەپلەپ ئابدۇسەمەتكە قالدۇرۇپ كېتەتتى، ئۇلارنىڭ ئەسلى يۇرتى يوپۇرغىنىڭ تىرىم يېزىسىدىن بولغاچقا كىشىلەر ئۇنى ئوبۇل تىرىم دەپ ئاتىشىدىكەن، كېيىن ئۇ ئائىلە مەكتەپكە بېرىپ يەرلىشىپ قالغان ئىكەن، پەيلو مەيدانغا جىنايەتچىلەرنى يوقلاپ كېلىدىغان ئادەملەر ئاز ئەمەس ئىدى. بىر كۈنى تۇغقانلىرىنى يوقلاپ كەلگەنلەردىن بىر كىشى يىغلاۋاتسا، ئوبۇل تىرىم ئۇ ئادەمنى ئەيىبلەپ: «ئادەم بالا دېگەننى كارغا كېلىدۇ دەپ باقىدۇ، مەن بالادىن پەخىرلىنمەن، ئوغۇل بالا دېگەننى جەڭگە ياراتقان، يا ئوغۇرلۇق قىلىپ، يا بۇلاڭچىلىق قىلىپ، يا خوتۇن قىزلارغا چىقىلىپ كىرىپ قالمىدى، ئۇنداق ئىشلارنى قىلىپ كىرىپ قالغان بولسا نېمە دېگۈلۈك!» دېگىنىنى ئاڭلىغان ئىدىم، شۇنىڭ ئۈچۈن ئابدۇسەمەتكە ۋە ئۇنىڭ ئائىلىسىگە ھۆرمىتىم بار ئىدى. مەن بۇ يېزىۋاتقان ئىشلارنىڭ ھەممىسىنى ئۇنىڭ ئاغزىدىن ئاڭلىغان ئىدىم، ئۇ مۇشۇ ئىشلارنىڭ ھەممىسىدە باشتىن - ئاخىر بىللە بولغانلاردىن بىرسى ئىدى. ئەسلىدە ئۇنى ئۆلۈم جازاسىغا ھۆكۈم قىلغان ئىدى، يېشى كىچىك 17 ياشقا تولۇق توشمىغانلىقى ئۈچۈن، ھۆكۈم ئۆزگەرتىلىپ 20 يىللىققا چۈشۈرۈۋېتىلگەن ئىدى.

ئابدۇسەمەت ئوبۇل دەرھال مۇھەممەد ئىمىن قادىرغا مەسلەھەت بېرىپ، ئادەم ئەۋەتىپ تەكشۈرۈپ كۆرەيلى، ئۇ قوراللار بارمۇ ياكى يوقمۇ، نەگە يوشۇرۇنغان؟ دېگەن تەھلىل بىلەن، مەخسۇس بىر نەچچە ئادەمنى ئەۋەتىپ تەكشۈرۈش ئېلىپ بېرىپتۇ، ئۇ قوراللارنىڭ ھەممىسى مەكتەپ ناھىيىسىنىڭ چاسا دېگەن يېرىدە بار ئىكەنلىكى، ئۇ قوراللارنى مارالبېشى ئارقىلىق قەشقەرگە ئېلىپ كېتەلمەيدىغانلىقى، چۈنكى قەشقەردىمۇ ئوخشاشلا ئىسيانچىلارنىڭ تەسىرىنىڭ كۈچلۈك ئىكەنلىكى تەھلىل قىلىنىپ، تەكشۈرۈشكە بارغان ئادەملەر قايتىپ كەپتۇ، ئۇ قوراللارنى قولغا چۈشۈرۈش ئۈچۈن، ئابدۇسەمەت ئوبۇل بىر تۈركۈم ياراملىق ئەزىمەتلەرنى ئېلىپ، ئۆزى قۇماندان بولۇپ يولغا چىقىپتۇ. مەكتەپنىڭ چاسا دېگەن يېرىگە بېرىشنىڭ ئالدىدا، ئەتراپتىكى يېزىلارغا، تەشۋىقات ئېلىپ بېرىپ، مۇھەممەد ئىمىن قادىرنىڭ قوشۇنىغا ئەسكەر بولىدىغانلارنى تىزىملاپ ئەسكەر قوبۇل قىپتۇ، ئابدۇسەمەتنىڭ دەپ بېرىشىچە، مارالبېشىنىڭ ئاۋات، يېڭى ئۆستەڭ، ئاقساقمارال، چۈگۈچاق، سېرىق بوي يېزىلىرىدىنمۇ ئادەملەر كېلىپ ئەسكەر بولغىلى تۇرغان ئىدى، دەيدۇ. ئادەم ئۆستىگە ئادەم توشۇپ كېتىپتۇ، سانىنى ئېلىشىمۇ قىيىن بوپتۇ، يېقىن ئەتراپتىكى دادۇي، شۇدۇيلەرگە ئات ھارۋىسى ئېلىپ كېلىشنى تاپىلاپتۇ، ھەممە تەييارلىق پۈتۈپتۇ، چاسا بۇدۇيگە بېرىپتۇ، ئالدى بىلەن ئۇلارنىڭ باشلىقىنى تۇتۇپ، ئايرىم - ئايرىم سوراق قىلىپ قورال ياراغلارنىڭ بار يېرىنى سورايتۇ، ئۇلار بىزدە قورال يوق، بىز تىرىقچىلىق بىلەن شۇغۇللىنىمىز، بۇ بولسا دېھقانچىلىق مەيدانى دەپ گەپ يوغىلىتىپتۇ، بارغان دېھقانلار ھەممە يەرنى تىرە پىرەڭ قىلىۋىتىپتۇ، ئاقتۇرماغان ئۈستى يېپىق ئۆي، خالا، ئات - ئۇلاغ قوتانلىرى قالمىپتۇ، بەزىلەر راس بۇلاردا قورال يوق بولسا كېرەك دەپ، يالتيپتۇ، ئەمما ئابدۇسەمەت ئوبۇل ئۇلارنىڭ پەرىزىنى قەتئىي رەت قىلىپ، تەكشۈرۈشنى داۋاملاشتۇرۇپتۇ، ئاخىرى بولمىغاندا ئۇلارنىڭ تۇەنجاڭ، سەنمۇجاڭلىرى قاتارلىق باشلىقلىرىنى بىردىن - بىردىن باغلاپ، بەزىلىرىنى جىگدە دەرەخىگە ئېسىپ قويۇپ، ئاستىغا يانتاق توپلاپ ئوت يېقىپ، سەنلەرنى كۆيدۈرۈپ ئۆلتۈرىمىز دەپ ھەيۋە قىپتۇ، يەنە بەزىلىرىنى يازنىڭ ئاپتېسىدا قۇمغا كۆمۈپ پۈتۈدىن باشلاپ قۇم تاشلاپ، ئىقار قىلىشقا مەجبۇرلاپتۇ، قۇم بارىخنى بىلىگە، گەجگىسىگە، بويىغا كەلگەندە بىرسى يەرنى تېپىپ «بۇ يەردە قورال يوق، بۇ يەردە قورال يوق» دەپ ھەدەپ يەرگە قارىغىلى تۇرۇپتۇ، ئۆزىمەي يەرنى دەسسەگىلى تۇرۇپتۇ، ئابدۇسەمەت ئوبۇل دەرھال يەرنى كولاڭلار دەپ بۇيرۇق قىلسا، دەل يەر ئاستىغا 30 سانتى چۈگۈرلۈقتا پۈتۈن قوراللارنى تراكاتور بىلەن شۈلگەي قىلىپ ئاغدۇرۇپ كۆمۈۋەتكەن ئىكەن، ئېسىلغان خىتايلار جايىدا قاپتۇ، كۆمۈلگەن باشلىقلىرى جايىدا قاپتۇ، ھەممە ئادەم ئالامان - تالامان يەر كولاشقا كىرىشىپتۇ، پۈتۈن دېھقانچىلىق مەيدانىنىڭ يەرلىرىنىڭ ھەممىسى ئاخماسلىققا ئايلاندۇرۇلغان بولۇپ، تراكاتور ساپىنىنىڭ ياردىمى بىلەن پۈتۈن قوراللار كۆمۈلگەن ئىكەن، ئالە - ئالە قوشلىرىم كۈچۈڭ يەتسە ئالساڭچۇ دەپ ھەركىم قولغا كەلگەننى ئالغىلى باشلاپتۇ. ئادەمنىڭ جىقلىقىدىن پۈتۈن دېھقانچىلىق مەيدانى ئادەم دېڭىزىغا چۈمۈلۈپتۇ. بىردەمنىڭ ئىچىدە قاقاس ئاخماسلىق يەر، ياغاچ - تاختاي يىشىكىنىڭ قالدۇقلىرىغا توشۇپ كېتىپتۇ، قوراللار ياغاچ ساندۇق، يىشىكلەرگە قاپلىنىپ كۆمۈلگەن ئىكەن. ئۇ كۈندىكى كۆرۈنۈشى سۆز بىلەن تەسۋىرلەش ناھايىتى قىيىن ئىدى، دەيدۇ ئابدۇسەمەت ئوبۇل. ئابدۇسەمەت ئوبۇلنىڭ دېيىشىچە: قوراللارنىڭ كۆپلىكىدىن توشۇپ بولالماي، نەچچە كۈن تۇرۇپ قالغان ئىدۇق، قوراللارنىڭ سانىمۇ ھېساپسىز كۆپ، تۇرمىۇ ناھايىتى سەرخىل ئىدى. ئوق دورىلىرىمۇ يېتەرلىك ئىدى، ھەممىسىنى بخارامان ئىشلىتەلگەن ئىدۇق. ئۇنىڭ ئىچىدە تۆت دانە ستانكۇۋاي پىلمۇت بار ئىكەن، ئۇنىڭ زاپچاسلىرى كەم ئىكەن، تراكاتور پونكىتىغا ئەكەلگەندىن كېيىن ئىبراھىم نامان ياسىغان ئىدى.

ئىبراھىم نامانمۇ شۇ ئىش بىلەن 20 يىل كېسىلىپ بىز بىلەن بىللە پەيلو مەيدانىدا تۇرغان ئىدى. قوراللارنىڭ كۆپ قىسمى مەكتەپ تراكاتور پونكىتىغا ئېلىپ كېلىنىپتۇ، بىر قىسمىنى دېھقانلار ئېلىپ كېتىپتۇ، لېكىن قوراللارنىڭ ھەقىقىي سانىنى ئالالمىغان ئىكەن، مۇھەممەد ئىمىن قادىرمۇ سانىنى ھازىرچە ئالماي تۇرۇڭلا دەپ بۇيرۇق قىلغان ئىكەن.

چاسا ۋە قەسى بىردىنلا قەشقەر ۋىلايىتىگە تارالغان ئىدى، مەكتەپتە قورال سودىسى ئەۋج ئالغان ئىكەن، بىر ۋاقىتلاردا مەكتەپتىن قورال سېتىۋېلىپ كەلدۇق، دېگەن گەپلەرنى مەنمۇ قەشقەردە ئاڭلىغان ئىدىم.

مۇھەممەد ئىمىن قادىرنىڭ تەسىرى چوڭىيىپ، ئەسكەرلەر سانىمۇ كۈندىن - كۈنگە ئېشىپ، مەكتىننىڭ ناھىيە ئىچىدىكى ئازغىنا قىسمىدىن باشقا بارلىق يېزىلار، ئېتىز - ئېرىق، دەريالىرىمۇ مۇھەممەد ئىمىن قادىرنىڭ باشقۇرۇشىغا ئۆتكەن ئىكەن، پەقەت ناھىيىلىك ھۆكۈمەت بىلەن، سودا ئىدارىسىنىڭ ئىچىدىلا 100 گە يەتمىگەن ئادەم قالغان ئىكەن. يېزا - يېزىدىن كېلىۋاتقان ياردەملەر، يېمەك - ئىچمەكلەر، سويۇلۇۋاتقان قوي، كالىلارنىڭ سانى ھەددى ھېسابسىز جىق ئىكەن.

پوسكام كۆۋرۈك ۋە قەسى

يەكەندىن پوسكامغا ئۆتىدىغان ئۇزۇن بىر كۆۋرۈك بار، بۇ كۆۋرۈك زەرەپشان دەرياسى ئۈستىگە سېلىنغان زامانىۋى كۆۋرۈك بولۇپ، ئۇزۇنلۇقى جەھەتتە جەنۇبتا 3 - ئورۇندا تۇرىدىغان كۆۋرۈك. مەدەنىيەت ئىنقىلابىنىڭ شۇ مەزگىللىرىدە كۆۋرۈكنى ساقلاۋاتقان بىر روتا 100 دەك قوراللىق ئەسكەر بار ئىكەن. قوراللىق ئەسكەرلەرنىڭ پوسكام كۆۋرۈكىنى ساقلاۋاتقانلىق خەۋىرى مەلۇم كىشىلەر تەرىپىدىن دوكلات قىلىنغاندىن كېيىن، ئۇلارنىڭ قوراللىرىنى تارتىۋېلىشقا ئادەم بارىدىغان بوپتۇ، بۇ ئىشقىمۇ يەنە تەجرىبىلىك ئابدۇسەمەت ئوبۇلنى ئەۋەتىپتۇ. ئابدۇسەمەت ئوبۇل ياراملىق ئادەملەردىن 10 دەك ئادەمنى ئېلىپ، كۆۋرۈككە يېقىنلىشىپ، كۈزىتىش ئېلىپ بېرىپتۇ، خىتاي ئەسكەرلىرىنىڭ پوس ئالمىشىش ۋاقتى، ئۇلارنىڭ ھەرىكەت قانۇنىيىتىنى ئىگەللەپتۇ. پوس ھەر ئىككى سائەتتە بىر ئالمىشىشىدىكەن، كۆۋرۈكنىڭ ئۇ تەرىپىدە بىر پوس، بۇ تەرىپىدە بىر پوس قوراللىق تۇرىدىكەن، ئوتتۇرىدا مېڭىپ يۈرۈۋىدىغان يەنە ئىككى پوس بار ئىكەن، ئۇلار غىڭشىپ ناخشا ئېيتىپ مېڭىپ يۈرۈۋىدىكەن، باش شىتابىدا ئۇلارنىڭ ئەسكىرى باشلىقلىرى ۋە قالدۇق ئەسكەرلىرى ئىككى يوغان زال ئۆيگە كىرىپ ئۇخلايدىكەن. ئابدۇسەمەت ئوبۇلنىڭ ئەسكەرلىرى ھەممىنى پۇختا ئىگەللەپ بولغاندىن كېيىن، ھەرىكەت ۋاقتىنى دەل سائەت تۆت يېرىمغا توغرىلاپ قول سالماقچى بوپتۇ. ئابدۇسەمەتنىڭ ئەسكەرلىرى بىر دالدىغا كىرىپ پوس قويۇپ ئۇخلاپتۇ، سائەت توشقاندا ئورنىدىن تۇرۇپ، ئالدى بىلەن ھەر ئىككى تەرەپتىكى پوسنى تۇتۇپ، باغلاپ، كۆۋرۈكنىڭ ئاستىغا ئېلىپ چۈشۈپ، ماتاپ يۇغۇشتۇرۇپتۇ، ئۆتەشمە پوس يېقىنلاشقاندا دەرھال قورال تەڭلەپ، ئاۋاز چىقارساڭ ئاتىمەن دەپ، پوپوزا قىپتۇ، ئۇ ئىككى ئەسكەرمۇ غىڭشىپ قىلماي، قورال تاپشۇرۇپ، تەسلىم بوپتۇ، ئۇنىمۇ راۋورۇس ماتاپ باغلاپ، خىتاي ئەسكەرلىرىنىڭ ياتار ئۇۋىسىغا كىرىپ، قاتتىق توۋلاپ، قىمىرلىما! قىمىرلىدىڭ، ئېتىپ تاشلايمەن دەپ، دەرېزە - دەرېزىدىن قوراللارنى تەڭلەپ، مىدىرلاتماپتۇ، تۆت ئادەم ئىچىگە كىرىپ پۈتۈن قوراللارنى پاك - پاكىزە ئېلىپ، قايتىدىغان ۋاقتىدا ياشسۇن ماۋجۇشى! دەپ ئۆزلىرىنىڭ ئىسيانچى ئىكەنلىكىنى نامايەندە قىپتۇ، ئۇنداق دېيىشتىن مەقسەت، خىتاي ئەسكەرلىرىنىڭ ئارقىدىن قوغلاپ ئوق چىقىرىشنىڭ ئالدىنى ئېلىش ئىكەن، ئۇ زاماندا، ئىسيانچىلارغا ئارمىيەنىڭ ئوق چىقىرىشى چەكلەنگەن ئىدى. ئۇلار قوراللارنى ئېلىپ بولغاندىن كېيىن خىتايلارنىڭ ئاشخانىسىغا كىرىپ قاسقاندىكى مومىلىرىنى تويغۇدەك ئېلىپ، بخارا مان چىكىنىپتۇ، مەن ئابدۇسەمەتتىن يالغۇز مومىنى ئېلىپ باشقا تامىقنى ئالمىدىڭلارمۇ؟ دەپ چاخچاق قىلسام: «ئۇ خىتايلارنىڭ قاسقاندا پۇشۇرغان مومىسىدا شەك يوق، باشقا نېمىلىرىنى يېگىلى بولمايدۇ، ئەمەسمۇ!» دەپ كۈلۈپ كەتكەن ئىدى. ئۇلار قوراللارنى ئېلىپ يول بويىدىكى ئالدىن تەييارلانغان ماشىنىغا چۈشۈپ مەكت تەرەپكە مېڭىپتۇ، ئۇ زاماننىڭ يوللىرى توپا يول، كاتاڭ، ئېگىز - پەس بولغانلىقتىن، ئارقىدىن قوغلاپ كەلگەن جاۋتوڭ خۇڭچى دېگەن ۋاڭ ئېنىماۋى قوغدايدىغان تەشكىلاتلىقلەر يېتىشىپ قاپتۇ، ئابدۇسەمەت ئوبۇل دەرھال بۇيرۇق بېرىپ، «ھەممىڭلار تارقىلىپ قوراللارنى ئېلىپ، تراكتور پونكىتىغا يىغىلىڭلار» دەپ ھەممەيلەننى تارقىتىۋېتىپتۇ، ئۇلار ماشىنىدىن سەكرەپ چۈشۈپ قوناقلىقنىڭ ئارىلىرىغا كىرىپ، تەرەپ - تەرەپكە بۆلىنىپ غايىپ بوپتۇ، چۈنكى ئۇلار يەرلىك بولغانلىقتىن يەر شارائىتىنى ياخشى بىلىدىكەن، قوغلاپ كەلگەن خىتايلار ھېچ نېمىگە ئېرىشەلمەي قايتىپ كېتىپتۇ. ئابدۇسەمەت ئوبۇلنىڭ ئەسكەرلىرى ئەگرى چىغىر يوللار بىلەن 3 - 2 كۈندىن كېيىن، 4 - 3 تىن ئادەم بىللە

تراكتور پونكىتىغا جەم بوپتۇ، ئۇلارنىڭ بەزىلىرى يەرلىك دېھقانلارنىڭ ئۆيىگە يوشۇرۇپ، ئۆزلىرىنىڭ مۇھەممەد ئىمىن قادىرنىڭ ئەسكەرلىرى ئىكەنلىكىنى بىلدۈرگەندىن كېيىن، ئېشەك، كالا ھارۋىلىرىغا ئولتۇرۇپ، قوراللىرىنى شاخ شۇمبىنىڭ ئىچىگە يوشۇرۇپ يولغا چىقىشىغا ياردەملەشكەن ئىكەن.

مەن ئۆگىنىش كۇرسىغا ئەمدى يېڭىدىن كېلىپ ئىككى كۈندەك بولغان ئىدى. بۇ 1969 - يىلى 10 - ئاينىڭ ئاخىرلىرى ئىدى. بىر تۈركۈم خىتايلىق ئۆگىنىش كۇرسىغا باستۇرۇپلا كىردى. مەن ھېچ نېمىنى ئاڭقىرالمىي قالدىم. ئۇلار ئابدۇسەمەت ئوبولىنى ئىزدىدى، ئۇنى كۆرسىتىپ تۇرۇپ خىتاي تىلىدا:

— بىزنى قۇمغا كۆمگەن تۇخۇمى بۇزۇق مۇشۇ شۇ! دەپ باشقىلارغا تونۇشتۇردى. ئۇلاردىن بىر نەچچىسى ئابدۇسەمەتنىڭ يېشىنى سوراپ، بۇ تېخى كىچىككىنا بىر نېمە ئىكەنغۇ، بىڭسىسى نېمە دېگەن چوڭ! بۇنى ھايال قالماي ئۆلتۈرش كېرەك، دېگەن ئىدى.

مەكتەپتە بولۇۋاتقان ئىشلاردىن تولۇق خەۋەر تاپقان ئاخۇنوپ، دەرھال مەكتەپنى تەپسىلىي كۆزدىن كەچۈرۈشكە، مۇھەممەد ئىمىن قادىر ۋە ئۇلارنىڭ ئىدىيەسى روھى ھالىتىنى بىلىپ كېلىشكە پىشقان تەجرىبىلىك ئادەملەرنى ئەۋەتىدۇ. مۇھەممەد ئىمىن قادىر ۋە ئۇنىڭ ئادەملىرى بىلەن بىر مەزگىل بىللە بولۇپ، تەكشۈرۈش ئېلىپ بارغان خادىملار ھەممە ئىشتىن خەۋەر تاپقاندىن كېيىن، قايتىپ كېلىپ ئۆز پېتى ئاخۇنوپقا دوكلات قىلىدۇ. تەكشۈرۈش نەتىجىسىگە ئاساسەن مەكتەپ پارتىيە ياچىيەسى قۇرۇشنىڭ جىددى زۆرۈرلىكىنى ھېس قىلغان قەشقەر بىيورۇ، بۇ ئىشقا جىددى تۇتۇش قىلىدۇ ۋە پارتىيە ئەزالىرىنى قۇبۇل قىلىش ئىشلىرىنى باشلىۋىتىدۇ، مەمەت كىرىم پولكىنىڭ كوممىسارىلىقىغا تەيىنلىنىدۇ. پارتىيە تەشكىلاتى قۇرۇلۇپ ئىشلار تەرتىپكە چۈشكەندىن كېيىن، ئىككىنچى قەدەمدە ئارمىيەنى تەرتىپكە سېلىش خىزمىتى ئېلىپ بېرىلىپ قەشقەردىن پىشقەدەم، تەجرىبىلىك ئوفتسىرلارنى ئەۋەتىپ پۈتۈن ئەسكىرى تەرتىپ ئورنىتىپ، بەندىن تارتىپ پەيگىچە، پەيدىن تارتىپ روتىغىچە ئەسكەرلەرنى تىزىملاپ ئۇنىڭ كوماندىرلىرىنى بىكىتىپ، ئۇنىڭ كەينىدىن باتالىيون، ئەڭ ئاخىرىدا پولكىنىڭ شتابى ۋە مۇھاپىزەتچىلەر ئەترەتلىرىگىچە بىر قەدەر زامانىۋى تۈسنى ئالغان ھەربىي تىپتىكى ئورگانى دەسلەپكى قەدەمدە تەسىس قىلىدۇ.

مەن ئالدىنقى قېتىم بارغىنىمدا قالايمىقان، تەرتىپسىز، يا پارتىزانغا ئوخشىمايدىغان، يا ئارمىيەگە ئوخشىمايدىغان بىر توپ ئادەملەرنىڭ ئۇياقتىن - بۇياققا قالايمىقان چېپىپ يۈرگەنلىكىنى، تراكتور پونكىتىنىڭ ئىچىدە قورال سودىسىدىن باشقا بىر ئىشنىڭ يوقلىقىنى، بەزىلىرىنىڭ بىر جېنىغا ئىككى تاپانچا بىلەن بىر ئۇزۇن قورالنى ئېسىۋېلىپ لاغايلاپ يۈرگەنلىكىنى، ئۇيەردە، بۇيەردە قازان - قازاندا گۆش پۇشۇرۇپ، كاۋاپ ئېتىپ يەپ، قېنى - قېنىغا پاتماي، ھېچ ئىشتىن خەۋىرى يوق ئادەملەردەك بخارامان يۈرگەنلىكىنى، بىر بۇلۇڭدا قاسساپلارنىڭ قوي، كالىلارنى يەرگە بېسىپ بۇنى بۈگۈن سويىيلى، ئەتە ئانى سويىيلى دەپ گەپ تالاشىۋاتقانلىقىنى، كوچىلاردا ئادەملەر يېڭى ھاكىمىيەت قۇرۇپ، كونا ھاكىمىيەتنى ئاغدۇرۇۋەتكەندەك بىر خىل ھېسسى مېڭىش تۇرۇش بىلەن ئۇيە - بۇيەردە جان سازلىق بىلەن يېڭىدىن ئىش - ئوقەتكە كىرىشكەن كىشىلەرنىڭ قانداقتۇر ماللىرىنى ساتقاندا خىرىدارلىرىغا مەنۇن بولغان ھالدا: «ياشسۇن مۇھەممەد ئىمىن قادىر سىلىڭ! بۇ ھەممىسى مۇھەممەد ئىمىن قادىرنىڭ رەھبەرلىكى!» دېگەنلىكىنى ئاڭلىغان ئىدىم. بازاردىن قايتىپ كېلىپ باشقىلاردىن سورىسام، بۇ ھېچ گەپ ئەمەس، مارالبېشىنىڭ ئاۋات گۆڭشىسىدىن تارتىپ مارالبېشىغىچە بولغان ئارىلىقنىڭ ھەممىسىدە، خەلقلەر ياشسۇن مۇھەممەد ئىمىن قادىر! دەيدىغان بولۇپ كەتتى، بىزمۇ ئۇلارنى توسۇپ قالمايدۇق، دېيىشكەن ئىدى. بۇ قېتىم بارغىنىمدا ئەھۋال تامامەن ئۆزگەرگەن ئىدى.

تۆتىنچى باپ
قوراللىق قوزغىلاڭنىڭ باشلىنىشى

18 – ئاۋغۇست تۇتقۇنى

1969 - يىلى 7 - ئاينىڭ 23 - كۈنى خىتاي مەركىزى كومىتېتىنىڭ جىددى ئۇقتۇرۇشى كېلىپ ھەممە تەشكىلاتلارغا ئۇقتۇرۇلغان ئىدى. ئۇختۇرۇشدا بارلىق تەشكىلاتلار قورال تاپشۇرۇپ چوڭ بىرلىشىشنى ئىشقا ئاشۇرۇپ ئەكسىلىنىقلاپ بۇزغۇنچىلىقنىڭ ئالدىنى ئېلىپ، چەتئەل قوشۇنلىرىنىڭ باستۇرۇپ كېلىشىنىڭ ئالدىنى ئېلىشى تەكىتلەنگەن ئىدى. ئاممىۋى تەشكىلاتلارغا ئارقا - ئارقىدىن كېلىۋاتقان ھەربىي ۋەكىل ۋە باشقا تەشۋىقات ئۆمەكلىرى قورال تاپشۇرۇشقا دەۋەت قىلىۋاتاتتى.

بۇ ئىشتىن تۇلۇق خەۋەر تاپقان شەرقىي تۈركىستان خەلق ئىنقىلابىي پارتىيىسىنىڭ قوراللىق قوزغىلاڭغا رەھبەرلىك قىلىش قوماندانلىق شىتابى جىددى ھەرىكەت قىلماقتا ئىدى.

1969 - يىلى 8 - ئاينىڭ 18 - كۈنى قەشقەر شەھىرىدە يېرىم كېچە بولغاندا، چوڭ بىر تۇتقۇن بولغان ئىدى. ئۈرۈمچىدىكى مەلۇم بىر سانقۇننىڭ خائىنلىق قىلىشى بىلەن قەشقەردە پات ئارىدا پارتلايدىغان قوراللىق قوزغىلاڭنىڭ ھەرىكەت يۈزلىشى پاش قىلىنغان ئىكەن. بۇ تۇتقۇندا شەرقىي تۈركىستان خەلق ئىنقىلابىي پارتىيىسى قەشقەر بىيوروسىنىڭ قۇرغۇچىلىرى ۋە قوراللىق قوزغىلاڭغا رەھبەرلىك قىلىش قوماندانلىق شىتابىنىڭ بىر قىسىم مۇھىم ئەزالىرى تۇتقۇن قىلىنغان ئىدى. بۇلارنىڭ ئىسمى تۆۋەندىكىچە:

تۇردى ئەلى قەشقەرىدا گوكىكا ئىنىستىتۇتىنىڭ مەكتەپ مۇدىرى،
ئابدۇرەھىم ئەييۇپ قەشقەر ۋىلايەتلىك ماددى ئەشپالار باشقارمىسىنىڭ باشلىقى،
ئابدۇرەھىم پەتەك قەشقەرنىڭ سابىق ۋالىسى،
ئىمىنوپ ھامىت قەشقەرنىڭ مۇئاۋىن ۋالىسى،
ئوبۇلقاسىم ھامۇت ئاپتونوم رايونلۇق ج خ نازارىتى سىياسىي باشقارمىنىڭ باشقارما باشلىقى،
ئابدۇكەرىم ھامۇت قەشقەر كەسەللىكلەرنىڭ ئالدىنى ئېلىش باشقارمىسىنىڭ باشلىقى،
يۇسۇف شەھىدى قەشقەر يېزا ئىگىلىكىنى ماشىنىلاشتۇرۇش مەكتىپىنىڭ مۇدىرى،
قۇربانوپ قەشقەر پىداگوگىكا ئىنىستىتۇتى ئوقۇتۇش باشقارمىسىنىڭ باشلىقى،
مۇھەممەد رەھىم گودەيزى شىنجاڭ ھەربىي رايون سىياسىي باشقارما ئالى دەرىجىلىك تەرجىمانى،
ئابلەت شۇجى توققۇزاق ناھىيىلىك پارتكومنىڭ شۇجىسى،
ئىيسا ئىبراھىم توققۇزاق ناھىيە، بەشكەرەم ئوتتۇرا مەكتىپىنىڭ مۇدىرى، ئۇندىن باشقا قوشنا ئوبلاست ۋە ناھىيىلەردىنمۇ بىر قىسىم كىشىلەر تۇتقۇن قىلىندۇ.

تۇتۇشقا كەلگەن ئەسكەرلەر ئاخۇنوپنىڭ ئۆيىگە كىرىپ، ئاخۇنوپنى تۇتۇپ، ئۆيە بۇيەرنى ئاقتۇرۇپ، ئالدىغاننى ئېلىپ، ئاخۇنوپنى ئېلىپ مېڭىشقا تەشەلگەندە، ئاخۇنوپنىڭ تولۇق ئوتتۇرىنى پۈتتۈرۈپ ئىش كۈتۈپ تۇرغان، زىرەك - ئەقىللىق قىزى ئادالەت چەيدەسلىك بىلەن ھويلىنىڭ چىرىقىنى تارتىپ ئۆچۈرۈۋىتىدۇ - دە، ھەممە يەر قاپقاراڭغۇغا چۆمدۇ، پۇرسەتنى غەنىمەت بىلگەن ئاخۇنوپ دەر ھال ئۆگزىسىگە چىقىپ، تامدىن ئارتىلىپ، خوشنىلىرىنىڭ بىر نەچچە ئۆگزىسىنى بېسىپ، ئېگىز سىرەج تاملاردىن سەكرەپ يەرگە چۈشۈپ قېچىپ كېتىدۇ.

تۇتۇشقا كەلگەنلەرنىڭ ھەممىسى خىتاي ئەسكەرلىرى ئىكەن، بىرمۇ ئۇيغۇر ئەسكەر ياكى كادىر يوق ئىكەن. قەشقەرنىڭ يەر شارائىتىنى بىلمىگەن بۇ خىتايلار ئارقىدىن قوغلاپ بىقىپ يول تاپالماي، ئەيىو دىسە، ئەيىو، تاپاۋلى (ئۇ قاچتى، ئەمدى قانداق قىلامىز) دەپ قايتىپ كېتىشىدۇ. ئۇ زاماندا، پۈتۈن ئىدارە، جەمئىيەت ئورگانلارنىڭ ھوقۇقى ھەربىيلەر تەرىپىدىن يۈرگۈزۈلەتتى، سىياسىي قانۇن كادىر ساقچىلىرىنىڭ ھەممىسى قەشقەر پارتىيە مەكتىپىگە يىغىپ ئېلىنىپ، ئۆگىنىش كۇرستا بەنت ئىدى، ساناقلىقلا ئۇيغۇر كادىر قالغان ئىدى. قەشقەردە ھەربىي

ئىدارە قىلىش كومتىتى بىلەن خەلق قۇغداش گورويپىسى دېگىنى سىياسىي قانۇن ئورگانلىرىنىڭ ئىشىنى قىلاتتى. ئادەم تۇتۇش، سوتلاش، ھۆكۈم چىقىرىش قاتارلىقلارنىڭ ھەممىسىنى شۇلار قىلاتتى.

ئاخۇنوپ شۇ قاچقانچە سەپداشلىرىدىن ئابلىمىت ئەينەكنىڭ دۇكىنىغا بارىدۇ، ئۇيەردىن ھەزىمىپىنىڭ زاۋوتىغا بارىدۇ، ھەزىمىپ ئاخۇنوپنىڭ يېقىن سەپداشلىرى، شۇنداقلا شەرقىي تۈركىستان خەلق پارتىيىسىنىڭ ئەزالىرىدىن ئىدى، زاۋوتقا ئىشقا كېلىدىغانلارنىڭ ئالدى ئەتىگەندە كېلىشكە باشلىغاندىن كېيىن، غازاخۇننىڭ ئۆيىگە يوشۇرىدۇ. ئۆيىگە بېرىپ، بولغان ئىشنى دەرھال پۈتۈن تەشكىلات ئەزالىرىغا ئۇختۇرىدۇ ھەمدە ئەتىسى سەمەندىكى قۇربان نىيازنىڭ ئۆيىدە يىغىن ئاچىدىغانلىقى ھەققىدە ئۇختۇرۇش تارقىتىدۇ، يىغىن مەيدانىغا بېرىش ئۈچۈن ئۆيدىن چىقماقچى بولغاندا، مەھەللىنىڭ دوقمۇشىدا بىر قانچە ساقچىلار گەپ سېتىپ ئولتۇرغان ئىكەن، ئۆيدىن چىقىشقا مۇمكىن بولمايدۇ، يوشۇرۇنغان ئۆي، ياۋاغ پەيچوسوننىڭ يېنىدىكى ئاخۇنوپنىڭ قەدىمى سەپدىشى، مىللى ئارمىيىدە بىللە ئىشلىگەن پىشقەدەم رازۇتچىك غازاخۇن دېگەننىڭ ئۆيى ئىكەن. يىغىن ۋاقتى قىستاپ كېلىپ قالىدۇ، ئاخۇنوپ ئۆيدىن چىقالمايدۇ، تىت - تىت بولۇپ كېتىدۇ. ئاخۇنوپنىڭ تىت - تىت بولغانلىقىنى سەزگەن غازاخۇن، دەرھال ئۆيدىكى بازارغا مال ئەپچىقىپ ساتىدىغان قول ھارۋىسىغا ئاخۇنوپنى ياتقۇزىدۇ، ئاخۇنوپ ئۇ ئادەمنىڭ نېمە قىلىدىغانلىقىنى زادى چۈشەنمەيدۇ. ئۇكام دەپ گەپ قىلىدىغان غازاخۇن، ئاخۇنوپقا، «ياتسىلا! دېگەندىكىن ياتسىلا! مەن سىلنى كوچىغا ئەپچىقىپ سىلە بارىدىغان يەرگە ئۆزۈم ئاپىرىپ قويىمەن» دەيدۇ، ئاخۇنوپ يەنە ئۇنىماي، ئۇ ئادەمنىڭ نېمەلەرنى قىلماقچى بولغانلىقىنى زادى چۈشەنمەيدۇ، غازاخۇن ئاخۇنوپنى ھارۋىغا ياتقۇزۇپ، ئەسكى چاپان بىلەن باش - كۆزىنى يېپىپ، بىر شىشە ئاق ھاراقنى ئاخۇنوپنىڭ ھەممە يېرىگە قالايمىقان چېچىپ، بېشى قويۇلغان يەرگە بىر چىنە ئاشنى تۆكۈپ، قۇسقان مەيدان ياساپ، ھارۋىنى ھەيدەپ كوچىغا ماڭىدۇ، ھارۋىنى ھەيدەپ ساقچىلارنىڭ ئالدىغا كەلگەندە: «ئادەم دېگەن بالا باققۇچە ئىت باقسا بولىدىكەن، كۆرمەملا بۇ گۈيىنىڭ قىلغان ئىشىنى، كۆپ كۈندۈزدە نومۇس قىلماي ھاراق ئىچىپ، مېنى بۇشەھەردە ياشغۇسىز قىلىۋەتتى» دەيدۇ، ساقچىلار ھاراقنىڭ سېسىق بۇرىقىدىن كۆڭلى ئاينىپ، ۋەي! غازاخۇن ماۋۇ بالاڭلىنى تېز ئەپكىتىڭلا مەۋەدىن دەپ زورلايدۇ ھەمدە «بالاڭلىنى نەگە ئېلىپ ماڭدىڭلار» دەپ گەپ سورايدۇ. غازاخۇن ھېچ ئىككىلەنمەستىن: «تۆمەن دەريا بويىغا ئاپىرىپ، بۇ گۈيىنى راسا بىر سۇغا پىشىپ، يۇيۇپ، ساقايتىپ، يوتقان - كۆرپىلەرنى بىر تازىلاپ كەلمىسەم، قانداق بۇنىڭ بىلەن بىر ئۆيدە ياتقىلى بولىدۇ» دەيدۇ. ھارۋىدا ياتقان «مەس» ئاخۇنوپنىڭ يۈرىكى قاتتىق سوقۇۋاتقان ئىدى. «ۋەي! غازاخۇن ماۋۇ بالاڭلىنى تېز ئەپكىتىڭلا» دېگەن گەپنى ئاڭلىغاندىن كېيىن، خۇداغا شۈكرى، دەپ كۆڭلى جايىغا چۈشىدۇ.

غازاخۇن مېنىڭ يېقىن مەھەللىلىكىم ئىدى، ئۇ ياۋاغ پەيچوسوننىڭ يېنىدا زاسۇپەزلىك قىلاتتى. مەن ئاشۇ كونا ئىشلارنى تەگەپ، چاخچاق قىلىپ، ئاخۇنوپنى باسقان ھارۋا مۇشۇمدى دەپ قويسام، كۈلۈپ كېتەتتى، ئۇ ئادەممۇ ئاز خاپىلىق تارتىدى، تۈرمىدىن پالانى چىقىپتۇ، دېگەننى ئاڭلىسا، ئانايتەن بېرىپ پەتە ئوقۇپ، قولىدىن كېلىشىچە ياردەم قىلاتتى، 15 يىل تۈرمىدە يېتىپ چىققان، تىببى مەكتەپنىڭ قۇرغۇچىسى، قەشقەردىكى كونا زىيالى تىيىپچانغىمۇ ئۆز ئۆيىنى بوشتىپ بېرىپ، كېيىن دوختۇرخانا ئېچىشىغا جىق ياردەم قىلغان ساخاۋەتلىك كىشى ئىدى.

قەشقەر شەھىرىنىڭ چېتىدىكى سەمەن يېزىسىدا، قۇربان نىياز دېگەن بىر دوستىمىز بار ئىدى، ئۇ قەشقەر توقۇمىچىلىق فابرىكىسىنىڭ ئىشچىسى ئىدى. بىزنىڭ تەشكىلاتىمىزنىڭ ئەزاسى ئىدى. ئۇمۇ بىز بىلەن قاراجۇلدىكى جەڭدە بىللە بولۇپ، ئەسىر ئېلىنىپ 10 يىللىق كېسىلگەن ئىدى.

مەجلىس قۇربان نىيازنىڭ ئۆيىدە ئېچىلىدۇ، يىغىنغا يىراق - يېقىندىكى مۇھىم ئادەملەرنىڭ ھەممىسى ئىشتىراك قىلىدۇ، يىغىن قەشقەرنىڭ نۆۋەتتىكى ئەھۋالىنى تەھلىل قىلىپ، قوراللىق قوزغىلاڭنىڭ ۋاخىتى ۋە ھەرىكەت يۆنىلىشىنىڭ ئۆزگەرتىلگەنلىكىنى جاكارلاپ، «3 - ھەرىكەت لايىھە يۆنىلىشى» بويىچە ھەربىي يۈرۈش قىلىدىغانلىقىنى بىر ئېغىزدىن ماقۇللاپ تۆۋەنگە تارقىتىدۇ ھەمدە ئالاقىدار ئورۇن ۋە ھەربىي تۇرالغۇلارغا دەرھال ئادەم

ئەۋەتتۇ، ئۇچرىشىش جايى سۇغۇنچازا، ۋاھتى 21 - ئاۋغۇست كەچ سائات 11 قىلىپ بىكىتىلدۇ.

ئەسلىدە 2 - ھەرىكەت لايىھە يۆنىلىشى بويىچە تاشقورغان تەرەپكە مېڭىپ، ئۇچرىشىش جايىنى سۇۋاش داۋان قىلىپ بىكىتمەكچى ئىكەن، شۇ كۈنلەردە قەشقەردىن تاشقورغانغا يول ياساۋاتقان بىگتۇەنىڭ جۈزى دېگەن ئارمىيىسى، يول بويىدا قوراللىق ئىشلەۋاتقان بولغانلىقى ئۈچۈن، يۆنىلىشىنى ئۆزگەرتىپ ئاتۇش تەرەپ قىلىپ بىكىتىدۇ.

3 - ھەرىكەت لايىھە يۆنىلىشى قەشقەر - ئاتۇش - سۇغۇنچازا - قارا جۈل، ئەڭ ئاخىرقى مەنزىل قاراجۈل قىلىنىپ بىكىتىلدۇ. چەتئەل قوشۇنلىرى بىلەن قاراجۈلدە ئۇچرىشىش ئالدىن پىلانلانغان ئىدى. ئالاقچىلار ئالاقىنى ئېلىپ بەلگىلەنگەن رايون ۋە شەخسلەرگە يەتكۈزۈپ بېرىش ئۈچۈن يولغا چىقىدۇ.

ئوقۇرمەنلەرنىڭ چۈشىنىۋېلىشىغا ياردىمى بولسۇن ئۈچۈن، مەن مۇشۇ يەرگە كەلگەندە، 1 - ۋە 2 - ھەرىكەت لايىھە يۆنىلىشىنىڭ نېمە ئىكەنلىكىنى ئىزاھلاپ ئۆتمەكچىمەن.

«1 - ھەرىكەت لايىھە يۆنىلىشى» دېگىنىمىز، قەشقەر ۋىلايىتىنى مەرگەز قىلىپ پۈتۈن جەنۇبىي تەڭرىتغى بويىچە بىرلا ۋاقىتتا قوراللىق قوزغىلاڭنى باشلاش، باشقا رايون ۋە ئوبلاستلار ماسلىشىش، ئىچكى - تاشقى ماسلىشىپ، چەتئەل قوشۇنلىرىنىڭ كىرىشىگە سىياسى شەرت ھازىرلاش.

«2 - ھەرىكەت لايىھە يۆنىلىش» دېگىنىمىز، قەشقەردىن باشلاپ توققۇزاق، بۇلاقسۇ، ئوپال، تاشمىلىق، ئويتاغ، تاشقورغان، خوجىراپ، پاكىستان ۋە ئافغانىستانلاردىن ئىبارەت ئۇچرىشىش جايى سۇۋاش داۋان، باشقا رايون ۋە ئوبلاستلار ماسلىشىش، چەتئەل قوشۇنلىرى بىلەن سۇۋاش داۋاندا ئۇچرىشىش.

ھەرىكەت ئېلىپ بارىدىغان يۆنىلىش، رايونلارنىڭ تەبىئىي شەرت شارائىتى، يەر شەكلى ۋە يول ئارىلىقى، دۈشمەن ئەسكەرلىرىنىڭ جايلىشىش ئەھۋالى، قورال كۈچى، ئادەم سانى قاتارلىقلار ئالدىن رازۋىتكا قىلىنىپ خەرىتىگە ئېلىنغان ئىدى، مەرھۇم خەيرۇللاھ بىلەن ئىككىمىز كىچىلەپ ئۇخلىماي بۇ خەرىتىنى سىزىپ چىققان ئىدۇق، (تەپسىلى ئەھۋالنى، خەيرۇللاھنىڭ تەرجىمىھالىدا بايان قىلىپ ئۆتمەن) كېيىن دۈشمەن قولغا چۈشكەن بۇ خەرىتە، ئۇلار ئۈچۈن قىممەت باھالىق ئەنگۈشتەر ھېسابلىنىپ، بىز دۈشمەن تەرىپىدىن ئەسەرگە ئېلىنغاندىن كېيىن، بەش يىلغىچە ۋە تىنىمىزنىڭ شەھەر ناھىيىلىرىدە كۆرگەزمە ئويۇشتۇرۇلۇپ، كۆرگەزمىگە قويۇلغان ئىكەن ھەمدە ھەربىي مەخپىيەتلىكىنى ساقلىيالمىغان، مۇجى، تاغارما، ئويتاغ، تاشقورغاندىكى خىتاينىڭ ھەربىي باشلىقلىرىنىڭ بىر قانچىسى جازالانغان ئىكەن....

سۇغۇندا ئۇچرىشىش

1969 - يىل 8 - ئاينىڭ 21 - كۈنى بىز قەشقەر شەھىرىدىن يولغا چىققان ئىدۇق، شۇ كۈنى ئەتىگەندە خەيرۇللاھنىڭ ئالاقچىسى رىشات ئىسمائىل بىزنىڭ ئۆيگە كېلىپ كەچ سائەت دەل سەككىزدە ۋىلايەتلىك خەلق دوختورخانىسىنىڭ يېنىدىكى بۇغداي ئېڭىزلىقىدا ماشىنا كۈتۈشنى، ئالاقىلىشىش پارولىنى تاپشۇرۇپ كەتتى. رىشات ئىسمائىل بىزنىڭ مەھەللىدە رادىئو رىمۇنت قىلىدىغان بىر ئۆستام ئىدى. ئۇنىڭ ئالدىغا كېلىپ - كېتىدىغان كىشىلەر كۆپ، مەخپىي ئالاقە قىلىش قۇلاي، باشقىلار ئاسان گۇمان قىلمايدۇ، دەپ ئۇنى ئالاقچىلىككە بەلگىلىگەن ئىكەن. ئۇ كېيىن خائىنلىق قىلىپ نۇرغۇن كىشىنىڭ تۈتۈلىشىغا سەۋەبچى بولدى، مەرھۇم خەيرۇللاھ ئالاقچىلىققا ياخشى ئادەم تاپالمىغان ئىكەن.

مەن ئۆيىدىن تەييارلىقىمنى قىلىپ، ئالدىغاننى ئېلىپ، ماڭىدىغان ۋاقىتىدا، ئايالىمغا بىر نەچچە ئىشنى تاپشۇرۇپ، بولۇپمۇ دادامغا ياخشى قاراشنى تاپىلاپ يولغا چىققان ئىدىم، قانداقتۇر كۆرۈمگە ماۋىنىڭ ھەيكىلى كۆرۈنگەندەك بولدى. كەينىمگە بۇرۇلۇپ بۇ نېمە؟ نەدىن ئېلىپ كەلدىڭ؟ دېسەم، بىرسى «سوۋغا» قىلغان ئىكەن، مەن ئۇنى قولۇمغا ئېلىپ، يەرگە تاشلاپ دەسسەپ سۇندۇرۇپ، بىزنىڭ ئۆيدە بۇنىڭ تۇرىشىغا ئورۇن يوق، دەرھال بۇنى تاشلىۋەت دېدىم. ئۇ قورقۇپ جان - پېنى چىقىپ، لاغىلداپ تىترەپ كەتتى. چۈنكى ئۇ زاماندا ماۋزېدوڭنىڭ رەسىمىنى يىرتقان ئادەمگە كىمى 10 يىلدىن ئارتۇق قاماق جازاسى بىرىلەتتى، مەن دېدىم، بۇ گەجىدىن ياسالغان

نەرسە ئىكەن، بۇنى ئۇششاق پارچىلاپ، شەكلىنى تونۇمايدىغان قىلىپ ئۆزگەرتىپ، كۈلنىڭ ئارىسىغا قىستۇرۇپ ئەخلەتكە تۆكۈۋەتسەڭ بولىدىغۇ! سەن ئۆزەڭ ئىقرار قىلىپ ئۇلارنىڭ ئالدىغا بارمىساڭ، كىم بۇ ئىشنى بىلەتتى! دېدىم، ئۆيدىن چىقىپ كەتتىم، ئايالىم كەينىمدىن يۈگرەپ چىقىپ خېلى يەرگىچە ماڭغىلى تۇردى، مەن تەسەللى بېرىپ قايتۇردۇم، ئۇ ھەممە ئىشنى بىلەتتى، مېنىڭ ئايالىملا ئەمەس، بەلكى مېنىڭ سەپدىشىم ئىدى. كۆپ ئىشلارنى ئۇنىڭ ياردىمى بىلەن قىلغان ئىدىم. بىر ۋەتەنپەرۋەر ئىنقىلابچى ئىشنى ئۆز ئائىلىسىدىن باشلىشى كېرەك ئىدى.

كەچ سائەت يەتتىدىن سەل ئاشقاندا، ۋىلايەتلىك دوختورخانىنىڭ يېنىدىكى بۇغداي ئېگىزلىقىغا بېرىپ ماشىنا كۈتتۈم، بىردەمدىن كېيىن ھەبىبۇللاھ ھوشۇر بىلەن ئەنۋەر قادىر كەلدى، ئۇلارغىمۇ مۇشۇ يەردە ماشىنا كۈتۈشكە تاپشۇرۇق بېرىلگەن ئىكەن. سائەت سەككىزگە يېقىنلاشقاندا، شەھەر تەرەپتىن بىر قانچە ماشىنا ئاتۇش تەرەپكە ماڭغىلى تۇردى، ئالدىدا ئۈچ ھەربىي جىپ ماشىنا ماڭدى. كەينىدىن 30 دىن ئارتۇق ھەربىي ئۈستى ئوچۇق ماشىنا ماڭدى، ئۇ ماشىنىنىڭ ئىچىدە تولۇق قوراللارغا ھەربىيلەر قوراللىرىنى قۇچاقلاپ كېتىۋاتاتتى. ئەڭ ئاخىرىدا ئىككى چوڭ ماشىنا ماڭدى، ئاخىرقى ئىككى ماشىنىنىڭ قانداقتۇر تۇرخۇنى، دەرزىلىرى بار ئىدى، بىز ئۇنى ھەربىيلەرنىڭ تاماق ئېتىدىغان، ئاشخانا ماشىنىسى ئىكەن دەپ پەرەز قىلدۇق. ئۇلارنىڭ نەگە بارىدىغانلىقىنى تەھلىل قىلىپ، گەپ تەكشۈپ قالدۇق، ئەنۋەر بىلەن ھەبىبۇللاھ دېدىكى، ئاشخام رادىئودا بىر خەۋەر ئاڭلىغان ئىدىم، خەۋەردە سوۋېت بىلەن خىتاي ئەسكەرلىرى ئارىسىدا تورغاتتا ئازراق توقۇنۇش بولۇپ قالغانلىقىنى ئېيتىۋاتاتتى، بەلكىم بۇلار شۇ يەرگە قاراپ ماڭغان چېغى دېدى. ئۇزۇن ئۆتمەي يەنە بىر ماشىنا كەلدى، قولۇمدىكى يېشىل چىراغ نۇرى بىلەن پارول بەرسەم، توغرا جاۋاب قايتۇردى، ئۇ بىزنىڭ ماشىنىمىز ئىكەن. بىز دەرھال ئېگىزلىقتىن چۈشۈپ ماشىنىنىڭ يېنىغا باردۇق. ماشىنىنىڭ ئۈستى بىنەزىر پالاس بىلەن چۆگەلگەن ئىكەن، ماشىنىنىڭ كەينىگە ئۆتۈشۈمىزنى ئېيتتى. رىشات ماشىنىدىن چۈشۈپ بىزنى ماشىنىغا چىقىرىپ ئۆزى قىپ قالدى، ماشىنىنىڭ ئىچىدە لىق ئادەم بار ئىدى، ئۇلارنىڭ بىرسىنىڭ يەنە ئادەم چېقتى، دېگەن سۆزىنى ئاڭلىدۇق، ماشىنا ئۇچقاندەك يۈرۈپ كەتتى. ئىككى سائەتتىن كۆپرەك يول ماڭغاندىن كېيىن، بىر يەرگە كېلىپ توختىدى، ھەممىمىزنى ماشىنىدىن چۈشۈشكە بۇيرىدى، ماشىنىدىن چۈشتۇق، ئېغىر نەرسىلىكلارنى ئالماي، بۇ يەردە كۈتۈپ تۇرۇڭلا، بىز ھازىر قايتىپ كېلىمىز دەپ ماشىنا يۈرۈپ كەتتى، ئاۋازىدىن خەيرۇللاھ ئىكەنلىكىنى ھېس قىلدىم، «بىز ماشىنىدىن چۈشۈپ، يولدا تۇرساق بولمايدۇ، تاغ تەرەپكە ماڭايلى» دەپ بىزنى بىرسى ئېلىپ ماڭدى. ئۇ كىشىنىڭ كەينىدىن ئەگىشىپ ماڭدۇق. تاغ قاپتېلىدىن ئېگىزلىككە قاراپ ماڭدۇق. تاغنىڭ ئىچىگە كىرگەندىن كېيىن، بولدى مۇشۇ يەردە ئۇلارنى كۈتەيلى دەپ ماشىنىنى ساقلاپ تۇردۇق. مەن ئۇلارنىڭ كىملىرى ئىكەنلىكىنى قاراڭغۇدا پەرق ئېتەلمىگەن ئىدىم. ماشىنىنى ئۇزۇن كۈتتۇق، ماشىنا قايتىپ كەلمىدى، بىردەمدىن كېيىن سۇغۇنچازا تەرەپتە ئوقنىڭ ۋاراقشىغان ئاۋازى ئاڭلانغاندەك بولدى، ئوق ئاۋازى بارا - بارا كۈچەيدى، بىزنىڭكىلەر تەشۈشكە چۈشتى، ئاپلا يامان بولدى، ئۇلار دۈشمەنگە ئۇچراپ قالدى بولغاي، دېيىشتى. بىزنى دەرھال تاغنىڭ دالدىسىغا ئۆتۈپ يوشۇرۇڭلا دەپ بۇيرۇق قىلدى. بىز تاغنىڭ چوڭ - كىچىك تاش دالدىسىدا ئۆزىمىزنى دالدىغا ئېلىپ كېچىدە ھېچ نېمىنى كۆرمەي ئۆلتۈردۇق. ئۇخلاپ قېلىشقا قەتئى بولمايدۇ، سەگەك تۇرۇڭلا دېدى، بىرسى.

كېچىچە بىر - بىرىمىز بىلەن سەن - پەن دېيىشمەي بورۇقتۇرما ھالەتتە تاڭنى ئاتقۇردۇق، ھېلىغىچە ھېچ قانداق خەۋەر يوق ئىدى. ئۇلار غايىپ بولدى. تاڭ يورۇپ بىر - بىرىمىزنى تونۇغاندىن كېيىن ئۆز ئارا سالام بېرىشتۇق، مەن ئاخۇنوپقا قاراپ ئۇزۇن تۇرۇپ قالدىم، ئۆز ئىچىمدە، بۇ ئادەمنىڭ ھېچ نېمىدىن قىسلىچىلىقى يوق، توققۇزى تەل، يەيدىغىنى بار، كىيىدىغىنى بار، ئولتۇرسا ماشىنىسى بار، مائاشى ئۈستۈن، چىرايلىق قىز - ئوغۇل پەرزەنتلىرى بار، بىز ئۇنىڭغا قارىغاندا ھېچ قانچە ئادەم ئەمەس، بۇ ئادەم پەقەت دىنىم، مىللىتىم، ۋەتىنىم دەپ مۇشۇ يولغا ئاتلىنىۋاتىدۇ ھە! دەپ ئۆزۈمدىن ئۆزۈمگە مەدەت ۋە روھ بېرەتتىم. ئاخۇنوپنىڭ كۆزى بىر سەبى بالغا چۈشتى. ئۇ ناھايىتى كىچىك 16 - 17 ياشلاردىكى بالا ئىدى، ئۇنىڭدىن: «سېنى بۇ يەرگە كىم ئېلىپ چىقتى؟ دەپ سورىشىغا، مېنى ۋىزىدانىم ئېلىپ چىقتى. مېنىڭ دادامنى خىتايلار تۇتۇپ كەتتى، مەن ئۇنىڭ ئىنتىقامىنى ئالمايمەن!» دەپ بېشىنى چالۋاقاپ

قانداقتۇر ئۆز كۆڭلىدە مېنى ئۇلار تېخى ياراتمايۋاتىدۇ، خەپ توختاپ تۇر، كارامىتىمنى بىر كۆرسەتمىسەم دېگەندەك قىلىپ ھەممىگە تەڭ نەزەر سالاتتى. ئۇ بالا قەشقەر ۋىلايىتىگە ۋالى بولغان، ئابدۇرەھىم پەتەك دېگەن كىشىنىڭ بالىسى ئىكەن، ئۇنىڭ دادىسىنى 18 - ئاۋغۇست كېچىسى دۈشمەنلەر تۇتقاندا نەخ مەيداندا بار ئىكەن، ئۇ دادىسىنىڭ ئىنتىقامىنى ئېلىش ئۈچۈن بۇ مۈشكۈل سەپەرگە ئاتلىنىپ چىققان ئىكەن، بىز بىر - بىرىمىز بىلەن دەسلەپكى قەدەمدە تونۇشتۇق، ئەمما ئارتۇق پاراڭلاشمىدۇق، مېنىڭ كۆرۈم ئاۋنوپىننىڭ بىلىدىكى گۇڭئەن تاپانچىغا چۈشتى، تاپانچىنىڭ قېيىغا بەش تال ئوق ئايرىم قىستۇرۇلغان ئىدى، بىر تال ئوق ئانايتەن بىر ھاۋا رەڭ لاتىغا ئورۇلۇپ تاپانچىنىڭ قېيىنىڭ سىرتىدىكى ئوققا قىستۇرۇلغان ئىدى، بەش پاي ئوقنىڭ ئىچىدە بۇ بىر تال ئوق باشقىچە بىلىنىپ تۇراتتى. مەن ئاۋنوپتىن: «تاپانچىلىرىدا بەش تال ئوق بار ئىكەن، ئاۋۇ بىر تال ئوق ئانايتەن بىر رەڭلىك لاتىنىڭ ئىچىگە ئورۇلۇپ ئوققا قىستۇرۇلۇپتۇ، ئۇنىڭ مەنىسى نېمە؟» دەپ سورىسام: «بۇ ئورۇش. ئورۇشتا يېڭىش - يېڭىلىش دائىم بولۇپ تۇرىدۇ، ئەگەر دۈشمەن قولغا تىرىك چۈشۈپ قالساڭ، ئۇنىڭ قولغا تىرىك چۈشكەندىن كۆرە ئۆرۈڭگە ئۆزۈڭ تەدبىر قوللانساڭ، ھەممە ئىشتىن بىر يوللا خالىي بولسەن» دېگەن ئىدى. ھەممىنىڭ كۆڭلى ئاخشام كېتىپ قايتىپ كەلمىگەن ماشىنىدا ئىدى، ئاۋنوپنىڭ بۇ سۆزىنى مېنىڭ يېنىمدا ئولتۇرغان بىر قانچە كىشىلا ئاڭلىدى، قالغانلىرى ھەممىسى ئۆزىنىڭ خىيالى بىلەن ئىدى.

يولدىن كېتىۋاتقان ماشىنىلارنىڭ قارىسى كۆرۈشكە باشلىدى، ئوسمانجان بىلەن ئاۋنوپ دۇرۇندا يولغا ئۆز مەي قاراپ تۇراتتى، ئۇلارنىڭ ئۆز ئارا پاراڭلىشىپ: «ئۇلارنى تۇتقان ئىكەن. ھازىر ماشىنىغا بېسىپ ئېلىپ كېتىپ باردۇ، بىز دەرھال بۇ يەردىن ماڭايلى» دەپ، يولچىنىڭ يول باشلىشىنى كۈتۈپ تۇرىشىمىزغا، بىرسى «كەلدى، ئۇلار قايتىپ كەلدى» دېگەن ئاۋازى ئاڭلاندى، راست دېگەندەك بىز تەرەپكە قاراپ كېلىۋاتقان ئۈچ ئادەمنىڭ قارىسى كۆرۈندى، ئۇلارنىڭ قولىدا پارقراۋاتقان قورال بار ئىدى، كۈن نۇرىدا يىراقتىن قوراللىرىنىڭ شولىسى بىز تەرەپكە ئاندا - ساندا چۈشۈپ تۇراتتى، دۇرۇننى قولغا ئالغان ئاقساقال خەيرۇللاھ قايتىپ كېلىۋاتىدۇ، دېدى، ئۇلار بارا - بارا يېقىنلاشتى. خەيرۇللاھ، مەجىت سىلىڭ، مەريەملەر بىللە كېلىۋاتاتتى، ئۇنىڭ كەينىدىن بىرسىنىڭ سىماسى كۆرۈندى، ئەمما ئېنىق كۆرگىلى بولمايتتى، ئۇمۇ يېقىنلاشتى، مەن تونىمىغان بىرسى كالتە كۇسار بىلەنلا كېلىۋاتاتتى، ھەممە ھەيران بولۇپ، بىر - بىرىگە قاراپ قېلىشتى. ئۇ ماشىنىنىڭ شوبۇرى يولۋاس ھەسەن ئىكەن، مەن ئۇنى زادى تونۇمايتتىم ھەم كۆرمىگەنكەنەن، ئۇلار كەلگەندىن كېيىن بولغان ئەھۋالنى سۆزلەپ بەردى.

— ئۇلار ماشىنا بىلەن سۇغۇنچازىغا كەلگەندە بىر توپ ئەسكەرلەر چىقىپ سىلەر نەگە بارىسىلەر؟ دەپ سوراپتۇ، بىز ئۇچەنفاڭزىغا (ئوتۇن كولايدىغان يەر ئىسمى) ئوتۇنغا كېتىۋاتىمىز.
— نەنىڭ ماشىنىسى بۇ؟

— قەشقەر ۋىلايەتلىك يول ئاسراش ئۇچاستىكىسىنىڭ ماشىنىسى، بۇ ئادەم بىزنىڭ ئىدارىنىڭ ھەربىي ۋەكىلى، دەپ ماشىنىدا ئولتۇرغان ۋىلايەتلىك سەنئەت ئۆمىكىنىڭ تەمبۇرچىسى خالىقھاجىنى كۆرسىتىپتۇ، خالىقھاجى سەنئەت ئۆمىكىنىڭ سەھنىدە كىيىدىغان ھەربىي كىيىمنى كىيىپ ماشىنىدا ئولتۇرغان ئىكەن.

— «سىلەر ھازىر يولغا ماڭماي تۇرۇڭلا، بىز ئۇ تەرەپتىن كېلىۋاتقان بىر توپ كىشىلەر بار، شۇلارنى بىر تەرەپ قىلىپ بولغاندىن كېيىن ئاندىن مېڭىڭلار» دېيىشىگە، مارالبېشى تەرەپتىن مۇھەممەد ئىمىن قادىرنىڭ ماشىنىسى كېلىپ قايتۇ، بۇ سوئال سورىغان خىتاي ئەسكەرلەر، ئالمان تالمان مۇھەممەد ئىمىن قادىرنىڭ ماشىنىسى تەرەپكە كېتىپتۇ، ھەممە يەر قارا چۈملىدەك ئەسكەر بىلەن توشۇپ كەتكەن ئىكەن، خەيرۇللاھ بىلەن مەجىت دەرھال ماشىنىدىن چۈشۈپ تاغ تەرەپكە قېچىپتۇ، يولۋاس ماشىنىنى توختىتىپ، ماشىنىدىن چۈشەي دېيىشىگە، ھېلىقى كاساپەتلەر تەكرار كېلىپ، ماشىنىنىڭ ئۈستىگە چىقىپ ئۆيەر بۇيەرنى كۈچلىغىلى تۇرۇپتۇ. ئاپلا ئىش چاتاق دەپتۇ - دە، يولۋاس دەرھال ھەممە كىيىمنى سېلىپ، قىپالگاچ بولۇپ، ئەسكەرلەرنىڭ ئارىسىدىن ئۆمۈلەپ مېڭىپ چىقىپ كېتىپتۇ، كېچىسى كىيىمنى سېلىۋىتىپ يول ماڭسا ياۋاي ھايۋانلارمۇ چىقىلمايدىكەن ھەم ئادەمنى ئادەم پەرق ئېتەلمەيدىكەن، بۇ ھېكايىنى سۆزلەپ بەرگەندە يولۋاسنىڭ زىرەكلىكىگە ھەممىمىز ئاپىرىن ئوقىغان ئىدۇق.

خالقهاجىنى ئۇزۇن كۈتتۈق. ئۇ كەلمىدى، شۇنىڭ بىلەن ئىزچى باشلىغان يول بىلەن قارا جۈل تەرەپكە يول ئالدۇق. بىز ئاشۇ كۈنلەردە — قوراللىق قوزغىلاڭغا جىددى تۇتۇش قىلمىۋاتقان كۈنلەردە — بىزگە خوشنا بولغان ئاقتۇ ناھىيىسىدە ۋە باشقا ناھىيىلەردىمۇ ئارقا — ئارقىدىن قوراللىق ھەرىكەت سادىر بولغان ئىدى. كېيىن ئىگەللىشىمىزچە، 8 - ئاينىڭ 16 - كۈنى بارىن يېزىسىدىكى ئىزىز ئوسمان دېگەن ئەزىمەت بەش يۈزدەك كىشى بىلەن ئاقتۇ ناھىيىلىك قوراللىق بۆلۈمنىڭ قوراللىرىنى بۇلاپ، بارىن يېزىسىدا ناھايىتى چوڭ تەۋرىنىش ھاسىل قىلغان ئىكەن. ئۇنىڭ كەينىدىنلا يەنە بارىن يېزىلىق ھۆكۈمەتنىڭ باشلىقى مۇھەممەد ئىسامۇ نەچچە مىڭلىغان كىشىلەرنى ھەرىكەتلەندۈرۈپ، ئاقتۇ ناھىيىسىنىڭ قالدۇق قوراللىرىنى يىغىشتۇرۇپ، ئاتالمىش «20 - ئاۋغۇست» ۋەقەسىنى قوزغاپ ئاقتۇ ۋە پۈتۈن بارىن يېزىسىدا بىر مەزگىل يېڭىچە ھۆكۈمەت قۇرغان ئىدى. خىتايلارنىڭ قاچ - قاچ ھەرىكىتى شۇ ۋاقىتتا بارىندىن باشلانغان ئىدى.

ئەمدى گەپنى مەكتىتىن كېلىۋاتقان زەرەپشان پولكىدىن باشلايمەن.

ئاخۇنوپنىڭ بۇيرۇقىنى ئېلىپ بارغان ئالاقچى - مەجىتنىڭ 1 - قول ياردەمچىسى مۇھەممەد ئىمىن قاراقاش ئىكەن، ئۇنىڭ ئىككى قېشى قاپقارا بولغانلىقتىن ئۇنىڭ لەقىمىمۇ قاراقاش ئىدى. ئۇنى قەشقەر خەلقىنىڭ شۇ زاماندا تونۇمايدىغىنى يوق ئىدى، ئۇ جامائەتچىلىككە تونۇلغا شەخس ئىدى. مەخپى بۇيرۇقنى تاپشۇرۇپ ئالغان مايور مۇھەممەد ئىمىن قادىر، قول ئاستىدىكى ئىشەنچلىك كىشىلەرگە بۇيرۇق بېرىپ 21 - كۈنى ئەتىگەن سائەت ئالتىدىن بۇرۇن ئىسانىڭ ئاۋۇتىغا (مارالبېشىنىڭ ئاۋات گۆڭشىسى) بېرىپ، قاخشال 1 - دادۇيدىكى ئېچىققا توپلىنىڭلا، دەيدۇ، ئەسكەرلەر بىردىن - بىردىن قوراللىرىنى ئېلىپ يوشۇرۇن يوللار بىلەن كېچىلەپ مېڭىپ قاخشال 1 - دادۇيگە توپلىشىدۇ، بەزىلىرى ئۈستۈنكى قاخشالغا كېلىدۇ، بەزىلىرى تۆۋەنكى قاخشالغا كېلىدۇ. مۇھەممەد ئىمىن قادىرنىڭ ئەسكەرلىرىنىڭ مەخپى كېلىشى ۋە مۇھەممەد ئىمىن قادىرنىڭ ئەسكەرلىرىگە مەخپى يوليورۇق بېرىشنىڭ سەۋەبلىرى، «مەكتىتنىڭ مۇقىملىقىنى ئەسلىگە كەلتۈرىمىز، مەكتى ئىنقىلابىي كومىتېت قۇرىمىز» دەپ، شىنجاڭ ھەربىي رايونىنىڭ سىياسى كومىسسارى ساۋدانوپ باشچىلىقىدىكى ھەربىي خىزمەت گۇرۇپپىسى مەكتى ناھىيىسىگە كېلىپ، قوراللارنى تاپشۇرۇڭلا، چوڭ بىرلىشىشنى ئىشقا ئاشۇرۇپ، مەكتىتە ئىنقىلابىي كومىتېت قۇرىمىز دەپ، داۋراڭ سېلىۋاتقان پەيت ئىدى.

بىر كۈنى ساۋدانوپ بىر تۈركۈم ئەسكەرلىرىنى باشلاپ ئۇلارنىڭ ھىمايىسىدە تراكتۇر پونكىتىغا كېلىپ يەنە مۇھەممەد ئىمىن قادىرغا قورال - ياراغ تاپشۇرۇش ھەققىدە خىزمەت ئىشلەپ، 23 - ئىيۇل مەركەزنىڭ قورال تاپشۇرۇش ھەققىدىكى يوليورۇقىنى سۆزلەپتۇ. نەخ مەيداندا روزى ھېكىمدىن باشقا يەنە بىر نەچچە يىلەن بار ئىكەن. دەسلەپتە مۇھەممەد ئىمىن قادىر ياخشى تەلەپپۇزدا:

قورالنى تاپشۇرايلى، ئالدى بىلەن ئاۋۇ خىتايلار تاپشۇرسۇن، ئاندىن بىز تاپشۇرايلى، بىزنى قورال ئېلىشقا مەجبۇرلىغانلار دەل ئاشۇ ئاققۇن خىتايلار! ئۇلار بىزنىڭ نۇرغۇن بىگۇناھ ئادەملىرىمىزنى ئۆلتۈردى. ئۇلار قورال تاپشۇرماستىن بۇرۇن ھەرگىز بىز قورال تاپشۇرالمىمىز، دەپتۇ.

ساۋدانوپ ئاچچىقلىنىپ سەن خەنزۇ يولداشلارنى خىتاي دېدىڭ، دەپ ئۇنىڭغا پويوزا قىپتۇ. ساۋدانوپنىڭ گېپى ھا كەلگەن مۇھەممەد ئىمىن قادىر دەرھال بىلىدىكى قورالنى ئېلىپ ساۋدانوپنىڭ چېكىسىگە تەڭلەپ تۇرۇپ سەن مۇناپىقنى ئاتىمەن دەپ تەمشەلگەندە، يېنىدىكى روزى ھېكىم:

— ۋاي! جېنىم ئۇكام ئۇنداق قىلما! مېنىڭ يۈزۈمنى قىل دەپ، مۇھەممەد ئىمىن قادىرنىڭ ئارقىسىدىن كېلىپ قۇچاڭلاپ تۇتۇۋاپتۇ. پۇرسەتنى غەنىمەت بىلگەن ساۋدانوپ دەرھال قۇيرۇقىنى قىسىپ تراكتۇر پونكىتىدىن ئايرىلىپتۇ. شۇ كەتكەن پېتى ئىككىنچىلەپ تراكتۇر پونكىتىغا كىرمەيدىغان بوپتۇ.

مۇھەممەد ئىمىن قادىر قاخشال 1 - دادۇيگە توپلانغان 45 ئەسكەرنى ئېلىپ، يولدا كېلىۋاتقان يەنە نۇرغۇن ئەسكەرنى ساقلاشقا تاقەت قىلالماي، ئۇلارنى ساقلىماي، ۋاقىت قوغلىشىپ، كەچ سائەت 11 دە سۇغۇنچازىغا يېتىپ بېرىش مەقسىتىدە چوڭ يولغا چىقىدۇ، يولدا كېلىۋاتقان يەكەن كاجۇڭنىڭ شوپۇرى سەمەتنىڭ ماشىنىسىنى توسۇپ،

ماشىنىدىكى يۈك تاقلارنى چۈشۈرۈۋېتىپ، ماشىنىنى مارالبېشىغا قارىتىپ ھەيدىتىدۇ، ئۇلار ھاشادىن قايتقان دېھقان سۈپىتىدە كىيىملەرنى كىيىشىپ، قوراللىرىنى تاغغا قاچىلاپ، ئاستىغا باسقۇچ ئورۇندۇق قىلىپ، ئۈستىدە ئولتۇرۇپ مېڭىشىدۇ، ماشىنا ئاقساق مارالغا كېلىدۇ، ئۇلار ماشىنىدىن چۈشۈپ تاماق يەيدۇ، بىر بۆلۈك ئەسكەرلەر تەرتىپسىزلىك قىلىپ، بىگىتۈەننىڭ مەلۇم بىر قورۇسىغا كىرىپ ئۈيەردىكى ئازغىنا قورال بىلەن ھەربىي كىيىم كىچەكلەرنى ئېلىپ چىقىدۇ.

ئەتىسى چۈش ۋاقتى بولغاندا، مەكتەپ تىراكتور پونكىتىدىكى بىر توپ كىشىلەرنىڭ قوراللىق غايىپ بولغانلىقى سېزىلىدۇ، مۇھەممەد ئىمىن قانداقلىقى غايىپ بولغانلىقى سېزىلگەندىن كېيىن، پۈتۈن سەپ بويىچە خىتاي ئارمىيەسى مۇھەممەد ئىمىن قانداقلىقىنى سۈرۈشتىسىنى قىلىدۇ. ساۋدانوپ شىنجاڭ ھەربىي رايونىغا تېلېفون قىلىدۇ، جەنۇبىي شىنجاڭ ھەربىي رايونىغا تېلېفون قىلىدۇ، تەرەپ - تەرەپتىن ئىز - دېرىكىنى قىلىشقا باشلايدۇ، مۇھەممەد ئىمىن قانداقلىقى ماشىنىسى سېرىق بويىغا كەلگەندە، بازارغا چىققان دېھقانلار مۇھەممەد ئىمىن قانداقلىقى تونۇپ قالىدۇ، شۇنىڭ بىلەن مۇھەممەد ئىمىن قانداقلىقى سىلىڭ كەپتۈ دەپ، پۈتۈن يول بويى سەپ - سەپ بولۇپ، ياشسۇن مۇھەممەد ئىمىن قانداقلىقى دەپ شۇئار توۋلايدۇ، كىشىلەر ئۆزىنىڭ ئەزىز مېھمىنى ۋە شەپقەتچىسىگە ئاتىغان سوۋغىلىرىنى ئېلىپ كېلىپ بېرىشكە باشلايدۇ. ماشىنىدىكى بىر قىسىم جەڭچىلەر، ئۇدۇل سېرىق بويى دوختورخانىسىغا كىرىپ، دوختورخانىدىن مورفۇلنى ئىزدەپ، بىر نەچچە قۇتا مورفۇلنى (بىر رېۋايەتتە بىر نەچچە يېشىك) نى ئېلىپ ماشىنىنىڭ يېنىغا كېلىدۇ، ماشىنىنىڭ ئەتراپى بىردەمدىلا ئادەم دېڭىزىغا چۈمۈلۈپ كېتىدۇ. ماشىنا يولنى كېسىپ دەرھال يولغا چىقىدۇ.

مورفۇلنى ئالغاچ كېلىشىنى س س ر دىن كەلگەن ھەربىي دوختور ئەھمەتجان مۇھەممەد ئىمىن قاراقاشقا ئاتايتەن تاپىلغان ئىكەن. مورفۇلنى مەس قىلغۇچى بىرخىل ئوكۇل ئىكەن، ئۇرۇشتا ئوق تەككەن كىشىلەرگە بىر تال ئۇرسا ئاغرىق ئازابىدىن بىر مەزگىل خالىي بولىدىغان دورا ئىكەن.

ماشىنا يولغا چىقىشى بىلەن، مۇھەممەد ئىمىن قانداقلىقىنى مارالبېشى تەرەپكە قاراپ ماڭغانلىقىنى، ئۇلارنىڭ ئىز - دېرىكىنى قىلىۋاتقان كىشىلەر تەرىپىدىن جەنۇبىي شىنجاڭ ھەربىي رايونىغا خەۋەر قىلىنىدۇ، جەنۇبىي شىنجاڭ ھەربىي رايونى شىنجاڭ ھەربىي رايونىغا خەۋەر قىلىدۇ، شىنجاڭ ھەربىي رايونىنىڭ بۇيرۇقىغا ئاساسەن، يول بويىدىكى مارالبېشىنىڭ شامال دېگەن يېرىدىكى ھەربىي رايوننىڭ ھاۋا ئارمىيە رادار پونكىتى ماشىنىنىڭ كېلىشىنى كۈتۈپ ساقلاپ تۇرىدۇ ۋە ماشىنا كەلگەندىن كېيىن قايسى يۆنىلىشكە ماڭدىغانلىقىنى بىلىش ئۈچۈن پۇرچاق كىيىم كىيگەن بىر خىتاي تىراكتورغا ئازغىنا مال بېسىپ، ماشىنىنىڭ كەينىدىن تاپ بېسىپ قوغلاپ ماڭىدۇ، ماشىنا مارالبېشىغا كەلگەندە مارالبېشىدىكىلەرنىڭ كاتتىبېشى، تەشكىلات باشلىقى ئىمىن گۈيخۇا دېگەن قوراللىق ئالدىنى توسماقچى بولغاندا، مارالبېشى ھەربىي دائىرىلىرى يول قويمايدۇ. ماشىنا سانساكودىن قەشقەر يۆنىلىشىگە قاراپ ماڭغاندىن كېيىن، شىنجاڭ ھەربىي رايونىغا مەلۇم قىلىدۇ، شىنجاڭ ھەربىي رايونىنىڭ بۇيرۇقىغا بىنائەن تىراكتورچى كەينىگە بۇرۇلۇپ قايتىپ كېتىدۇ. يول ئارىلىقىنى ھېسابلىغان ھەربىي رايون باشلىقلىرى سۇغۇنچازىدا يول توسۇپ ئۇلارنى قەشقەر شەھىرىگە كىرگۈزمەسلىك ئۈچۈن جەنۇبىي شىنجاڭ ھەربىي رايونىغا بۇيرۇق قىلىپ سۇغۇنچازىدا يول توسۇشقا بىر پۈتكۈن ئەسكەر چىقىرىدۇ، (بىز بۇ مەلۇماتنى بىر قانچە يىلدىن كېيىن تۈرمىدىكى ۋاقتىمىزدا شۇ ۋاقىتتا، شۇ ئۇرۇشقا قاتناشقان بىر ھەربىي ئەمەلدارنىڭ باشقىلارغا دەپ بەرگەنلىكىدىن ئاڭلىغان ئىدۇق.)

مۇھەممەد ئىمىن قانداقلىقىنى سۇغۇنچازىغا كەلگەندە، بىر توپ ئەسكەرلەر ماشىنىنى توسۇپ، تەكشۈرۈش ئېلىپ بارىدۇ. توسقان ماشىنىنىڭ ھەممىسى ئۈستى تەرىپى بىنەزىن پالاس بىلەن قاپلانغان ماشىنىلار ئىكەن، ماشىنىنىڭ ئىچىدە تولۇق قوراللارنىڭ خىتاي ئەسكەرلىرى بار ئىكەن. يولنىڭ ئىككى قاسنىقىدىمۇ قاتار - قاتار تىزىلغان ماشىنىلار تۇرغان ئىكەن. بىر ماشىنا يولنىڭ قاپ ئوتتۇرىسىدا توختىتىلىپ ماشىنىنىڭ چاقىنى چىقىرىپ رېمونت قىلىۋاتقان ئىكەن. مۇھەممەد ئىمىن قانداقلىقى ماشىنىدىن بېشىنى چىقىرىپ ئەتراپقا بىر قاراپ ماشىنىنى ھەيدە دەپ يولغا راۋان بوپتۇ. ماشىنا خېلى مېڭىپ يېرىم يولغا كەلگەندە تەرەپ - تەرەپتىن ماشىنىدىكى خىتايلار چۈشۈپ

مۇھەممەد ئىمىن قادىرنىڭ ئەسكەرلىرىنى ماشىنىدىن چۈشۈشكە بۇيرۇق بېرىپتۇ ھەمدە باشقا ماشىنىلاردىكى خىتاي ئەسكەرلىرىمۇ ئۈستىدىكى بىنەزىن پالاسىنى قايرىۋېتىپ قوراللىرىنى بەتلەپ «قورال تاپشۇر! قورال تاپشۇر! قورال تاپشۇر!» ئۆلتۈرمەيمىز!» دەپ، سىياسەت سۆزلەپتۇ. مۇھەممەد ئىمىن قادىر يېنىدىن قورالنى چىقىرىپ ئاسمانغا قارىتىپ ئوق ئۈزۈپ ماشىنىدا ئۇخلاۋاتقان ئەسكەرلەرنى ئويغىنىشقا بۇيرۇق بېرىپ ئۇرۇشقا قۇماندانلىق قىپتۇ. ئەمما پۈتۈن قوراللار ماشىنىنىڭ ئاستىدا ھاشادىن قايتقان كىشىلەردەك باستۇرۇلۇپ قالغاچقا چىقىرىشقا ئۈلگۈرمەپتۇ. ئۇخلىمىغان بىر قىسىم ئەسكەرلەر قوراللىرىنى چىقىرىپ ئوق ئۈزۈپتۇ - يۇ، لېكىن دۈشمەن تەييارلىقى كۈچلۈك بولغانلىقى ئۈچۈن ئۈنۈم بەرمەپتۇ - دە، ئەلەمگە چىدىمىغان بۇ ئەزىمەتلەر شۇنار توۋلاپ، ئامالسىزلىقتىن بىر مەزگىل ئۇرۇشمۇ قىپتۇ، دۈشمەننىڭ ئادىمى ھەددى - ھېساپسىز جىق، ئۇنىڭ ئۈستىگە تۇيۇقسىز توسالغۇغا دۇچ كەلگەنلىكتىن بىر ئامال قىلالماي بىر نەچچە ئادەمنىڭ يارىدار بولۇشى بىلەن ئەسەرگە چۈشۈپ قاپتۇ.

بىز ئاخۇنوپ بار ماشىنىدىكىلەر ماشىنىدىن ئايرىلىپ، پىيادە تاغ يولى بىلەن قارارگاھقا قاراپ مېڭىۋاتاتتۇق، كۈن بەك ئىسسىق ئىدى، يەيدىغان، ئىچىدىغان نەرسىلەرنىڭ ھەممىسىنى «ماشىنا ھازىر قايتىپ كېلىدۇ، ئېغىر نەرسىلەرنى ماشىنىدىن ئالماڭلار» دېگەن بۇيرۇق بىلەن ھەممە نەرسىمىزنى ماشىنىدا قالدۇرغان ئىكەنمىز. تاغ جىلغىسىغا كەلگەندە، خەيرۇللاھ ئادەملەرنى ساناپ 25 ئادەمنىڭ بارلىقىنى بىلىپ، بىر - بىرلەپ كۆزدىن كەچۈرگەندىن كېيىن، ئىككى گورۇپپىغا ئايرىدى، 1 - گورۇپپىغا مېنى باشلىق قىلىپ، قوشۇمچە قۇماندانلىق شتابىنى قوغداش ۋەزىپىسىنى ئۆتەيدۇ، دەپ ئېلان قىلدى.

2 - گورۇپپىغا مۇھەممەد ئىمىن دېگەن غۇلجىدىن جەنۇپقا چىكىنىپ كەلگەن بىر ياش يىگىتنى باشلىق قىلدى. مېجىت سىلىڭنى ئۇنىڭ خىزمىتىگە ياردەملىشىدۇ، دەپ بىكىتتى. بىز يېڭى ۋەزىپىنى تاپشۇرۇپ ئالغاندىن كېيىن، يولنى داۋاملاشتۇردۇق. يېرىم كېچىدىن ئاشقان ۋاقىت ئىدى، يول ئۈستىدە بىر يولۇچى بىزگە يولۇقۇپ قالدى. ھەيران قالدۇق، بىز ماڭغان يولدا ئوۋچىدىن باشقا كىشى ئاسانلىقچە ماڭمايتتى.

باشلىق ئۇنىڭدىن بىر نېمىلەرنى سورىدى، ئۇنىڭ بىلەن ئۇزاق سۆزلەشكەندىن كېيىن، ئۇنى ماڭا تاپشۇرۇپ «ياخشىراق قارا!» دەپ جىكىلدى، مەن يول بويى ئۇنى قېچىپ كېتىپ بىزگە ئاۋازچىلىق تېپىپ بەرمىسۇن دەپ، گەپكە سېلىپ باقتىم. ئۇ بىزنىڭ قوراللىق ئىكەنلىكىمىزنى، بىزنىڭ ھەرىكەتلىرىمىزدىن، سىرلىق بىر ئىنسانلار ئىكەنلىكىنى ھېس قىلىپ، گەپنىڭ پوسكاللىسىنى ئوچۇقلا ئۆزى ئېيتتى. «مەن ئىزدەپ يۈرگەن ئادەم دەل سىلەر ئەكەنسىلەر. مەن ھەركۈنى ۋەتەن قۇتقۇزۇش رادىئوسىنى ئاڭلايمەن. ئۇ رادىئودا بىزنى ئىزدەپسەڭلار، تىيانشان تېغىنىڭ باغرىدىن ئىزدەڭلار، پامىر ئېتىكىدىن ئىزدەڭلار، دۈشمەنگە ئەجەللىك زەربە بېرىدىغان شەرقىي تۈركىستان قوشۇنىدىن ئىزدەڭلار، دەيتتى، مەن تۈنۈگۈن سىلەرنى چۈشەپ قاپتىكەنمەن، شۇڭا مۇشۇ يول بىلەن سىلەرنى ئىزدەپ تاپاي دەپ ماڭغان ئىدىم» دېدى، مەن كۈلۈپ كەتتىم. راس دەيسەن يىگىت سەن نېمە ئىش قىلالەيسەن؟ دېسەم، ئۇ ئەترەتتە خەلق ئەسكىرى بولغان ئىكەن، قورال ئاتالايدىكەن. بۇ يىل ئەسكەرلىككە تىزىملىتىپ، ئىمتىھان بەرسەم، سېنىڭ ئاكاڭ بۇرۇق ئۇنسۇر دەپ ئەسكەرلىككە ئالمىغانلىقىنى ئېيتتى بىزنىڭ قاراجۇلگە بارىدىغانلىقىمىزنى بىلگەندىن كېيىن، ئۇ بۇ يول بىلەن ماڭساڭلار، ئەتە چۈشتىن كېيىن بارسىلەر، بۇ ئۇزاق يول، مۇنداق ماڭساڭلار تاڭ ئېتىشتىن بۇرۇن قاراجۇلگە بارغىلى بولىدۇ، دەپ بىزنى باشلاپ يېقىن يول بىلەن قارا جۇلگە ئېلىپ كەلدى، يول بويى ئاخۇنوپنى يۈدۈپ ماڭغان ئىدى. چۈنكى ئاخۇنوپ دۈشمەننىڭ تۇتقۇنىدىن قاچقاندا ئېگىز تام سىرەجلەردىن سەكرەپ پۇتى قايرىلىپ زەخىلەنگەن ئىدى، بىز 21 - كۈنى ئۆيلىرىمىزدە تاماق يېگەنچە 48 سائەتتىن بېرى بىر نېمە يېمىگەن ھەم يازنىڭ قاتتىق ئىسسىقىدا ئۇسساپ، جانىمىمىز ئازلا قالغان ئىدى.

قارا جۇلدىكى جەڭ

1969 - يىلى 8 - ئاينىڭ 23 - كۈنى سۈبھى بىلەن قاراجۇل يېزىسىنىڭ كەڭرالى دەپ ئاتالغان يۇلغۇنزارلىقىغا كېلىپ چۈشتۇق.

بۇ يۇلغۇنزارلىقنىڭ بىر ئۇچى تاغ قاپتىلى بىلەن، قالغان ئۇچ تەرىپى قاراجۇلنىڭ كەڭرى كەتكەن يايلاقلىرى، ئېكىنزارلىقى بىلەن تۇتاشقان يەر ئىدى. بىز تۇرغان يەر بىلەن قاراجۇل يېزىلىق ھۆكۈمەت ئورۇنلاشقان جاي ئىككى كىلومىتىرغا يەتمەيتتى. سوۋېت چېگرىسى 50 كىلومىتىر دىن سەل ئاشاتتى. بۇ يەر بىزگە بەش قولىدەك ئايان ئىدى. ئەينى ۋاقىتتا بىزنىڭ رازۇتچىلىرىمىز بۇ يەرگە تەكرار كېلىپ يەر شەكلى ۋە يول مۇساپىسىنى ئىگەللەپ، بىزنى ئالدىن - ئالا خەۋەر لەندۈرگەن ئىدى.

بامدات نامىزىنى جېلىل قارىمىنىڭ ئىماملىقىدا ئوقۇپ، ناماز پەرزىنى ئادا قىلدۇق، شۇ كۈنى جېلىل قارىمىنىڭ ئوقىغان نامىزى ۋە قىلغان قۇرئان تىلاۋىتى ھېلىمۇ يادىمدا. نامازدىن كېيىن قىلغان دۇئاسى بىز ئىنسانلارنى ئەمەس، تاغ ۋە يۇلغۇنزارلىقنى لەرزىگە سالغان ئىدى. ھەممىمىز كۆز يېشى بىلەن ئاللاھتىن مەدەت تىلەپ، قارىمغا ئەگىشىپ ئۇزۇن - ئۇزۇن دۇئا قىلدۇق..... مەرھۇم جېلىل قارىم قاغىلىق ناھىيىسىدىن بولۇپ، بىر ئۆمۈر كوممۇنىستلارنىڭ تۇتقىنىدىن قېچىپ يۈرگەن مۇجاھىد، تەقۋادار مۇسۇلمان ئىدى، مەرھۇم خىتايىلار تەرىپىدىن قەتلى قىلىندى، بۇ ھەقتە كېيىن ئايرىم توختىلىمەن، ئىنشائاللاھ!

نامازدىن كېيىن پۈتۈن قوشۇندىكى جەڭچىلەر ھارغىنلىقتىن ئۆزىنى يۇلغۇنزارلىقنىڭ ئارىلىرىغا تاشلاپ شىرىن ئۇيقۇغا كەتكەن ئىدى. چۈنكى بىز 21 - كۈندىن تارتىپ بۇ كۈنگىچە يا تاماق يەپ يا ئۇخلاپ باقمىغان ئىدۇق. ئۇنىڭ ئۈستىگە يول ئۇزۇن، ھاۋا بەكلا ئىسسىق، سۇ يوق، ئۇسسۇزلۇق قاتارلىق قىيىنچىلىقلار بىزنى تازا قىيىنغان ئىدى. مەن، نىزامىدىن، ھەسەن قارى، توختىھاجى قاتارلىق سەپداشلىرىم بىلەن بىر يەردە يۇلغۇننى سۈندۈرۈپ سايىۋەن ياساپ كۈن نۇرىنى توسۇپ ئۇخلىغان ئىدۇق، بىزگە ئانچە ئۇزۇن بولمىغان بىر يەردە، بىزنىڭ ئۇدۇلىمىزدا ئاخۇنوپ بىلەن ئوسمانجانلار ئورۇن ھازىرلاپ، دەم ئېلىشقا ھازىرلىنىۋاتاتتى. ئارىمىزدا ئازغىنا ئۇزۇك بولۇپ، بىر - بىرىمىزنى كۆرۈپ تۇرۇش ئۈچۈن، قالغان جەڭچىلەر تەرەپ تەرەپكە بۆلىنىپ، ئىككى - ئۈچتىن بىر بولۇپ، دەم ئېلىشىۋاتاتتى. سائەت 10 بولغان ۋاقىت ئىدى، خەيرۇللاھ مېنى ئويغاتتى، مەن بەك تەسلىكتە كۆزۈمنى ئاچتىم. ھارغىنلىقىم تېخى يېشىلمىگەن، كۆزۈم ئۇيقۇدا ئىدى. مېنى ئۇياققا چاقىردى. بارسام ئاخۇنوپ، خەيرۇللاھ، مېجىت سىلىڭ، ئوسمانجانلار بار ئىكەن. بىز بەش كىشى ئىكەنمىز. خەيرۇللاھ جىددى بىر يىغىن ئېچىشنىڭ زۆرۈرىنى ھەققىدە توختىلىپ، قىلىدىغان ئىشلار ھەققىدە گەپ باشلىدى، مەن ئۇلارنىڭ گېپىنى باشتىن - ئاخىر دىققەت بىلەن ئاڭلىدىم. قىزغىن تالاش - تارتىش نەتىجىسىدە، ئوتتۇرىغا قويۇلغان پىكىرلەرنى خۇلاسە قىلغان ئاخۇنوپ مۇنداق قارار چىقاردى:

- 1 - گورۇپپا كەچ سائەت يەتتىدىن بۇرۇن قاراجۇل يېزىسىنى تامامەن ئۆز كونتروللىقىغا ئېلىش.
 - 2 - گورۇپپا مېجىت سىلىڭنىڭ قۇماندانلىقى بىلەن ياڭچاڭنى ئىگەللەپ (قاراجۇل يېزىسىنىڭ بىر ئات - ئۇلاغ پىرمىسى بار ئىدى)، ئاتلىق قوشۇن ھازىرلاپ، سوۋېت چېگرىسىغا بېرىپ، خىتاي ئەسكەرلىرىنى تازىلاپ، ئۇياقتىن كېلىدىغان «يۇرتى قايىتۇرۇش ئارمىيىسى» نى كۈتۈۋېلىش ئۈچۈن ئېچىق ئېچىش.
- خەيرۇللاھ سۆز تىكىستىنى ھازىرلاپ، كەچتە قاراجۇل يېزىسىنىڭ رادىئو ئۇزۇلىدا پۈتۈن دۇنياغا شەرقىي تۈركىستان خەلق قوراللىق كۈچلىرىنىڭ قاراجۇلنى تايانچى پونكىت قىلىپ ۋەتەننى قۇتقۇزۇش ئۇرۇشىغا ئۆتكەنلىكىنى، دۇنيادىكى ئادالەتپەرۋەر كۈچ ۋە تەشكىلاتلارنىڭ ياردەم قىلىشىنى مۇراجىئەت قىلىش ۋە شەرقىي تۈركىستان مۇستەقىللىقىنى ئېلان قىلىش.

جېلىل قارىم ئارقىدىن ئۇلاپلا قۇرئان تىلاۋەت قىلىپ بۇ قېتىمقى ھەرىكەتنىڭ مۇددىئە مەقسەتلىرىنى، قاراجۇل خەلقىگە ئاشكارا ئېلان قىلىپ، خەلقنى ۋەتەن قۇتقۇزۇش ئۇرۇشىغا ئىشتىراك قىلىپ، قوشۇننى زورايتىش ئۈچۈن ئەسكەر ئېلىشقا تۇتۇش قىلىش، بۇ خىزمەتكە ئوسمانجان مەسئۇل بولۇش.

يىغىن سائەت 12 دە ئاخىرلاشتى، ئەسكەرلەرنى بىر قېتىم كۆزدىن كەچۈرۈپ، بۇيرۇققا بىنائەن مەن سائەت ئىككىگىچە پۈست تۇردۇم، سائەت ئىككى بولغاندا پۈست نۆۋىتىنى مېجىت سىلىڭغا ئۆتكۈزۈپ بەردىم. ئۇ سائەت تۆتتىكىچە پۈست تۇرىشى كېرەك ئىدى. ئۇ كۈنى مېجىت سىلىڭنىڭ سالامەتلىكى ياخشى ئەمەس ئىكەن، يولدا

كەلگۈچە ئۇسسۇزلۇقتىن، ئاچچىق شور سۈنى ئىچىپ قويۇپ، ئىچى سۈرۈپ كەتكەن ئىكەن، مەجىت سىلىڭنىڭ پوس نۆۋىتىنى مەريەم ئۆتكۈزۈۋېلىپ «مەجىتكام دەم ئالسۇن، مەن قىلاي» دېگەن ئىدى، مەن ناھايىتى ھۇشيار تۇرۇڭ! ئۇخلاپ قالماڭ! دەپ، جىكىلەپ قايتىپ كېلىپ ئۇيقۇغا باش قويغان ئىدىم.

قانچىلىك ئۇخلىغىنىمنى بىلمەيمەن، قاتتىق ئېتىلغان ئاپتوماتنىڭ ئوق ئاۋازى مېنى ئويغىتىۋەتكەن ئىدى. بېشىمنى كۆتۈرسەم، قاچ - قاچنىڭ دەستىدىن ھېچ نېمىنى سېزەلمىدىم. بىر توپ خىتاي ئەسكەرلىرىنىڭ ئۇلار بۇيەردە ئىكەن، دەپ توۋلىغانلىقىنى ئاڭلىدىم، ئارىلىقى خېلى يىراق ئىدى. بىز تەرەپتىنمۇ قوماچ قورغاندەك ئوق ئاۋازى ئېتىلىشقا باشلىدى. خىتاي ئەسكەرلىرىنىڭ ئاۋازى يوقاپ يىراق بىر تەرەپلەرگە كەتكەندەك بولدى. مەلۇم بولدىكى، مەريەم پوسقا تۇرغاندا، ياغلىق، پايپاق قاتارلىق بىر يۈرۈش كىيىم - كىچەكلىرىنى يۇيۇپ، يۇلغۇننىڭ شىخىغا ئارتىپ قويغان ئىكەن، بىزنى ئىزدەپ قوغلاپ يۈرگەن خىتاي ئەسكەرلىرىنىڭ ياڭ پامىلىلىك بىر پەي ئەسكىرى، يىراقتىن دۇرۇندا يۇلغۇنغا ئېسىلغان ئالا بۇلماچ كىيىملەرنى كۆرىدۇ، يەرلىك غالجىلار ئۇ يەردە قەدىمدىن ئادەم ياشىمايدىغان يۇلغۇنزارلىق، بەلكىم قاچقان ئادەملەر شۇ يەردە بولۇشى مۇمكىن دەپ خىتاي ئەسكەرلىرىنى شۇ تەرەپكە بېرىشقا ئۈندەيدۇ. بىز 21 - كۈنى ماشىنىلىرىمىزنى تاشلاپ، ماڭغان كۈننىڭ ئەتىسى، يول بويىدىكى ئېگىسىز ماشىنا ئۇلارنىڭ دىققىتىنى چىكىپ، ماشىنىنىڭ يېنىغا كېلىپ، تەكشۈرۈپ ئۈستىگە چىقسا، ماشىنىدا ئېغىر قوراللار، شەرقىي تۈركىستاننىڭ بايرىقى، ئىككى تاغاردىن خىتايىنىڭ 10 يۈۋەنلىك پۇلى، ئوزۇق تۈلۈك، ئوق - دورا.... قاتارلىق نەرسىلەرنىڭ بارلىقىنى كۆرگەندىن كېيىن، ئارقىمىزدىن ئىزدەپ يۈرگەن ئىكەن.

مەريەم شېھىد بولغان ئىدى، ئۇنىڭ كۆكسىدە يەتتە پاي ئاپتوماتنىڭ ئوقىنىڭ ئىزى قالغان ئىكەن، ئۇقساق، خىتاي ئەسكەرلىرى ئۇدۇل مەريەم بار يەرگە كېلىپ قايتۇ، مەريەم خۇداغا شۈكرى شەرمى - ھايا يۈزىسىدىن، بىزدىن خېلى يىراق يەردە كىيىم يۇيۇپ، پوسقا تۇرغان ئىكەن، دۈشمەننى كۆرگەن مەريەم تاپانچىسىنى چىقىرىپ دۈشمەنگە قارىتىپ ئوق ئۈزۈپتۇ، دۈشمەننىڭ ئىككى ئەسكىرىنى ئۆلتۈرۈپتۇ، ياڭ پامىلىلىك پەيجانگىگۇ ئايغىغا ئوق تەككەن ئىكەن، ئۆلمەي قالغان ياڭ قولىدىكى ئاپتومات بىلەن مەريەمگە قارىتىپ بىر دىسكا ئوقنى چىقارغان ئىكەن، مەن ھارغىنلىقتىن مەريەمنىڭ ئاتقان تاپانچا ئاۋازىنى ئاڭلىماپتىمەن، كېيىن ئېتىلغان خىتايىنىڭ ئاپتومات ئوقىنىڭ ئاۋازىدىن ئويغانغان ئىكەنمەن.

ئاخۇنوپ ھەممىمىزنى ئاگاھلاندۇرۇپ، دۈشمەن بىزنى سەزدى، ئەھۋال جەدىيلەشتى، ھەممىڭلار قالايمىقان ئوق چىقارماڭلار! بۇيرۇققا بويسۇنۇڭلار! دەپ بىزنىڭ ئورۇنلىشىش جايىمىزنى يېڭىباشتىن ئورۇنلاشتۇردى، ھەممەيلىن قوراللىرىمىزنى بەتلەپ دۈشمەن تەرەپكە قاراپ ياتماقتا ئىدۇق، ھەممە يەر قېلىن يۇلغۇنزارلىق، 10 مېتىر يىراقتىكى ئادەمنى كۆرۈش مۇمكىن ئەمەس.....

ئاخۇنوپ قولى بىلەن شەرەتلەپ، پەس ئولتۇرۇڭلار، بېشىڭلارنى چىقارماڭلار دەپ بىز تەرەپكە قارىتىپ، نەسھەت بېرىۋاتاتتى، ئاخۇنوپنىڭ قول ئىشارىتىنى خاتا چۈشەنگەن نىزامىدىن ھاپىلا - شاپىلا، بىز بار يەردىن قوزغىلىپ ئاخۇنوپ بار تەرەپكە ماڭغىلى تۇردى، ئاخۇنوپ بىلەن بىزنىڭ ئارىمىزدا ئازغىنا ئۈزۈك بولۇپ، باشقا جاي قېلىن يۇلغۇنزارلىق ئىدى، نىزامىدىن ئاخۇنوپ مېنى چاقىردەپ چۈشەنگەن ئوخشايدۇ، ئۇ بىزدىن ئايرىلىپ بەش قەدەم ماڭا - ماڭماي گۇم قىلغان بىر پاي ئوقنىڭ كېلىشى بىلەن يەرگە يىقىلدى، ئۇ سەلتۈرلۈپ، سېرىلغان پېتى دۈم يەرگە چۈشتى، ئۇنىڭ چىرايىدا بىر خىل غەزەپ ئوتى يالقۇنجاۋاتقانداق قىلىۋاتاتتى، قاپقارا چاچلىرى بىلەن - بىلەنمەس تىترەيتتى، ئاغزىدىن ئانىسىنىڭ ئوغۇز سۈتى تېخى تېمىپ تۇرغان بىر گۈدەك سەبى بالا ئارزۇ ئارمانسىز ئۇ ئالەمگە كېتىپ قالدى، ئۇنىڭ جان ئۈزۈۋاتقاندىكى كۆرۈنۈشى، ھېلىمۇ يادىمىدىن چىقمايدۇ، ئۇنىڭ لەپىلدەپ تۇرغان قارا ساچلىرى، ئاناردەك قىپقىزىل ئىككى مەڭرى، چىشلىرىنى غۇچۇرلىتىپ دۈشمەنگە نەپەت كۆزى بىلەن ئالىيىپ تۇرغان سىياقى ھېلىمۇ كۆز ئالدىمىدىن يوقالغىنى يوق، ئۇ شۇ يىلى 18 ياشقا تېخى توشمىغان ۋاقتى ئىدى. ئۇنى كۆرگەن يېقىندىكىلەرنىڭ ھەممىسىنىڭ كۆڭلى بۇزۇلدى، ئىچ ئاغرىتتى. ئىككى كۈن بۇرۇن

دادامنىڭ ئىنتىقامىنى ئالمەن دەپ بۇ مۈشكۈل سەپەرگە ئاتلانغان بۇ ئوغلانمىز ۋەتەن، مىللەت يولىدا ئۆز ھاياتىنى تەقدىم قىلغان ئىدى، مەرھۇمغا جانابى ئاللاھتىن جەننەت مەرھىمىتى تىلەيمەن! ئامىن!

دۈشمەننىڭ رادىئو كانالىرى ئىشقا چۈشتى، «ئىقرار قىلساڭ كەڭچىلىك قىلىمىز، قارشىلىق كۆرسەتسەڭ ئېغىر جازا لايىمىز، باش جىنايەتچىنى جازالاش، ئەگەشگۈچىلەرنى سۈرۈشتە قىلماسلىق. نەيزىنى ئارقىغا قايرىپ تۇرغانلىق، خىزمەت كۆرسەتكەنلىك بولىدۇ، قورال تاپشۇرساڭ ئۆلتۈرمەيمىز.....»

دۈشمەننىڭ تەشۋىقاتىغا ھېچ كىم پىسەنت قىلمايتتى، ھەممە تىمتاس، جىمجىت ئىدى، ھەتتا بىرسىنىڭ يۆتەلگەن ئاۋازى ياكى تىنغان تىنىقىمۇ سېزىلمەيتتى، كاناي ئاۋازى يەنە ئاڭلىنىشقا باشلىدى، جاۋاپ بېرىشنى تەكرار تاپىلىدى. ھېچ كىم ئۇلارغا جاۋاپ قايتۇرمىدى. دۈشمەن ھەيۋە بىلەن بىر بېسىپ، ئىككى بېسىپ كېلىشكىلى تۇردى، پەقەت يۇلغۇننىڭ شىرىقلىغان ئاۋازىدىن ئۇلارنىڭ يېقىنلاشقانلىقىنى بىلەتتۇق، دۈشمەن ئەسكەرلىرى راستىنلا كۆرۈنۈشكە باشلىدى، چۈنكى ئۇلار ئۆرە مېڭىپ كېلىۋاتاتتى. ساننىڭ قانچە ئىكەنلىكىنى تەسەۋۋۇر قىلىش تەس ئىدى. دۈشمەن كەلدى، تېخىچە ئوق چىقىرىش قۇماندىسى بېرىلمىگەن ئىدى. مەن ھەيران قالدىم، كۆڭلۈمگە كەلمىگەن يامان ئويلا كەلدى، مەن ئاخۇنوپتىن گۇمانلانغىلى تۇرغان ئىدىم. بۇيرۇقسىز ئوق چىقىرىش مۈمكىن ئەمەس ئىدى، نېمە ئۈچۈن ئوق چىقىرىشقا بۇيرۇق بەرمەيدىغاندۇ!

تىرىك قولغا چۈشەلمىدىغاندۇق؟! بۇ شۇنداق قىسمەتتىمۇ يا؟!.....

ختاي ئەسكەرلىرى 25 مىتىر 30 مىتىرلاپ يېقىنلاپ كېلىپ قالغان ئىدى. ئىچىم تىت - تىت بولىۋاتاتتى.... كۈتۈپ تۇرۇشقا يانا تاقىتىم قالماي ئىدى.

«ئاڭگۈم!» دېگەن بۇيرۇق بېرىلدى. بىزنىڭكىلەر خۇددى ماڭا ئوخشاش ئوق چىقىرىش بۇيرۇقىنى تەقەززالىق بىلەن كۈتۈپ تۇرغان ئىكەن. بىرلا ۋاقىتتا تاراسلىغان ئوق ئاۋازى جاھاننى بىر ئالدى، ھەممە يەر ئوقنىڭ ھىدىغا توشۇپ كەتتى. گۈپۈلدەپ ئۇرۇلۇۋاتقان تىنىمىمىز يۈرەكلەرنىڭ قالايمىقان سوقۇشى بىردىنلا جايىغا چۈشۈپ قالدى. ھەيۋە سېلىپ «ئىقرار قىلساڭ ئۆلتۈرمەيمىز، خىزمەت كۆرسەتسەڭ مۇكاپاتلايمىز» دېگەن خىتايىنىڭ ئۆزىمۇ كۆرۈنمىدى، ئاۋازىمۇ يوقاپ كەتكەن ئىدى، پەقەت قەيەرلەردىدۇر خىتاي ئەسكەرلىرىنىڭ قېچىۋاتقان سەت قىياپەتلىرى غىل پال كۆرۈمگە چېلىقىپ قالدى. بىرسى چۈشۈپ قالغان باتۇلۇشكىسىنى ئېلىشقا ئۈلگۈرمەي قېچىۋاتاتتى، يەنە بىرسىنىڭ قورالى يۇلغۇن شىخىغا ئېلىنىپ قالسا، قورالنى ئالماي قېچىۋاتاتتى، مەن ئۇ كۆرۈنۈشنى كۆرۈپ ئۆزۈمچە كۈلۈپ كەتسەم ماڭا قاراپ تۇرغان ھەسەن قارى بىلەن توختىماي مېنى «سىلەر ساراڭ بولۇپ قاللىمۇ؟ ئېشەك ئۆلەۋاتسا قوڭى غىجەك چاپتۇ دېگەندەك، كۈلگەنلىرى نېمىسى؟» دېدى. مەن كۆرگەنلىرىمنى دەپ بەرسەم، ئۇلارمۇ كۈلۈمسەرەپ قويغان ئىدى، ئەمما ئۇلارنىڭ قاچقان ۋاقىتىدىكى كۆرۈنۈشىنى ئۇلار كۆرۈشكە ئۈلگۈرمەيلىگەن ئىدى. ئۇلار ئۇزاق كېتىپ قالغان ئىدى.

ئاخۇنوپ بۇيرۇق بېرىپ: «ئولجىلارنى ئېلىڭلار!» دېدى. گۈلدۈر - گۈلدۈر يۈگۈرگەن بۇ ئادەملەر، ھېچ نېمىگە قارىماي قورال يىققىلى ئۆمۈلىشىپ كېتىۋاتاتتى. مەنمۇ ئەل قاتارى بېرىپ يېقىن ئارىدىكى ئۆلۈكلەرنىڭ ئارىسىدىن بىرسىنىڭ 56 لىك ئاپتوماتىنى، يېنىدىكى ئوقدانلىرىنى ئالا قويماي ئاقتۇرۇپ ھەممىنى ئېلىپ قايتىپ كەلدىم، قارىسام خىتاي كوممۇنىستلىرى ئۆزلىرىنىڭ ئەسكەرلىرىنىمۇ ئالدىغان ئىكەن. ھەر بىر دىسكىدا 7 - 8 تالدىن ئوق بار ئىكەن. ئەسلىدە 56 لىك ئاپتوماتىنىڭ دىسكىسىدا 25 پاي ئوق بولۇشى كېرەك ئىدى. ئوقدانلىرىنى بىلىدىن سۇغۇرۇپ ئېلىپ كەلگەن ئىدىم، ئوقدانلىرىنىڭ خالتا تۆشۈكىدە يەنە ئوخشاشلا ياغاچتىن ياسالغان يالغان ئوق بار ئىكەن. باشقىلارنىڭ ئولجا ئالغان قوراللىرىنىڭ بەزىلىرىدە ئوق يېتەرلىك، بەزىلىرى قۇرۇق ئىكەن، ئاخۇنوپ ھەممەيلەننى دۈشمەننىڭ قايتا كېلىشىنى كۈتۈپ قالايمىقان ئوق چىقارماسلىقىنى تاپىلىدى. ئاخۇنوپنىڭ ئەسلىدە دۈشمەنگە يېقىنلاپ كەلگەندە ئوق چىقىرىشقا بۇيرۇق بەرگەنلىكىنىڭ سەۋەبىنى كېيىن ئۇققان ئىدىم، چۈنكى بىزنىڭ قوراللىرىمىزنىڭ كۆپى تاپانچا بولۇپ، ئېغىر قوراللار ماشىنا بىلەن قەشقەر تاش يولىدا دۈشمەنگە ئەسەرگە چۈشۈپ قالغان ئىدى. تاپانچا بىلەن 30 مىتىردىن يىراق يەردىكى دۈشمەنگە

زەربە بېرىش مۇمكىن ئەمەس ئىدى، شۇنى نەزەردە تۇتقان ئاخۇنوپ، دۈشمەننىڭ يېقىنلاپ كېلىشىنى كۈتۈپ، ئەڭ يېقىن جايدىن دۈشمەنگە زەربە بېرىپ قورالغا ئىگە بولۇشنى ئويلىغان ئىكەن.

دۈشمەن يەنە غالجىرلاشقىلى تۇردى، بۇرۇنقىدىن نەچچە ھەسسە كۆپ دۈشمەن كېلىشكە باشلىدى، باشقا جايلاردىكى بىزنى بۆلىنىپ - بۆلىنىپ ئىزدەپ يۈرگەن دۈشمەنلەر بىر يەرگە جەم بولۇپ، بىزگە قارشى يېڭى سەپ تۈزگەن ئىدى. دۈشمەن گەرچە بۇرۇنقىدىن كۆپەيگەن بولسىمۇ بىزنىڭ ئىرادىمىزمۇ بۇرۇنقىدىن چىڭىغان ئىدى، ئۆلۈپ كەتسەك ئارمانىمىز يوق ئىدى، ئۇنىڭ ئۈستىگە دۈشمەننىڭ ئازدۇر - كۆپتۈر قوراللىرىنى ئېلىپ جانلىنىپ قالغان ئىدۇق. ئىنشائاللاھ! ھەممىمىز يەنە بىر نەچچىنى ئۆلتۈرۈۋېلىپ ئۆلۈپ كەتسەك مەيلىغۇ دېگەن ئۈمىد بىلەن دۈشمەننىڭ كېلىشىنى تەقەززالىق بىلەن كۈتۈۋاتاتتۇق، بىر - بىرىمىز بىلەن رازىلىق ئېلىشىپ، شاھادەت شەرىپىنى ئىچىشىنى كۈتمەكتە ئىدۇق. 2 - گۇرۇپ تەرەپتىن بىرسىنىڭ قالايمىقان تۈۋلغان ئاۋازى ئاڭلاندى، مەن پەرق ئېتەلمىدىم، نېمە دېگىنىنى چۈشەنمىدىم، بىرسى قولىنى ئېگىز كۆتۈرۈپ بىر نېمىلەرنى دەۋاناتتى، ئۇنىڭ گېپى يا ئۇيغۇرچە ئەمەس، يا خىتايچە ئەمەس ئىدى. تۇيۇقسىز ئېتىلغان ئوقنىڭ ئاۋازى بىلەن ئۇنىڭ ئۈنى ئۆچتى، يەرگە يېقىلدى بولغاي چىغى! يېنىمدىكى باشقىلاردىن ئۇقسام، گايىت چوقۇر دېگەن كالىسىدىن ئېزىپ، قالايمىقان سۆزلەپ خىتايلارغا چۈشۈنۈكسىز بىر گەپلەرنى قىلغان ئىكەن، ئۇنى توختىتالماي، مەجىت تاپانچا بىلەن ئۇنىڭغا ئوق چىقىرىپتۇ، ئۇنىڭ ئوڭ قولىغا ئوق تىگىشى بىلەن يەرگە يېقىلغان ئىكەن، يېنىدىكى سەپداشلىرىدىن قۇربان نىياز ئۇنىڭ ئاغزىنى تۇتۇپ گەپ قىلماسلىقىنى تاپىلغاندا ئاغرىق ھېس قىلغان گايىت چوقۇر ھۇشغا كېلىپ، ئۆزىنىڭ خاتا قىلغانلىقىنى بىلىپ، پەسلەپ قالغان ئىكەن.

دۈشمەننىڭ ئەسكەرلىرى يەنە كېلىشكە باشلىدى، بۇ قېتىمقىسى 2 - ھۇجۇمى ئىدى، دۈشمەن لابلارنى يەنە كاپىشىغىلى تۇردى، قۇلاقنى يېرىۋەتكۈدەك سۆزلىگىلى تۇردى، گايىت چوقۇرنىڭ قولىنى كۆتۈرۈپ قىلغان پەلە پەتەش گەپلىرى ئۇلارنى تەسلىم بولىمىز دېدى دەپ چۈشەنگەن بولغاي چىغى!

بىز قۇمانداننىڭ بۇيرۇقىنى كۈتۈپ 1 - دەرىجىلىك ئۇرۇش ھازىرلىقىدا ئىدۇق. يېنىمدىكى ھەسەن قارى بىلەن توختىھاجى تەيەممۇم قىلىپ، ئۆلۈپ كەتسەم تاھارەت بىلەن كېتەي دەپ تاھارەت يېڭىلىغىلى تۇرغان ئىدى.

دۈشمەن بۇ قېتىم ئۇزاقتىن شىددەت بىلەن ئوق چىقىرىۋاتاتتى، بىز ئوق چىقارمىدۇق، بۇيرۇق يوق ئىدى، دۈشمەنلەر بارا - بارا يېقىنلاشقىلى تۇردى، نېمە ئۈچۈندۇر ئۇزاقتىن ئېتىلغان پىلىمۇتنىڭ ئوقى بىزنى مىدىرلاتقىلى قويمايتتى، قەيەردە يۇلغۇن شېخى مىدىرلىسا شۇ يەردە ئادەم بار دەپ دۈشمەن شۇ يەرنى نىشانغا ئالاتتى. مېنىڭ بېشىمنىڭ ئالدىدىن 30 سانتىمىتىر يەرگە تاراقشىپ ئوق كېلىپ توپا تۈزۈتۈپ چۈشكىلى تۇردى، دۈشمەن مېنى نىشانغا ئالغان ئىدى، مەن دەرھال ئورۇننى ئالماشتۇردۇم، ھەسەن قارى بىلەن توختىھاجىلارمۇ ماڭا ئەگىشىپ ئورۇن ئالماشتۇردى، خۇدا ساقلىسا بالا يوق دېگەندەك، مەن قوزغالغاندىن كېيىن، دەل مېنىڭ ئورنۇمغا ئۈزۈلمەي ئوق كېلىپ چۈشكىلى تۇردى، ئاخۇنوپنىڭ «ئاگوم!» دېگەن بۇيرۇقى ئاڭلاندى، ئېتىشۋازلىق قىزىپ كەتتى، ئۇرۇش بۇ قېتىم ئالدىنقى قېتىمدىكىدەك تېز ئاخىرلاشمىدى، دۈشمەنلەرمۇ يەرگە يېتىپ، بەزىدە ئورنىدىن تۇرۇپ ئالغا ئىلگىرىلىمەكتە ئىدى. ئۆرە تۇرغان دۈشمەننى بىز ئاسانلا پەرق ئېتەلەيتتۇق، يېتىۋالغانلىرىنى بىزمۇ كۆرەلمەيتتۇق، ئۆرە ماڭغان دۈشمەن ئەسكەرلىرى پات - پات يىقىلاتتى، بەزىلىرىنىڭ «ئەييا دىسە ئەييا!» دەپ يىغلىغان يىغىلىرىمۇ ئاڭلىنىپ تۇراتتى، ئوق تەككەن دۈشمەنلەرمۇ ئاز ئەمەس ئىدى، ئاخۇنوپ قول ئىشارىتى بىلەن ئوڭ تەرەپتىن ئوق چىقىرىشقا بۇيرۇق بەردى، بىز دۈشمەنگە ياندىن تۇيۇقسىز زەربە بەردۇق. دۈشمەن بىزنىڭ سانىمىزنى جىق ھېسابلىدى بولغاي، يان تەرەپتىنمۇ ھۇجۇمنىڭ باشلانغانلىقىنى بىلگەن دۈشمەن ئەسكىرى قېچىشقا باشلىدى.

سائەت بەشتىن ئاشقان مەزگىل ئىدى، بىز دۈشمەننىڭ كېلىشىنى پايلاپ تۇرغان ئىدۇق. بىر يەردە مەجىت سىلىڭنىڭ ئىنجىقلىغان ئاۋازى ئاڭلاندى. دۈشمەن بىزدىن بەك يىراقتا ئىدى، ئۇرۇش ئۈزۈلگەن ئىدى. مەجىتقا

بىر نەچچە پاي ئوق تىگىپ، ھالسىزلانغان ئىكەن، ئۇ يېنىدىكى 2 - گورۇپپىنىڭ باشلىقى مۇھەممەد ئىمىنغا: «مېنى ئېتىۋەت! مەن بەك قىيىنلىپ كەتتىم» دەپ قولىدىكى تاپانچىسىنى بەرگەن ئىكەن، ئۇنى ئېتىۋېتىش ئۈچۈن قولغا قورالنى ئېلىپ ئوق چىقىرىشقا تەمشەلگەندە ئاخۇنوپ ئۇنىڭدىن خەۋەر تېپىپ: «سەن نېمە ئىش قىلماقچى؟ ئەگەر ئۇلۇشنى خالىسا ئۆزىگە ئۆزى تەدبىر قوللانسۇن، بىزنىڭ قورالىمىز، قوراللىرىمىزنىڭ ستولى، ماۋ، لىن گورۇھىغا (ماۋزېدۇڭ، لىن بىياۋ)، خىتاي كوممۇنىستىلىرىغا، مىللى مۇناپىق ۋە تەن خائىنلىرىغا قارىتىلسۇنكى ھېچ ۋاقىت ئۆز خەلقىمىزگە، ئۆز مىللىتىمىزگە قارىتىلمىسۇن، بۈگۈن سەن ئۇنى ئاتقان بىلەن، ئەتە خەلق سوتى سېنى جازا ئايدۇ» دەپ تەنبىھ بەرگەن ئىدى. ئاخۇنوپنىڭ سۆزى مۇھەممەد ئىمىنغا قاتتىق تەسىر قىلدى بولغاچقا، ئۇنىڭ قولىدىكى قورال تىرتىگەن پېتى يەرگە چۈشۈپ كەتتى. مىجىت ئاخۇنوپنىڭ سۆزى بىلەن يەردىكى قورالنى سىلاپ ئاران - ئاران قولغا ئېلىپ ئۆزىنىڭ بېشىغا قارىتىپ ئاتقان ئىدى، پاك قىلىپ ئېتىلغان ئوق ئاسماننى بىر قاپلىدى.....

ھەممىمىز ئاخۇنوپنىڭ سۆزى ۋە مىجىتنىڭ جەستىگە قاراپ، تىمىناس تۇرۇپ قالغان ئىدۇق، بۇ ئۆلۈم بىزنىڭ سەپداشلىرىمىزدىن 3 - كىشىنىڭ ئۆلۈمى ئىدى.

ئاخۇنوپ قولىمىزدىكى قوراللارنىڭ سانى ۋە ئوق دورىلىرىمىزنىڭ سانىنى ئالغاندىن كېيىن، بىر پەس تۇرۇپ كېتىپ، ئاسماندىكى كۈن نۇرىغا بىر قاراپ، ئەگەر دۈشمەن بىلەن بولغان جەڭ ئاخشامغىچە داۋاملاشسا، كۆز باغلانغان ھامان بۇيەردىن قوزغىلىپ 25 - كۈنى.... غا ھازىر بولۇڭلا، شۇ يەردە ئۇچرىشىمىز، دەپ تاپىلىدى، بىز دۈشمەن ئىلاجى بار كەلمەي تۇرسىكەن، قاراڭغۇ چۈشكەندە بۇ يەردىن قوزغىلىمىز دەپ تەييارلىق قىلىشنىڭ كويىغا چۈشكەن ئىدۇق.

قاقۋاش دۈشمەن يەنە 3 - قېتىملىق ھۇجۇمنى باشلىدى، بۇ قېتىم كەلگەن دۈشمەن ئالدىنقىسىغا ئوخشىمىدى، بۇلارنىڭ قوراللىرى سەرخىل ئىدى، ئېتىلغان ئوقنىڭ ئاۋازىدىن زامانىۋى قوراللارنى ئىشقا سالغانلىقىنى سەزگەن ئىدۇق، ئۇزاقتىن نەچچە پىلىمۇتنىڭ ھىمايىسىدە بىزگە قاراپ ئىلگىرىلىمەكتە ئىدى، ئوقنىڭ ئۈزۈلمەي چۈشۈۋاتقان ھېسابىمىز سانىدىن بېشىمىزنى كۆتۈرۈشكە ئىمكانىمىز قالمىغان ئىدى، يۇلغۇن شاخلىرىنىڭ تاللىرى، پىلىمۇت ئوقىنىڭ زەربىسىدىن تاراسلاپ سۇنۇپ يەرگە چۈشكىلى تۇردى، بىزگە دالدا بولغان بۇ تەبىئەت مەنزىرىسى ۋەيرانچىلىققا ئۇچرىماقتا ئىدى، قاياققا مىدىرلىساق دۈشمەن شۇ تەرەپكە قارىتىپ ئوق چىقىراتتى، بىزنىڭ ئاتقان ئوقلىرىمىز نەلەرگىدۇر كېتىۋاتقاندا، دۈشمەن ئەسكەرلىرى جېنىدىن تويۇپ، غالجىرلىق بىلەن يەنە شۇ كونا داۋراڭنى سېلىپ كەلمەكتە ئىدى. دۈشمەن يېقىنلاپ كەلدى، بىزنىڭ ئوقىمىزمۇ ئاساسى جەھەتتىن بىر يەرگە بارغان ئىدى، ئۇيەردە بۇيەردە بىزنىڭ ئاتقان ئوقىمىزنىڭ ئاۋازى ساناقلىقلا ئاڭلانماقتا ئىدى، دۈشمەن راستىنلا يېقىنلاپ كەلدى، سەپداشلىرىمىزنىڭ بەزىلىرى جان ئاچچىغىدا يۇقىرى ئاۋازدا تەكبىر توۋلاپ ئۆرە تۇرۇپ ئوق چىقىرىۋاتاتتى.....

ئاخۇنوپ مېنى چاقىردى، دەرھال يىنىغا باردىم. «سەن بۇ نەرسىلەرنى ئېلىپ دەرھال بۇ يەردىن چىكىن، ئەگەر دۈشمەن قولغا چۈشۈپ قالىدىغان بولساڭ بۇ نەرسىنى ئۇلارغا تاپشۇرغۇچى بولما، تېز ماڭ!» دېدى. نۇرغۇن گەپ - سۆزلەرنى بىردىنبىر ماڭا يېپىدىن - يىڭىسىغىچە تاپىلدى.....

مەن ئاخۇنوپنىڭ بۇيرۇقى بىلەن دەرھال ئۇرۇش مەيدانىدىن چىكىنىش ئۈچۈن، چاقماق تېزلىكىدە تەييارلىقنى پۈتتۈرۈپ يولغا ماڭماقچى بولۇپ، ئاخۇنوپقا قاراپ خوش! دېيىش ئۈچۈن ئارقامغا قارىسام، ئاخۇنوپنىڭ پاك قىلىپ ئۆزىگە قارىتىپ ئاتقان ئوقىنىڭ ئاۋازىنى ئاڭلىدىم. ئاخۇنوپ ئۈستىدىكى سىمارەڭ دىكا چاپىنىنى سېلىپ، دىچولياڭ ئاق كۆيۈنكىنى سېلىۋېتىپ، ئاسما مايكىسىنىمۇ قايرىۋېتىپ، يۈرىكىگە قارىتىپ ئاتقان ئىكەن، ئاھ! خۇدا! دېدىم....

مۇھاسىرىدىن چىقىپ، ئۇزاققىچە ئۆمىلەپ، يار لىۋىگە كېلىپ، ياردىن چۈشۈپ، يارنىڭ ئىچىدىكى ئېقىن بىلەن قاچتىم، بىر يەرگە كەلسەم ئاتنىڭ كىشىگەن ئاۋازى ئاڭلاندى، بۇ يەردە خىتاي ئەسكەرلىرى بار ئوخشايدۇ،

دەپ دىققەت بىلەن تىگىشىم، توقۇلغان ساغرىسىدا كۆپەك تامغىسى بار ھەربىي ئاتلار ئىكەن، قانداقتۇر يېقىن ئەتراپتا ئادەملىرى كۆرۈنمەيتتى، ھەربىي قائىدە بويىچە، بىر ئىسكادىروندىكىلەر ئۇرۇشقا بارغاندا، ئاتتىن چۈشۈپ پىيادە جەڭ قىلماقچى بولسا، ئاتلىرىنى بىر يەرگە جەم قىلىپ، بىر كىشىنى ئاتلارغا قاراشقا قالدۇرۇپ، قالغانلىرى پىيادە جەڭگە ئاتلىنىشى كېرەك ئىدى. مەن شۇ ۋەجىدىن چوقۇم ئاتلارنىڭ يېنىدا بىر ئەسكەر بار، دەپ پەرەز قىلىپ، ئۆمۈلگەن پېتى ئاتقا يېقىنلاشتىم، بىر ئادەمنى ئۇجۇقتۇرماق بەك ئاسان ئىدى، جاسارىتىم كۈچلۈك ئىدى، نېمە ئۈچۈنكى ئاتنىڭ يېنىدا ئادەم يوق ئىكەن. سىنجىلاپ تەكرار كۈزەتكەندىن كېيىن ئاتلارنىڭ يېنىغا بېرىپ، ياخشى ئاتتىن بىرنى تاللىۋېلىپ، قالغان ئاتلارنىڭ يۈگەن - نوختا، ئىگەرلىرىنى چۈۋۈپ بوشىتىپ، ئۇ يەر بۇيەرگە تاشلىدىم. بوشانغان ئاتلار نېمە ئۈچۈندۇر، تەرەپ - تەرەپكە قېچىشقا باشلىغان ئىدى، ئۇلار نەچچە كۈندىن بىرى يول يۈرۈپ ئىگىسىدىن بىزار بولغانمۇ ياكى ئېتىلىۋاتقان ئوق ئاۋازىدىن ھۈككەنمۇ بىلەلمەي قالدىم، ئاتلار مېنىڭ ھەيدىۋېتىشىمنى كۈتمەيلا قېچىشقا باشلىغان ئىدى. مەن ئۆزۈم تاللىۋالغان ئاتقا مىنىپ ئۇچقاندا نىشانغا قاراپ يۈرۈپ كەتتىم. مەن ئاتتا ئەمەس، بەلكى ھېكايە - چۆچەكلەردىكى باتۇر پالۋانلاردەك سۈمۈرۈققا مىنىپ ئاسماندا پەرۋاز قىلىۋاتاتتىم. ئاللاھنىڭ ياردىمى بىلەن ئوتتەك ئىسىسىغان كۈن نۇرى مېنىڭ ئاتقا مىنىشىم بىلەن سەل بوشاپ قانداقتۇر سالقىنلىق ھېس ئەتكۈزەتتى، سىم - سىم يامغۇر يىغىپ، مېنىڭ سەپىرىمگە ئاق يول تىلىگەندەك قىلاتتى.

بەشىنچى باپ
ختاي زىندانلىرىدا

مەن ئەڭ ئاخىرىدا ئەسرگە چۈشكەن ئىدىم.

1969 - يىلى 8 - ئاينىڭ 25 - كۈنى چۈش مەزگىلى ئىدى. مەن يېڭى ۋەزىپە بىلەن بەلگىلىگەن مۇددەت ئىچىدە CCCR چېگرىسىغا يېتىپ بېرىشىم كېرەك ئىدى. يولدا كېتىۋاتسام، كۈتۈلمىگەن بىر يەردىن ئۈچ ئادەمنىڭ قارىسى كۆرۈندى. ئۇلار ھەربىيلەر ئەمەس ئىدى، پۇقراچە كېيىنىۋالغان كىشىلەردەك كۆرۈنەتتى، مەن ئات ئۈستىدە ئۇلارنىڭ ھەرىكىتىدىن خىتاي ئەسكەرلىرى ئەمەس، يەرلىك كىشىلەر دەپ جەزملەشتۈردۈم. ئۇلارمۇ مېنى كۆرگەن ئىدى، ئۇلار ئات چاپتۇرۇپ ماڭا قاراپ كېلىۋاتاتتى، مەن ئۇلارنىڭ مېنى ئىزدەپ يۈرگەن غالىچىلار ئىكەنلىكىنى بىلىپ، دەرھال يېنىمدىكى قورال ۋە باشقا نەرسىلەرنى يىغىشتۇرۇۋېتىپ، پەقەت بىر تاللا خاسىيەتلىك ئالتۇن ئۈزۈك بار ئىدى، ئۇنى شىمىنىڭ سائەت يانچۇقىغا سېلىپ، ئۇلارنى باشقا بىر يولغا بۇراپ ئۇلارنىڭ دىققىتىنى چەكمەكچى بولدۇم. مەن ئۇلارنى ئۇچۇقنۇرسام بولاتتى. بەك قۇلاي ئىش ئىدى، ئۇلار مېنى تۇتۇش ئۈچۈن كېلىۋاتقان دۈشمەنلەر ئىدى، ئۇلارنى ئۆلتۈرۈۋېتىپمۇ بۇ رايوندىن ساق چىقىپ كېتىشىمگە كۆرۈم يەتمىدى، مەن مېڭىۋاتقان يول، بىز ئۈچۈن بىر قوغۇنلۇقنىڭ يولى ئىدى، بىزنىڭكىلەر ھەر ھەپتىدە ياكى ئايدا بىر - ئىككى قېتىم مۇشۇ مەن ماڭغان يول بىلەن كىرىپ - چىقىش قىلاتتى. بۇ يولدا ئادەملەرنىڭ پەيدا بولغانلىقى مېنى تەئەججەپلەندۈرۈپ قويغان ئىدى، ئۇنىڭ ئۈستىگە ئۇلار يەرلىك خەلق يەنىلا مېنىڭ قېرىندىشىم ئىدى. مەن مىللەتچىلىك، ئىنسانپەرۋەرلىك نوقتىسىنى زىددىتىدىن شۇنداقلا مەرھۇم ئاخۇنوپنىڭ: «بىزنىڭ قورالسىز ۋە قورالسىزنىڭ ستولى ماۋ - لىن گورۇھىغا، خىتاي كوممۇنىستلىرىغا قارىتىلشى كېرەك...» دېگەن سۆزى كاللامدىن زادىلا كەتمىگەن ئىدى، شۇنىڭ ئۈچۈن ئۇلارنى ئۇچۇقنۇرۇش نىيىتىدىن يېنىپ، ئاتقا مىنىپ ئاتنىڭ سول تەرىپىگە ئۆزەمنى يوشۇرۇپ، ئاتنىڭ ئوڭ تەرىپىنى ئۇلار تەرەپكە توغرىلاپ جەنۇپ تەرەپكە قاچتىم، ئەگەر ئۇ تەلۋىلەر ئوق چىقارسا ماڭا ئەمەس ئاتنىڭ ئوڭ تەرىپىگە ياكى قورساق قىسمى نىشانغا ئېلىناتتى، مېنى قارىغا ئاسانلىقچە ئالمايتتى، ئۇلارنىڭ ھەرىكىتىدىن خىتايغا تەلۋىلەرچە سادىق، قولدىن ئىش كەلمەيدىغان لالمىلار ئىكەنلىكى سېزىلىپ تۇراتتى، مېنىڭ ئۇلارنىڭ ئالدىدىن باشقا يەرگە بېرىپ تۇتۇلۇشۇم، يوشۇرغان نەرسىلەرنىڭ ئىزىنى يوقىتىپ، ئۇ لالمىلارنىڭ دىققىتىنى بۇرۇۋېتىشلا ئىدى..... مەن ئاتنى تېز چاپتۇرمىدىم، ئەگەر تېز چاپتۇرغان بولسام ئۇلارنىڭ يېتىۋېلىشى ناتايىن ئىدى، ئەگەر باشقا تەرەپتە خىتاي ئەسكەرلىرىگە ئۇچراپ قالسام ئۇلارنىڭ مېنى ئۆلتۈرۈۋېتىشى ئېنىقلا گەپ ئىدى، شۇلارنى ئويلاپ نېمە بولسا بولسۇن، بەربىر سەپداشلىرىم بىلەن ئاخىرقى قېتىم دىدار كۆرۈشۈپ، ئۇلارنىڭ قاتارىدا ئۆلسەم، قانداغ ئۆلگەنلىكىم بولسىمۇ ئۇلار تەرىپىدىن ئابدە بولۇپ قالار، دېگەن خىياللار بىلەن ئاتنى توختاتتىم، ئۇلار يېقىنلاشتى، ئۇلارنىڭ سانى كۆپەيگەن ئىدى، ئەمما نېمە ئۈچۈندۇر يېنىمغا كېلەلمىدى، ئاتتىن چۈش دەپ ۋارقىردى، مەن ئات ئۈستىدە ئاتنى ئۇياندىن بۇيانغا ئايلىندۇرۇپ ئۇلارنىڭ ئادىمىنىڭ كىملىرى ئىكەنلىكىنى بىلىۋېلىش ئۈچۈن ئەتەي ئاتتىن چۈشمەي بىر قۇر ئۇلارنى كۆزدىن كەچۈردۈم، نېمە ئۈچۈندۇر بۇ بىر توپ ئىنسانلارغا ئىچىم ئاغرىپ قالدى، ئۇلارنىڭ رەڭگى رۇخسارىدىن توپا يىغىپ تۇراتتى، يۈز، مەڭزىدە بىرەر قىزىللىق قاننىڭ ئالامىتى كۆرۈنمەيتتى، لەۋلىرى شورلىشىپ كەتكەن، توپا چىراي، توپىغۇدەك گۆش يەپ باقمىغان يادا يۈز كىشىلەردەك كۆرۈنەتتى، ئۇلارنىڭ كىيىۋالغان كىيىملىرىمۇ بىر - ئىككىسىنى ھېسابقا ئالمىغاندا، جۇلجۇل، نەچچە يېرىگە ياماق سالغان ئەسكى ئىشتان، چاپانلارنى كىيىۋالغان، مىنگەن ئاتلىرىمۇ كوپىراتسىيەدە ساپاندىن سۆرەمگە، بۇقدىن ساپاللىقىغا سېلىپ سۆرەپ يۈرۈپ ھالدىن كەتكەن قوتۇر سۈپەت نامرات ئاتلار ئىدى، مىنىۋالغان ئاتلىرىغا ھەتتا تۈزۈكرەك ئىگەرمۇ توقۇلمىغان ئىدى، بەزىلىرىدە ئەسكى پالاس، بەزىلىرىدە، ئەسكى كۆپىدەك بىر نىمىلەر سېلىنىپ ئىگەرنىڭ ئورنىدا ئاتلىرىغا مىنىشىپ كېلىشكەن ئىدى. ئۇلارنىڭ زادى مېنى تۇتۇش ئۈچۈن كەلگەنلىكى ياكى تاماشا كۆرگىلى چىققانلىقى نامەلۇم ئىدى، ئۇلاردا پەقەت بىر خىل ھەيرانلىق تۇيغۇسى سېزىلىپ تۇراتتى، ئۇلار ماڭا ئۆزۈلمەي قاراپ، ھاڭ - تاڭ بولۇشۇپ قاراپ تۇرىشاتتى،

ئۇلارنىڭ بىر نەچچىسىنى تونۇيدىكەنمەن، ئۇلار پات - پات شەھەرگە كىرىپ تۇرىدىغان، قاراجوللۇك قىرغىز ۋە ئاز ساندىكى ئۇيغۇر ئادەملەر ئىكەن، ئۇلارنىڭ باشلىقى ئاقاي دېگەن قىرغىز ئىدى. مەن ئۇنى بۇرۇندىلا ياخشى تونۇيتتىم. ئۇلار يەنە ۋارقىراپ ئاتتىن چۈش دېدى. مەن ئۇلارنىڭ گېپىگە پىسەن قىلماي ئات ئۈستىدە ئاتنى ئۇيان - بۇيانغا ئايلاندۇرۇپ ئۇلارنىڭ ئىچىدىن بىرسىنى ئىزدەيتتىم. ئەمما ئۇ ئادەم كۆرۈنمىدى، شۇ ئەسنادا بىرسى تولۇق ئۇيغۇر تەلەپپۇزىدا: «يىگىت ئاتتىن چۈش، بولغۇلۇق بولدى، سېنى تۇنۇمىز دەپ قاراجول خەلقى نەچچە كۈندىن بىرى يا ئۇخلىيالمىدى، يا بىر قاچا نامىقىنى ئارام خۇدا يېيەلمىدى، ھازىر ھەممە يەردە سېنى تۇتۇمىز، دېگەن گەپتىن باشقا گەپ يوق. بىز سېنى ئۆلگەنلەرگە ئوخشاش، قېرى ئادەمىكىن دېسەك سەن بىر ياش يىگىت ئىكەنمەن، ياخشى سەن بىزگە ئۇچراپ قاپسەن، ئۇلارغا ئۇچراپ قالغان بولساڭ، ئاللىبۇرۇن جەستىڭنى قۇم باساتتى، ياخشىلىقچە ئاتتىن چۈشۈپ قوراللىرىڭنى تاپشۇر» دېدى. مەن ئۇ ئادەمنىڭ گېپىدىن مەن قاچقاندىن كېيىن، «بۇلارنىڭ بىر باشلىقى قاچتى ئۇلارنى تۇتۇش كېرەك» دەپ، خىتاي دائىرىلىرى بۇيرۇق چۈشۈرۈپ، خەلققە بېسىم قىلغانلىقىنى شۇ سەۋەبتىن بۇ بىچارە يالاڭ تۇش ئادەملەرنىڭ بۇيرۇقىنى ئىجرا قىلىش ئۈچۈن ئەسكى ئاتلىرىنى مىنىپ مەجبۇرى بۇيەرگە كەلگەنلىكىنى چۈشەنگەن ئىدىم.

- ئاتتىن چۈشتۈم.
- ئالدىغا ماڭ، دېدى.
- ماڭدىم.
- ئوڭ تەرەپكە ماڭ، دېدى.
- ماڭدىم.
- سول تەرەپكە ماڭ، دېدى.
- ماڭدىم.
- يات، دېدى.
- ياتتىم.
- كىيىمىڭنى سال، دېدى.
- سالدۇم.

ئۇلارنىڭ ئۈچ ئادىمى كەلدى، قوراللىرىنى بەتلەپ تۇرۇشتى، قارىسام قولدىكى قورالى كونا زاماندىكى ئوۋچىلارنىڭ، ستولىدىن دورا قاچىلاپ، پىلىكىگە ئوت يىقىپ، ياۋايى ھايۋان ئاتىدىغان ئەسكى قورال ئىكەن، ئەگەر نىيىتىمنى يامان قىلىپ، ئۇلارنى ئۇجۇقتۇرۇشقا دېگەن بولسام، ئۇلارنىڭ ھەممىسى بىر توپ گۆش قىيمىسىغا ئايلىنىپ قالارىكەن، ھېلىمۇ خۇدا ساقلاپتۇ!

ئۇلار مېنى باغلىدى، يەنە بىر قىرغىزنىڭ ئېتىنىڭ كەينىگە مىنگەشتۈرۈپ ئاتقا مىندۈردى، مېنى ئۇنىڭ بىلىگە قوشۇپ باغلىدى، ئىككى پۈتۈمنى ئاتنىڭ قورسىقىدىن چېتىپ باغلاپ يىقىلماس ھالغا كەلتۈردى، ئۇلار مېنى نەلەرگىدۇر خوجايىنلىرىنىڭ ئالدىغا مۇكاپاتقا ئېلىپ ماڭغانلىقىدا شەك يوق ئىدى.

ماڭا ئەسلىدە ئاقسۇ ئۇچتۇرپان تەرەپكە كېتىشكە مەسلىھەت بەرگەن ئىدى. چۈنكى مەن تۇرغان يەر قاراجولدىن ئاقسۇ تەرەپكە قاراپ تاغ يولى بىلەن ماڭغاندا، چۆل - جەزىرىلەرنى بېسىپ ئۇچتۇرپانغا يېتىۋالغىلى بولاتتى، يول گەرچە جاپالىق بولسىمۇ، بىخەتەر ئىدى. ياز پەسلى بولغاچقا ئات ئاچ قالماتتى، مەنمۇ تاغدا ئۇچرىغان يېگىلى بولىدىغان جانئوردىن بىر نەچچىنى سوقۇۋالسام، جان ساقلاپ مەنزىلگە يېتىشىۋېلىش مۇمكىنچىلىكى بار ئىدى. ئۇچتۇرپان ئارقىلىق ئۇلارنىڭ ياردىمى بىلەن ئۇ تەرەپكە ئۆتۈپ كېتىش تامامەن مۇمكىن ئىدى، لېكىن مەن ئۇ يولنى رەت قىلغان ئىدىم، بىلىمگەن يولدا ماڭغاندىن كۆرە بىلىدىغان يولدا ماڭسام، بىخەتەر مەنزىلگە بېرىۋالالايمەن، دەپ پەرز قىلغان ئىكەنمەن. نېمىلا دېگەن بىلەن مەن ئەزەلدىن گېپىمدىن يانمايدىغان جاھىل ئىنسان ئىدىم، ئاخىرى مۇشۇ پىشكەللىككە ئۇچرىدىم، دەپ خىيال سۈرۈپ ئات ئۈستىدە كېتىۋاتتىم. ئاتلار توختىدى، قاراجول گۆڭشىسىغا

كەلگەن ئىكەنمەن. ئۇلار مېنىڭ پۈتۈمنى بوشاتتى، ئۇلارنىڭ ئاتتىن چۈش دېگەن بۇيرۇقىغا قاراپ تۇرماي قولۇم باغلاغلىق ئاتتىن سەكرەپ يەرگە چۈشتۈم. بىر توپ ئۇششاق بالىلار ۋە كۆرگىلى كەلگەن تاماشىچىلار ماڭا ھەرخىل باھالارنى بېرىشكىلى تۇردى. ئۇلارنىڭ گەپلىرى قۇلۇقۇمغا كىرىپ تۇراتتى. گۈڭشىنىڭ ئىچىدىن بىر توپ ئەسكەرلەر يۈگرەپ چىقىپ ماڭا ياۋوز، يىرتقۇچ ھايۋانلەردەك ئېتىلىپ، دۇمبالغىلى تۇردى. ئۇلارنىڭ باشلىقى چىقىپ مېنىڭ باش ئۈستۈمگە بىر قارۋىتىپ قالايمىقان سوئاللارنى سورىغىلى تۇردى، گېپىگە جاۋاب بەردىم. ئۇلار مېنى ئېلىپ كەلگەن بىچارە غالىچىلارنى ھەيدىۋىتىپ مېنى ئىچكىرىگە ئېلىپ كىرىپ كەتتى. ئالدىن تەييارلانغان كىشەن بىلەن كۆپىنى سېلىپ، ئۇنىڭ ئۈستىدىن يەنە بىر قات ئارغامچا بىلان باغلاپ، رەسمى سوراقنى باشلىدى، تۆت خىتاي ئەسكىرى ئەتراپىدا مېنى يالاپ تۇراتتى، نېمە ئۇچۇندۇر، ئۇيەر بۇيەردە قىيا - چىيا يىغا ئاۋازى ئاڭلىنىپ تۇراتتى، ئۇلار بەك ۋەھشى ئىدى، سورىغان سوئاللىرىغا تېز جاۋاب بەرمىسەم، پۈتى بىلەن تېپىپ، قۇلى بىلەن ئۇرۇپ، يۈز - كۆزلىرىمدىن ئوت چىقىرىۋىتەتتى. ئۇرغان تايىقىنىڭ سانىنى دېيىشكىمۇ نومۇس قىلمەن. ئۇلارنىڭ سورىغان سوئاللىرى، ئىسمىڭ نېمە؟ نېمە ئىش قىلاتتىڭ؟ دېگەندەك مېنىڭ تەرجىمھالىمغا ئائىت سوئاللار ئىدى، ھەممىسىگە جاۋاب بەرگەندىن كېيىن، مېنى سولاپ قويدى، ئۇلارنىڭ سۆزىنىڭ ئورامىدىن قارىغاندا مېنىڭ كىملىكىمنى ئېنىقلاش ئۇلار ئۈچۈن بەكلا مۇھىم ئىدى. مەن يا ئۇياققا يا بۇياققا ئۆزۈملەيتتىم، پۈت - قوللىرىم ناھايىتى ئېغىر ئىدى، ئۇخلاش مۇمكىنچىلىكى يوق ئىدى، سائەتنىڭ نەچچە بولغانلىقىنى بىلمەيمەن، بىرسى يەنە بىرسى بىلەن پىچىر - پىچىر گەپ قىلىپ، ئۈسۈپ كىرگەن پېتى قولدىكى يېرىم ئاپتومات مىلتىقنىڭ سىدوسى بىلەن ماڭا ھۇجۇم قىلىپ بېشىمغا سانجىغىلى تۇردى، مەن چەيدەسلىك بىلەن بېشىمنى ئەپقاچتىم - دە، ئۇرۇلغان سىدوسنىڭ ئۇچى بېشىمنىڭ ئوڭ تەرىپى، قاپقىمىنىڭ ئۈستىگە كېلىپ ئۇرۇلدى، قان شاقىراپ ئاققىلى تۇردى، مەن ئادەم ئۆلدى! ئادەم ئۆلدى! دەپ جېنىمنىڭ بىرىچە ۋارقىردىم. سىرتتىن بىر نەچچە ئەسكەر قول چىراقلىرىنى كۆتۈرگەن پېتى يۈگرەپ كېلىشتى، ئۇنىڭ كەينىدىن ئۇلارنىڭ باشلىقلىرى يېتىپ كېلىشتى، ئۇلار ئىشنىڭ تىگى - تەكتىنى بىلىپ مەندىن سوئال سورىدى، مەن جاۋاب بەرمىدىم، چۈنكى بېشىمدىن ئاققان قان يالاپ ئاغزىمغا كىرىۋاتتى، ئوڭ كۆزۈمنى زادىلا ئاچالمايتتىم. قان بىلەن تولۇپ كەتكەن ئىدى، ئۇلار دوختۇر چاقىرىپ بېشىمنى تاڭدى، ھېلىقى مېنى ئۆلتۈرمەكچى بولغان خىتايغا قانداقتۇر باشلىقى ئاچچىقلىنىپ، سەن ئۇنى ئۆلتۈرسەڭ، ھەربىي سوت سېنى بوش قويۇۋەتەيدۇ، سېنىڭ قېرىندىشىڭ ئۆلگەن بولسا، ئۇنىڭدىن ئۆچ ئېلىپ ئۇنى ئۆلتۈرۈشۈڭ توغرا ئەمەس، بىلىپ قوي ئۇنىڭ بىزگە تېرىكى كېرەك! دېگەندەك بىر مۇنچە گەپلەرنى قىلىپ ئۇنى ئېلىپ چىقىپ كەتتى، شۇندىن كېيىن مېنىڭ يېنىمغا تۆت پوس قويۇپ ئەتىۋارلاپ ساقلىدى. ئەتسى ئۇلار مېنى يەنە سوراق قىلغىلى باشلىدى، مەن سورىغان سوئاللىرىغا جاۋاب بەرمەي، يالغاندىن ئۆلگەن قىياپەتتە يېتىۋالدىم، ئەمما ئۇلارنىڭ ھەممە گېپىنى تولۇق ئاڭلاپ ياتاتتىم. ھەتتا بەزىلىرى مېنى بىلمەيدۇ دەپ، مەخپى گەپلىرىنىمۇ دېيىشكىلى تۇرغان ئىدى. مەن ئۇلارنىڭ گېپىدىن خەيرۇللاھ بىلەن ئوسمانجاننىڭ باتۇرلۇق بىلەن خىتايلارنىڭ ئەسكىرىنى ئۆزى بىلەن قوشۇپ پارتلىتىپ ئۆلتۈرگەنلىكىنى، بىز تەرەپتىن ئۆلگەنلەرنىڭ سانىنىڭ پەقەت بەش كىشى ئىكەنلىكىنى، مېجىتنىڭ ساق قالغانلىقىنى، ئۇنىڭ ئۆلمىگەنلىكىنى، ئۇنى تېز داۋالاپ قۇتۇلدۇرۇپ، ئۇنىڭدىن گەپ ئېلىشنىڭ مۇھىملىقىنى، بىزنىڭ 25 ئەسكىرىمىز بىلەن ئۇلارنىڭ بىر پۈلك ئەسكىرى ئالتە سائەتتەك ئۇرۇشۇپ كۆپ چىقىم تارتىپ ئوسال بولغانلىقىنى، ئۇلارنىڭ ئەسكىرىنىڭ ياش، يېڭىدىن ئالغان ئەسكەر بولغاچقا، جىق ئۆلۈپ كەتكەنلىكىنى سۆزلەپ، مېنى كۆرسىتىپ بۇ ئۇلارنىڭ باشلىقى ئىكەن..... دېگەندەك سوقا سۆھبەتلىرىدىن كۆپ مەخپىيەتلىكىنى بىلىۋالغان ئىدىم.

قىرغىزلارنىڭ مېنى يات! قوپ! تۇر! ماڭ! دەپ قالايمىقان ھەرىكەتلەرنى قىلغانلىقىنىڭ سەۋەبىنى شۇ چاغدا بىلىپ يەتتىم. مېنىمۇ خەيرۇللاھقا ئوخشاش يالغاندىن تەسلىم بولۇپ، يېقىن كەلگەندە ئۆزى بىلەن قېتىپ پارتلىتىپ بىزنى ئۆلتۈرمىسۇن دەپ مېنىڭ يېنىمغا يېقىن كېلەلمىگەن ئىكەن.

26 - كۈنى خىتايلار چۈشلۈك تامىقىنى يەپ بولغاندىن كېيىن، مەن يەنە ئۇلارنىڭ يادىغا يەتتىم، ئۇلار يەنە

كېرىپ مەندىن سوراق سورىغىلى باشلىدى. يەنە كونا گەپلەر ئىدى، ئۇلار تېخىچە مېنىڭ سالاھىيىتىمنى ئېنىقلىماقتا ئىدى، مەن ئۆلگەن قىياپەتتە زۇۋان سۈرمەي يېتىۋەردىم. ئۇلار مېنى پۈتى بىلەن مېدىرلىتىپ بېقىپ، گەپ ئالماي دوختۇر چاقىردى، دوختۇر قان بېسىمىمنى، يۈرىكىمنىڭ رىتىمىنى، تېمپىراتۇرامنى تەكشۈرگەندىن كېيىن بۇنىڭدىن قان جىق چىقىپ كېتىپتۇ، ماغدۇرىدىن كېتىپتۇ، قاتتىق چارچىغان، بۇنى دەرھال قۇتۇلدۇرمىساق ئىككى كۈن ئىچىدە ئۆلۈپ قېلىش ئىھتىمالى بار دېدى، مەن تېخى ھايات ئىدىم، روھى كەيپىياتىم يۇقىرى ئىدى، ئەمما بېشىم بارغانسېرى يەرگە كېرىپ كېتىۋاتاتتى. قاتتىق ئاغرىتتى، ئۇلار مېنىڭ تۇنۇلغان ۋاقتىمدىن ھېسابلاپ ھازىرغىچە تاماق بەرمىگەنلىكىنى بىلىپ، تاماق بېرىشنى بۇيرۇدى، بىر قىرغىز ئايال بىر ئارپا نىنى بىلەن بىر قاچا سۇ ئېلىپ كەلگەن ئىدى، سۇنى ئوتتەك ئىچكۈم بار ئىدى، ئەمما ئۆلۈك ئىدىم. ئۆلۈك دېگەن بىر نەرسە يېمەيدۇ - دە! يېيىشنى رەت قىلدىم. ئۇ قىرغىز ئايال رەھىمدىل مۇسۇلمان ئىكەن، ئۇنىڭ سۈرە ئايەت ئوقۇپ جانابى ئاللاھتىن ماڭا ھاياتلىق تىلەۋاتاتتى، مەن ئۇ ئايالنىڭ رەڭگى - رۇخسارىنى بىر كۆرۈۋېلىش نىيىتىدە كۆزۈمنى ئاچتىم، ئەمما يەنىلا قان يۇقى بولغانلىقى ئۈچۈن كۆرەلمىدىم، لېكىن ئازراق مېدىرلاپ قويدۇم، ئۇ قىرغىز ئايال بۇ ھاياتقۇ! دەپ توۋلاپ كەتتى، بەكمۇ خۇشال بولغان ئىدى. مېنىڭ ئارپا نىنىنى يېمىگەنلىكىمنى كۆرگەندىن كېيىن دوختۇرنى يەنە چاقىردى، دوختۇر ناننى قولغا ئېلىپ، بۇنى ئۇنىڭغا بەرسەڭلا ھازىرلا ئۈچىيى تىشىلىپ ئۆلىدۇ، دېدى. ئۇنداق بولسا نېمە قىلىمىز دەپ سوراپتى، ئاق ئۇندا ئانىلا ئېتىپ كېلىڭلا، ئۇنى شىلەنكا بىلەن بۇرىندىن قۇيۇپ ئاشقازىنىغا ماڭدۇرمىز، ئۇندىن كېيىن ئوكۇل تەييار بولسا ئوكۇل ئۇرۇمەن، دەپ چىقىپ كەتتى. ئانىلا كەلدى. ئۇلار دوختۇرنىڭ ياردىمى بىلەن ماڭا ئاتلىنى بۇرۇندىن شىلانكا ئارقىلىق ئاشقازىنىغا ماڭدۇردى، راس دېگەندەك بىر پەستىلا بېشىمنىڭ ئاغرىقى پەسىيىشكە باشلىدى، ئۇنىڭ كەينىدىن ئاسما ئاستى، ئاسمىمۇ تۈگىدى، مەن راستىنلا ساقىيىپ قالغاندەك ھېس قىلغان ئىدىم، خىتايلارنىڭ مېنى داۋالاپ ساقايتىۋېلىشى، ئۆلۈم مەيدانىغا ساق ئېلىپ چىقىپ، خەلقى - ئالەم ئالدىدا ئۆلتۈرۈپ، بىر رەسمىيەتنى بىجىرىپ، باشقىلارغا قۇرۇق ھەيۋە قىلىپ ئادەم قورقۇتۇشتىنلا ئىبارەت ئىدى. يەنە بىر تەرەپتىن مېنىڭدىن گەپ ئېلىپ مېنىڭ شېرىكلىرىمنى مەن ئارقىلىق كۆپلەپ قولغا چۈشۈرمەك ئىدى. ئۇلارنىڭ مېنى داۋالاشى پەقەت يامان غەزەزدىنلا ئىبارەت ئىدى، ھېچ ۋاقىت ئىنسانپەرۋەرلىك ياكى كىشىلىك ھوقۇق نوقتىئىيەنەزىردىن ئەمەس ئىدى. ئۇلار نېمىلا دېگەن بىلەن چوتنى خاتا سوقماقتا ئىدى.

بېشىمنىڭ ئاغرىقى سەل قويۇپ بېرىپ بۇرۇنقىدىن خېلىلا ياخشى بولۇپ قالغان ئىدى، ئەمما ھازىرغىلىق مېنى بەكمۇ ئازاپلاۋاتاتتى، ھېلىمۇ پۈت - قولىم تۈمۈر كىشەنلەر بىلەن چېتىلغان ئىدى. ئۇخلاش مۈمكىن ئەمەس ئىدى، ئۇيانغا - بۇيانغا ئۆرۈلسەم نەچچە كىلو ئېغىرلىقتىكى كىشەن مېنى تولىمۇ بىسەرەمجان قىلاتتى. 26 - كۈنىمۇ يەنە ئۆتۈپ كەتتى. ئۇلار مەندىن سوراق سوراپ ھېچ نېمىگە ئېرىشەلمىگەن ئىدى، سائەت 10 بولغان ۋاقىت ئىدى، مېنى قەيەرلەرگىدۇ ئېلىپ ماڭماقچى بولدى، ناتونۇش بىر توپ قوراللىق ساقچى بىلەن ئەسكەرلەر پەيدا بولدى، ئۇلار مېنى ماشىنىغا باسماقچى بولدى، مەن جايىمدىن مېدىرلىماي يانتىم، ئۇلار بىر نېمىلەرنى دەپ، پۈتۈمدىكى كىشەننى چېقىپ قولۇمدىكى كويىزغا چېقىلماي باغلاقنى يېشىۋەتتى. مەن ھېلىقى قىرغىز ئايال بىلەن ماڭىدىغان چاغدا كۆزۈمنى ئېچىپ ئۇنىڭغا رەھمەت ساڭا ئاپا! دېدىم، چۈنكى ئۇ ئايال ماڭا ئەتىگەن بىر قاچا تاماق ئېلىپ كېلىپ يېگۈزۈپ قويۇپ چىقىپ كەتكەن ئىدى، ئەمما مەندىن گەپ سوراپ جاۋاب ئالالمىغان ئىدى، مېنىڭ كىملىكىمنى زادى بىلمەيتتى. ئۇنىڭ بىر بىلگۈسى بار ئىدى. مېنىڭ رەھمەت ئاپا دېگەن سۆزۈمنى ئاڭلىغان قىرغىز ئاپا، ھاڭ - تاڭ قالدى، ئۇ مېنى بۇ بالا ئۆلمىگەن ئىكەن دەپ قالدى بولغاي، ئۇ بىزنىڭ ئەڭ ئاخىرقى ۋىدالىشىشىمىز بولغان بولسا كېرەك. ئەمما مەن ئېھتىيات يۈزىسىدىن ئۇنىڭدىن سىر تۇتقان ئىدىم.

ئۇلارنىڭ كۆتە - كۆتە قىلىشى بىلەن ماشىنىغا چىقىپ، ئۇلارنىڭ نازارىتىدە ئاتۇش تەرەپكە قاراپ ماڭدىم. مېنى ئاتۇش شۆبە ھەربىي رايونىنىڭ تۈرمىسىگە ئېلىپ كەلگەن ئىكەن. تۈرمىگە كىرىشىم بىلەن مېنىڭ كىملىكىمنى يەنە تەكرار سوراپ، بىر كامىرغا سولاپ قويدى، كامىردا باش كۆزى تىڭقىلىق بىر توپ مەجرۇھلار بار ئىدى. ئۇلارنىڭ ھېچقايسىسىنى تونۇمىدىم. كىملىرى ئىكەنلىكى نامەلۇم ئىدى. ئۇلارنىڭ ھەممىسى ساق ئەمەس ئىدى،

بىر پەستىن كېيىن بىرسىنىڭ تونۇش ئاۋازى ئاڭلاندى. ئۇ يار مۇھەممەد كام ئىدى، ۋاي سەن يار مۇھەممەد مۇ دېيىشىمگە، سەن ئابدۇرېشىتمۇ! دەپ ئۇلار مېنىڭ ئەسلى ئىسمىمنى ئاتا قۇچاقلاپ، يىغا زارە قىلىشىپ كەتتى، بىز تەشكىلاتتىكىلەر ئەزەلدىن ئۆز ئىسمىمىزنى قوللانماي تەخەللۇس قوللىناتتۇق. سەن ھەرھالدا ھايات ئىكەنسەن، بىز سېنى يا ئۆلدى، يا ئۇ تەرەپكە ئۆتۈپ كەتتى دەپ پەرەز قىلغان ئىدۇق، دېيىشتى. مەن ئارتۇق گەپ قىلماي، مەن كەتكەندىن كېيىنكى ئۇرۇش ئەھۋالىنى كىملىرىنىڭ قانداق ئۆلگەنلىكىنى سورىسام پەقەت خەيرۇللاھ بىلەن ئوسمانجاننىڭ ئۆلىمىنى، مەريەمنىڭ ئاخىرقى قېتىم خىتاي ئەسكەرلىرى تەرىپىدىن قولى چانلىپ يۇلغۇنلۇققا تاشلانغانلىقىنى، خىتايلارنىڭ ئۆلىكىنى توشۇشقا سالغاندا، خىتايلارنىڭ پۈتۈندىن سۆرەپ ماڭغانلىقىنى، كېيىن خىتايلارنىڭ ئۆلىكىنى قۇلۇقىدىن، چېچىدىن تارتىپ سۆرەپ ماڭغاندا، خىتايلارنىڭ ئاچچىقى كېلىپ ئۇلارنى ئۆزلىرىنىڭ توشغانلىقىنى ھېكايە قىلىپ كۈلۈپ كېتىشتى، ئۇلار ئۆزلىرىنى تۈرمىدە ئەمەس، بىر كىنو خانىدا كىنو كۆرۈۋاتقاندا ھېس قىلىشاتتى.

ئەتىسى سوراقتىن كېيىن مېنى باشقا بىر كامىرغا سولاپ قويدى، ئۇ كامىردىمۇ تونۇغىلى بولمايدىغان بىر توپ كىشىلەر بار ئىدى، ئۇلارنىڭ ئاۋازىدىن بىزنىڭ ئادەملەر ئىكەنلىكىنى بىلىدىم. ئۇ كامىردا جېلىل قارىم بار ئىكەن، مەن قارىمدىن ئۆلگەنلەرنىڭ قانداق دەپنە قىلىنغانلىقىنى سورىسام، مەريەمنى ئۆلگەن يېرىگىلا كۆمۈپ قويۇپتۇ، خەيرۇللاھ بىلەن ئوسمانجاننى بىللە دەپنە قىپتۇ، ئاخۇنوپنى ياتقان يېرىنىڭ ئۆزىگىلا دەپنە قىپتۇ، نىزامدىننى ئېگىز بىر يەرگە ئاپىرىپ شۇ يەرگە دەپنە قىپتۇ، بەزىلەر بىلمەستىن نامىزنى چۈشۈرمىز دېگەن ئىكەن، جېلىل قارىم بۇلارنى شۇ پېتى قويماق پەرزىدۇر، پەيغەمبىرىمىزنىڭ بۇ ھەقتە ھەدىسى بار دەپ ئۇنىماپتۇ، ھەممىسىنىڭ قان كىيىمىنى ئۇلارنىڭ ئۆزلىرىنىڭ جەستىگە ئۇراپ بىللە كۆمۈۋېتىپتۇ. خىتايلارمۇ شۇ پېتى يەرلىكىگە قويغاننى كۆرگەندىن كېيىن باشقا گەپ - سۆز قىلماپتۇ.

ئاتۇش ھەربىي رايونىنىڭ تۈرمىسىدە لىق ئادەم بار ئىكەن. مېنى سوراقتا ئېلىپ چىقىپ قايتىشىدا، چوڭ زالدا مېنى تۇرغۇزۇپ قويۇپ رەسىمىنى تارتقىلى تۇرغان ئىدى، بىر دەمدىن كېيىن بىر توپ ئادەملەرنى ئېلىپ كېلىپ ئۇلارنى سوراق قىلىپ كىيىملىرىنى سالدۇرۇپ، ئاخۇنوغىلى تۇردى، ئۇلارنىڭ بەزىلىرىدە ھەربىيچە كىيىم بار ئىكەن، شۇ كىيىملىرىنى سالدۇرۇپ تارتىپ ئالماقچى ئىكەن، ئۇلارنىڭ كىيىمىنى بەرمەيمىز دەپ ئەسكەرلەر بىلەن ئۇيان تارتىشىپ بۇيان تارتىشىپ جېدەللەشكەنلىكىنى كۆردۈم، ئۇلار مەكتىتىن كەلگەن زەرەپشان پولىكىنىڭ ئەزىمەتلىرى ئىكەن، مۇھەممەد ئىمىن قارىمۇ بار ئىكەن، ئۇ مەن بىلەن يىراقتىن چالا - پالا سالماشتى، كېيىن مېنى رەسمى تونۇغاندىن كېيىن قايتىدىن سالام بېرىپ، سېلىنىڭ باشلىرىدىكى «سەللە» دىن تونۇيالماي قاپتىمەن، سىلىگىمۇ ئوق تىگىپتىكەندە! دەپ قويدى. ياق ئۇلار چىدىماي تۇردى، دېسەم ئۇ خىتاي ئەسكەرلىرىنى كۆرسىتىپ بىر مۇنچە تىللاپ كەتتى. زەرەپشان پولىكىدىكىلەر ئۆزلىرىنى تۈرمىدىمۇ ياكى باشقا بىر يەردىمۇ پىسەن قىلماي ئاغزىغا كەلگەننى سۆزلەپ خىتاي ئەسكەرلىرى بىلەن مۇنازىرە قىلىشۇراتتى.

28 - ئاۋغۇست ئەتىگەن سائەت تۆت - بەشلەردە ھەممىمىزنى كامىر - كامىردىن ئېلىپ چىقىپ، باغلاپ ماشىنىغا بېسىپ، ھەر تۆت ئادەمنى بىر چەمبەر قىلىپ ئايلاندۇرۇپ يەنە باغلاپ، ئۈستىمىزگە ئەسكى پالاسنى تاشلاپ يېپىپ، قەشقەر تەرەپكە ئېلىپ ماڭدى، ماشىنىلارنىڭ ئايىغى ئۈزۈلمەيتتى. پات - پات ماشىنىنى توختىتىپ، تەكشۈرۈپ بۇ ماشىنا ۋىلايەتلىك تۈرمىگە، بۇ ماشىنا شەھەرلىك تۈرمىگە، بۇ ماشىنا توققۇزاققا دەپ كىمدۇر بىرسى بۇيرۇق بەرگىلى تۇردى، مەن بار ماشىنا شەھەرلىك تۈرمىگە قاراپ ماڭغان ئىدى، دېگەندەك شەھەرلىك تۈرمىگە ئەپكېلىپ كامىر - كامىرغا بىردىن سولغىلى تۇردى، مەن بار كامىردا ئىبراھىم پەخرىدىن دېگەن بىر جىنايەتچى بار ئىكەن. تۈرمىگە كېلىپ تاڭ ئېتىشى بىلەن بىردىن - بىردىن ھويلىغا سۆرەپ ئەپچىقپ ھەممىمىزنىڭ پۈتۈن كىشىنى سالغىلى تۇردى. تۈرمىنىڭ ھويلىسى تۆمۈرچىخانغا ئايلىنىپ كەتتى. خالاغا ئېلىپ چىقىمۇ، جالدۇر - جۈلدۈرنىڭ ئۈستىگە تۇرۇپ بولمايتتى. مەن بار تۈرمىدە 20 دەك بىزنىڭ شېرىكلەر بار ئىدى، ئۇلار بىلەن تامنى تېلېفون قىلىپ، كۈنلىكى سۆزلىشىپ تۇرىدىغان بولدۇق. ياكى خالاغا خەت تاشلاپ قويۇپ سوراق ئەھۋالىنى بىر - بىرىمىزگە دەيدىغان بولدۇق،

ھەممىزنىڭ گېپى بىر ئىدى. بىزنى ئاتۇشقا ئەنجۈر سەيلىسىگە چاقىرىغان ئىدى، بىز ئاتۇش سەيلىسىگە ماڭغان دەپ ھېچ نېمىنى ئىقرار قىلمىغان ئىدۇق، ھەممە ئىشنى ئۆلگەن كىشىلەرگە ئارتىپ قويۇپ ھېچ نەرسىنى بىلمىگەن بولۇۋېلىپ ياتقان ئىدۇق.....

10 - ئايغىچە شەھەرلىك تۈرمىدە ياتتۇق. ئۇ جەرياندا ھەزىمەت دېگەن كىشى خىتايلار تەرىپىدىن پاجىئەلىك ھالدا قىناپ ئۇرۇپ ئۆلتۈرۈلدى. ھەزىمەت مەرھۇم ئاخۇننىڭ مىللىي ئارمىيىدىكى قەدىناس سەپداشلىرىدىن ئىدى، ئاخۇن ئۆيىدىكى تۇتقۇندىن قېچىپ چىققاندا ھەزىمەتنىڭ ئىدارىسىغا يوشۇرۇنغان، كېيىن ئۆيەردىن غازاخۇننىڭ ئۆيىگە يۆتكەلگەن ئىدى. ھەزىمەتنىڭ تارىخىدىكى قەھرىمانلىق ئىش ئىزلىرى ھەددى - ھېسابسىز ئادەملەردىن بىرى ئىدى، خۇدا خالىسا ئۇ كىشىنىڭ تارىخىنىمۇ بىر يازمىقىم لازىم. ئىنشائاللاھ!

مەكتىلىك ئىمىن توختى دېگەن بىر سىمۇ بۇ تۈرمىدە ئۆلتۈرۈلدى، ئۇ مەكتىلىكى داڭدار ۋاسكىتبولچى، مەكتىلىكى مەلۇم بىر ئوتتۇرا مەكتەپنىڭ ئوقۇتقۇچىسى، بىزنىڭ تەشكىلاتىنىڭ مەكتىلىكى غوللۇق كىشىلىرىدىن ئىدى. شۇ مەزگىللەردە پۈتۈن تۈرمىلەر بىگنۇننىڭ باشقۇرۇلۇشىغا ئۆتكۈزۈپ بېرىلگەن بولۇپ، بۇ جاللانلاردا رەھىم - شەپقەت دېگەن نەرسە زادى يوق ئىدى. تۈرمىنىڭ گۈندىپايلىرى مەھبۇسلارنى خالىغانچە قىناپ جازالايىتى. ئاچلىقتىن، ئۇسسۇزلۇقتىن قىناپ ئىلاجى بار ئۆلتۈرۈۋېتىشنىڭ كويىدا بولاتتى. سەپدىشىمىز ئىمىن توختىنى دەل مۇشۇنداق ئۇسۇل بىلەن قىناپ ئۆلتۈردى. ئۇنىڭ ئۆلگەن ۋاقتىدىكى ھالىتى ھېلىمۇ كۆز ئالدىمىدىن كەتمەيدۇ. ئۈچ كۈنگىچە كېچە - كۈندۈز ئۇنى 6 - 7 جىنايەتچى خىتايلار ئۇرۇپ چىقتى. ئۇنىڭ كامىرى مەن ياتقان كامىردىن خېلى يىراق ئىدى، ئۇنىڭ جەستىنى ئېلىپ چىقىپ كەتكەنكىنى بىلىپ تۇردۇم. ئاڭلىسام نۆرمە ئىنتىزامغا رىئايە قىلىدىكەن دەپ، خىتايلارغا ئۇرۇرۇپ ئۆلتۈرۈۋەتكەن ئىكەن. ئۆلۈكىنى ئەرسلانخان مازىرىغا قويغان ئىكەن. كېيىن ئۇيغۇر قېرىنداشلىرىمىز ئۇنى يەرلىكىدىن ئېچىپ قايتىدىن دەپنە قىلغان ئىكەن. ئۇ قەدى قامىتى كېلىشكەن، خۇشچاقچاق يىگىت ئىدى. ئۇ ئالەمدىن ئۆتكەندە ئاران 25 ياش ئىدى، تېخى ئۆيلەنمىگەن ئىدى. مەرھۇمنىڭ ياتقان يېرى جەننەتتە بولسۇن، ئامىن!

«ئۆگىنىش كۇرسىدا»

10 - ئاينىڭ باشلىرىدا ھەممىزنى ھەر قايسى تۈرمىلەردىن پۇت قوللىرىمىزدىكى كىشەن، كوپىزىلارنى ئېلىپ تاشلاپ، ساقال - بۇرۇتلىرىمىزنى ئالدۇرۇپ، ماشىنىغا بېسىپ ئۆگىنىش كۇرسىغا ئېلىپ ماڭدى. ئۆگىنىش كۇرسىنىڭ ئورنى قەشقەر گېزىتخانىسىنىڭ يېنىدىكى 308 - تاش يول ئۇچاستىكىسىنىڭ قورۇسىدا ئىكەن. بىزنى 8 - 10 دىن بىر ئۆيگە سولاپ، ھەر بىرىمىزگە ماۋجۇشنىڭ ئەسەرلىرىنى تارقىتىپ بېرىپ ئۆگىنىشكە سالغان ئىدى. ھەر بىر ياتاقنىڭ تېمىغا ئۆگىنىش كۇرسىنىڭ نىزامنامىسى يېزىلغان بولۇپ، ئۇنىڭغا مۇنداق يېزىلغان ئىدى:

«سوۋېت شىيۇجىڭجۇبى خائىنلار گورۇھى بىۋاسىتە پىلانلىغان، قەشقەر ۋىلايىتىدىكى ئاخۇنوپ باشچىلىقىدىكى ئەكسىيەتچىلار قوراللىق توپىلاڭ گورۇھى ئەزالىرى ئۆگىنىش كۇرسىنىڭ نىزامنامىسى.»

ئۇنىڭ ئاستىدا بىر قانچە مەزمۇنلار بولۇپ، مەسىلەن تاپشۇرۇش، ئىقرار قىلىش، كەڭچىلىككە ئېرىشىش، باش جىنايەتچىنى جازالاش، ئەگەشكۈچىلەرنى سۈرۈشتە قىلماسلىق، نەيزىنى ئارقىغا قايرىپ ئۇرغانلارغا خىزمەت كۆرسەتكەنلەر قاتارىدا چىقىش يولى بېرىلىدۇ... دېگەندەك ئادەم ئالدايدىغان سەپسەتلىر يېزىلغان ئىدى.

بۇ ئۆگىنىش كۇرسىغا تەرەپ - تەرەپتىن ئادەملەرنى ئېلىپ كېلىپ، كىچىككىنە قورۇنىڭ ئىچى ئادەمگە توشۇپ كەتكەن ئىدى، قاراجۇلدىن ئەسەرگە چۈشكەن بىز 20 ئادەمدىن باشقا، مەكتىتىن كەلگەن 45 نەپەر ئادەم، يەنە نەلەردىنۇر كەلگەن بىر توپ ئادەملەر بار ئىدى، بارا - بارا تونۇشۇش نەتىجىسىدە ئۇلارنىڭ ھەممىسى 21 - ئاۋغۇست كۈنى كەچتە سۇغۇنچازىغا بۇيرۇق بويىچە كېلىپ، قوراللىق قوزغىلاڭغا قاتناشماقچى بولغان، باشقا ناھىيىلەردىن كەلگەن شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىكەن.

ئۇلارنىڭ ئارىسىدا يوپۇرغا ناھىيىسىدىن كەلگەن بىر توپ ئەزىمەتلىك بار ئىدى. ئۇلارنىڭ يۈرۈش - تۇرۇشى، گەپ

– سۆزلىرى باشقىچە ئىدى. مەن ئۇلار بىلەن سۆزلىشىپ باققىنىمدا ئۇلارمۇ شەرقىي تۈركىستان خەلق ئىنقىلابىي پارتىيىسىنىڭ ئادەملىرى بولۇپ، يوپۇرغىدىكى مەلۇم يېقىنلىقنىڭ ئورۇنلاشتۇرۇشى بىلەن، كۆلىمى چوڭ بولغان بىر قېتىملىق قوراللىق قوزغىلاڭ كۆتۈرگەن ئىكەن، قوزغىلاڭ خىتاي دائىرىلىرىنى خېلى ئاقسىتىپ قويۇپ، يەرلىك قوشۇن بىلەن ئۇلارنى بېسىقتۇرالمىدى، مۇنتىزىم ئارمىيە يۆتكەپ قانلىق باستۇرۇش نەتىجىسىدە دۈشمەن قولغا چۈشكەن ئىكەن، ئۇلارنىڭ باشلىقلىرىنى قاياققىدۇر باشقا تۈرمىگە قاماپ، ئادەتتىكى پۇقرالىرىنى بىزنىڭ قاتارىمىزغا سولاپ قويغان ئىكەن. ئۇلار شۇ قېتىملىق قوزغىلاڭدا يوپۇرغا ناھىيىسىنىڭ يېرىمىنى ئىگەللەپ بولغان ئىكەن. ئۇلار قامىلىپ ئىككى ئاي ئۆتكەندىن كېيىن ئۇلارنى بىزدىن ئايرىپ باشقا تەرەپكە ئېلىپ كەتكەن ئىدى. كېيىنكى كۈنلەردە خىتايلارنىڭ شۇ ھەقتىكى ئاخباراتى ئېلان قىلىنغان بىر گېزىتنى قولۇمغا چۈشكەن ئىدى. گېزىتتە مۇنداق خەۋەر قىلىنغان ئىدى:

1969 - يىلى 9 - ئاينىڭ 2 - كۈنى يوپۇرغا ناھىيىسىدىكى مەخمۇت قۇربان باشچىلىقىدىكى بىر توپ بۇزغۇنچىلار، 500 دىن ئارتۇق ئادەمنى قۇتۇرۇپ، ئات ھارۋىلارغا ئولتۇرۇپ، يوپۇرغا ناھىيىسىگە ھۇجۇم قىلدى. ئۇنىڭدىن كېيىن ناھىيىمىزنىڭ تېرىم يېزىسى، ئاقچى يېزىسى، ئەشمە يېزىسى قاتارلىق جايلارغا غالجىرلىق بىلەن ھۇجۇم قىلىپ، ئۇرۇش - چېقىش، بۇلاش ئىشلىرىنى ئېلىپ باردى. بۇ ئىش ئىككى ئايدىن ئۇزاق داۋاملىشىپ 76 ئادەم ئۇرۇپ يارىدار قىلىندى ۋە بەش ئادەم ئۇرۇپ ئۆلتۈرۈلدى. بۇ ئەكسىيەتچىلار ۋەتەن پارچىلاش جىنايىتى ئىشلىرىغا دەرھال زەربە بېرىش ئېھتىياجى تۈپەيلى، مەركىزى پارتىيە ھۆكۈمەتكە مەلۇم قىلىپ، تولۇق قوراللانغان مۇنتىزىم ئارمىيە يۆتكەپ كېلىپ، 9 - ئاينىڭ 15 - كۈنىدىن 18 - كۈنىگىچە جىددى تۇتۇش قىلىپ قوراللىق توپىلاڭ بېسىقتۇرۇلدى.

گەرچە دۈشمەن بىزنىڭ پۇت - قوللىرىمىزدىكى كويىزا كىشەنلەرنى ئېلىپ تاشلاپ ئۆگىنىش كۈرسىغا ئېلىپ كەلگەن بولسىمۇ، ئىسمىدا «ئۆگىنىش كۈرسى» بولغان بىلەن ئەمەلىيەتتە ئىقرار قىلدۇرۇش كۈرسى ئىدى. ئۇرۇش، توقماق، تىل - ھاقارەت، قىيىن - قىستاق قاتارلىق ئادەمنىڭ چۈشىگە كىرمەيدىغان جازا ۋاسىتىلىرىنىڭ ھەممىسى بۇيەردە تېپىلاتتى. يېيىشىمىز ئىككى ۋاخ قوناق ئۇنىدا ئەتكەن ئۇماچ ئىدى، ئۇ ئايدىن بۇ ئايغىچە بىر قېتىم ئاق ئۇنىنىڭ تامىقىنى كۆرمەيتتۇق. ئۇ ئايدىن بۇ ئايغىچە بىر قاچا چاي ياكى بىر قاچا قايناق سۇنى ئىچەلمەيتتۇق. ئۆيلىرىمىزدىن ھېچ نەرسىنى ئېلىپ بەرمەيتتى، بەنگىلىرىمىزنىڭ خۇمارى قىستاپ كەتسە تاشلىۋەتكەن بابازىنى تىرىپ كېلىپ چىكەتتى، ئۇنى تۇتاشتۇرىدىغانغا ئوت يوق، مازىنى ئىنچىكە پىلىك قىلىپ ئىككى قىشنىڭ ئوتتۇرسىغا ئېلىپ، غىلدىرلىتىپ قىزدۇرۇپ ئوت چىقىرىپ تاماكا چىكەتتى. ئۆيىنىڭ ئىچىدە غىلدىرلىغان ئاۋازنى ئاڭلىغان خىتاي ساچقىلىرىنىڭ زوراۋانلىقىدىن قورقۇپ بىر قېتىم ئوت چىقىرىۋالسا ئۇ ئوتنى ئۇزۇن ساقلايمىز دەپ، مازىنى پىلىك قىلىپ ئىشىپ ئۇزۇن قۇ ياساپ ئۇنىڭ بىر ئۇچىغا ئوتنى يىقىپ، ئۇ كۆيۈپ بولغۇچە يەنە بىر تال تاماكنى چىكىۋېلىشقا ئۆلگۈرەتتى، ئۆيىنىڭ ئىچى ئاچچىق مازىنىڭ تۈتۈنىدىن ئولتۇرۇش تەس ئىدى. ئەمما بەنگە ئاغىنىلىرىمىزنىڭ خۇمارى ئۈچۈن ئۇنىڭغىمۇ بەرداشلىق بېرەتتۇق.

ئىقرار قىلدۇرۇپ گەپ ئالالمىغان خىتايلار، بىر - بىرىمىزنى زىددىيەتكە سېلىپ، ئارىغا بۇزغۇنچىلىق سېلىش ھەلىقىنى ئىشلىتىپ، ئارىمىزدىن ئىككى - ئۈچ كىشىنى مەسىلە تاپشۇرۇشى ياخشى، ئىقرار قىلدى، كەڭچىلىك قىلىمىز دەپ، كۈنىگە بىردىن ئادەمنى تارتىپ چىقىرىپ كۆرەش - پىپەنگە سېلىشقا باشلىدى، بىرىنجى بولۇپ، يەنىلا مەن ئۇلارنىڭ دۈمبىقى بولۇپ، پىپەنگە - كۆرەشكە تارتىلدىم.

«ئالدى بىلەن كەڭچىلىككە ئېرىشىپ، قويۇپ بېرىش قارار قىلىنغان ئەنۋەر قادىر بىلەن ھىببۇللاھ ھوشۇرنىڭ ماۋجۇشنىڭ ئىنقىلابىي لۇشەنگە قايتىپ كەلگەنلىكىنى ئېلان قىلىمىز» دەپ ئۇنىڭ سۈرىتىنى ماۋزېدوڭنىڭ رەسمىي ئالدىدا توختىتىپ، كامىردا فىلىمگە ئېلىپ، ئۇنىڭدىن كېيىن مېنى ئۆرە تۇرغۇزۇپ، مېنى بىر مۇنچە ھاقەرەتلەپ، كۆرەش - پىپەنى مېنىڭ ئۈستۈمدىن ئېلىپ بېرىشقا باشلىدى، چۈنكى قويۇپ بېرىلىۋاتقان ھەر ئىككىسىمىزنىڭ ئەزالىرىم ئىدى، مەن ئۇلارنىڭ باشلىقى ئىدىم، كۆرەش - پىپەن باشلاندى دېگەندە تۆت ئادەم

يۈگرەپ چىقىپ مېنى باسىمداپ خۇددى مەن قېچىپ كېتىدىغاندەك، مەيدانغا سۆرەپ ئېلىپ چىقتى. — مەن يولدا قېچىپ كېتەي دەپ، سەپنىڭ كەينىدە قېلىپ، ئارقامغا بۇرۇلۇپ قېچىۋاتسام، بۇ ئابدۇرۇشت دېگەن ۋەتەن خائىنى باندەت، ئاخۇننىڭ يالاقچىسى دەپ ماڭا قورال تەڭلەپ، ئارقامغا ياندۇرۇپ قايتۇرۇپ ئېلىپ كەلگەن ئىدى.

— راستمۇ؟

— مەن ئۇنىڭ كۆزىگە نەپرەت كۆرۈم بىلەن بىر ئاللىپ قويۇپ راست، دېدىم. ئەگەر راست دەپ قۇتۇلمىسام، ئۆلتۈرۈۋېتىش ئېھتىمالى بار ئىدى، ئۇلار ئۇر توقماق، سۈر توقماق قىلىپ، ئاممىۋى ھەرىكەتتە ئۆلۈپ قالدى، بېسىقتۇرالمىدۇق، خەلقنىڭ غەزىۋى كۈچلۈك ئىدى، دەپ جاۋاب بېرىشى مۇقەررەر ئىدى. خالىقھاجى تەمبۇرچى سەكرەپ چىقىپ:

بىز ماشىنىمىزدىن ئايرىلغان بولساقمۇ ھېچ گەپ ئەمەس، ئەمما قايتىشىمىزدا ھەر بىرىمىز تانكا، ئايروپىلان بىلەن، گۈلدۈرلەپ كىرىپ، شىنجاڭدىكى خىتايلارنىڭ ھەممىسىنى بىرنى قويماي قىرىۋېتىمىز، دېگىنىڭ راستمۇ؟ — راس!

— خىتايلارنىڭ تەرجىمانى بولغان ھەيىت پەيى دېگەن سەكرەپ كېلىپ، ھۇ! كۈسپۈرۈچ، سەن تېخى خەنزۇ قېرىنداشلىرىمىزنى قىرىپ تۈگەتمە كچىمىتىڭ!! دەپ پۈتۈندىكى ھەربىيچە يوغان باشلىق سەت ئاياغ بىلەن قورسىقىمغا بىر نەچچىنى تەپتى، ئاغرىق ئازابىدىن بېشىم قېيىپ، كۆزلىرىم بىر نېمىنى كۆرەلمىدى، باشقىلارنىڭ سورىغان سوئاللىرىنى ئاڭلىيالمىدىم، ئۇيان تارتىپ، بۇيان تارتىپ قانداقتۇر مېنى كەلسە كەلمەس دۇمبالاۋاتتى... قىشنىڭ سوغۇق كۈنلىرىدە مېنى ئۆرە تۇرغۇزۇپ قويۇپ، ئۈستۈمدىكى كىيىملىرىمنى سالدۇرۇۋېتىپ قانداقتۇر تېمپىرانۇر ئۆتكۈزۈمىز دەپ قىيىناشلىرى، كەينى — كەينىدىن تېڭىۋاتقان سان - ساناقسىز تايماقلىرىنىڭ سانىنى ئېلىپ بولغىلى بولمايتتى

خىتايلار تەرىپىدىن ئالدىنغان بۇ «سەپداشلىرىم» نىڭ بەزىلىرى ھەقىقەتەن ئالچىشقان، خىتايلار تەرىپىدىن تارتىلىپ كېتىلىشكە باشلانغان ئىدى. ھەتتا مەجىت سىلىڭنىڭ قوغدىغۇچىسى بولغان باتۇرمۇ مېنىڭ ئۈستۈمدىن شىكايەت قىلىپ قالايمىقان پىكىر بېرىپ راستمۇ؟ يالغانمۇ؟ دەپ مېنىڭ تېخىمۇ ئازاپلىنىشىمغا سەۋەبچى بولۇۋاتتى... بۇنداق كۆرەش - پىپەن مەن بىلەن تۈگىمىدى. بەلكى مەندىن باشلىنىپ نۆۋەتلىشىپ كۆپ كىشىلەرنىڭ بېشىغا كەلگەن ئىدى. ھەر كۈنى كۆرەش - پىپەن، ۋايىجان - ۋايە! قىيا، چىيا، دەرت - ئەلەم ئۈستىگە دەرت - ئەلەم... ئۇنىڭ ئۈستىگە قەشقەرنىڭ قىشى جاندىن ئۆتىدىغان سوغۇق بولدى، كىيىملىرىمىزنى سالدۇرۇۋېتىپ، يالاڭ ئاياق، يالاڭ باشتاق پىپەن قىلىشلىرى ئادەمنى قەستەن نابۇت قىلىشتىن باشقا نەرسە ئەمەس ئىدى.

3 - ئاينىڭ باشلىرى ئىدى، تۇيۇقسىز يەنە بىر چۈشۈمگە كىرىپ باقمىغان سوراق باشلاندى، مەن تونۇمىغان بىر توپ خىتاي ئەسكەرلىرى بىلەن بىر بۆلۈك خىتاي باشلىقلىرى كېلىپ، تۆت ئەسكەرنىڭ ھىمايىسىدا مېنى سوراق قىلغىلى تۇردى.

سوراقنىڭ مەزمۇنى: مامۇتجان ئۈستىدە ئىدى.

مامۇتجاننىڭ مەسلىسىنى پاش قىل؟

— مەن قايسى مامۇتجاننىڭ؟ دەپ سورىدىم.

— خۇپسەنلىك قىلما!

— مەن چۈشەنەلمىدىم. مەن مامۇتجان دېگەن كىشىنى راستىنلا بىلمەيمەن.

— سېنىڭ تەشكىلاتىڭدىكى، قەشقەر گۇگۇنچۇنىڭ كادىرى مامۇتجان.

— مەن ھەيران قالدىم. بۇ خەق راستىنلا ساراڭ بولۇپ قالدۇمۇ ياكى مامۇتجان راستىنلا بىزنىڭ تەشكىلاتتا

بولغىمىتى!! قاتتىق خىيالغا چۆمۈپ كەتتىم.

— مامۇتجاننى مەن ياخشى تونۇيمەن، ئەمما مەن مامۇتجان بىلەن ئەزەلدىن بىر يەردە بىر قانچا تاماق، ياكى بىر

پىيالىھ چايىنى ئىچىپ باققان ئەمەس، مەن راستىنلا مامۇتجاننىڭ بىزنىڭ تەشكىلاتتا ئىكەنلىكىنى بىلمەيدىكەنمەن، بۈگۈن بىرىنچى قېتىم سىلەرنىڭ ئاغزىڭلاردىن ئاڭلاۋاتىمەن، دېدىم. بۇ گەپ راستىنلا مېنىڭ يۈرەك سۆزۈم ئىدى. — سەن جاھىللىق قىلىپ، بىزنى كولدۇرلاتما! سەن ياخشى بىلىسەن، سەن ئۇنى ئەزەلققا تونۇشتۇرغانسەن، ھەم سەن ئۇنى قوبۇل قىلغانسەن.

— مەن مۇشۇ يەرگە كەلگەندە بۇ ئىشنىڭ تىگىدە بىر يامان شۇملۇقنىڭ يوشۇرۇنغانلىقىنى، بۇلارنىڭ مېنى مامۇتجانغا يۆلەپ، يوقىتىش ھەلە - نەيرىڭنى تەييارلاۋاتقانلىقىنى ئالدىن ھېس قىلغان ئىدىم.

— مەن مامۇتجاننى بۇ تەرەپتىن زادى چۈشەنمەيدىكەنمەن، دېدىم. — ئۇلار تاشقىرىغا چىقىپ كېتىپ، بىردەمدىن كېيىن قايتىپ كەلگەندىن كېيىن، ساڭا يەنە ئويلىنىش پۇرسىتى بېرىمىز، بۈگۈنكى بۇ سوراق سېنىڭ بىلەن مۇناسىۋەتسىز، جاھىللىق قىلماي ياخشى ئويلا، يەنە سەن بىلەن سۆھبەت ئېلىپ بارىمىز، دەپ يۇمشاپراق چىقىپ كەتتى، ئۇلار مەن بىلەن «سۆھبەت» ئېلىپ بارماقچى ئىدى.

مەن كامىرغا قايتىپ كىرگەندىن كېيىن، ناھايىتى جىمىپ كەتكەن ئىدىم. ئۇلارنىڭ سورىغان سوئاللىرى مېنى بەكمۇ بىئارام قىلماقتا ئىدى. ئىچىم بەكمۇ تىت - تىت بولۇپ كېتىپ باراتتى. بۇ ئىشنىڭ تىگى - تەكتىگە يېتىپ بولمايتتى. مەن مامۇتجاننى ياخشى بىلەتتىم، بەكمۇ چۈشىنىتتىم. ئۇ كام - كۈتسىز خىتاينىڭ بىرىنچى دەرىجىلىك سادىق غالىچىسى، خىتايلارنىڭ ئەڭ ئىشەنچلىك رازۋىتچىسى ئىدى، يالغۇز قەشقەردە ئەمەس، پۈتۈن شەرقىي تۈركىستاندا ئۇنىڭ ئالدىغا ئۆتىدىغان خىتاينىڭ يەنە بىر سادىق غالىچىسى يوق ئىدى. قانداق بولۇپ بۇ مامۇتجان بىزنىڭ ئادەم بولۇپ قالدىيا؟! تولغىنىپ زادى ياتالمىدىم، كېچىچە ئۇيقۇم كەلمىدى، بۇ غەپنى سوراق يەنە سۆھبەت نامى بىلەن يەنە قاچان باشلىنار، كاللامدىن ھەرخىل خىياللار كەچمەكتە ئىدى، يېرىم كېچە سائەت ئۈچتىن ئاشقاندا بۇ بىر توپ لەنتى سەت كۆرۈمىز خىتايلار يەنە مېنى سوراققا چاقىردى.

— ئويلاندىڭمۇ؟

— ئويلاندىم.

— ئۇنداق بولسا سۆزلە!

— نېمىنى سۆزلەيمەن؟

— مامۇتجاننىڭ مەسلىسىنى پاش قىل!

— مەن تونۇۋالغاندا راست گەپ قىلغان، مەن مامۇتجان توغرىلۇق زادى ھېچ نېمىنى بىلمەيمەن.

— سەن جاھىل نېمە ئىكەنسىن، پۇرۇلتارىيات دىكتاتورىسىدىن قېچىپ قۇتۇلمايسەن، ياماننى قولتۇقىغا ئالغان ياماننىڭ يامىنى، بىلەمسەن! سەن ئۇنى ئاقلىماي ئۇنىڭ مەسلىسىنى پاش قىل. پارتىيىمىزنىڭ سىياسىتى ئىقرار قىلغانلارغا كەڭچىلىك، قارشىلىق قىلغانلارغا قاتتىق بولۇش، ئەگەر سەن يەنە جاھىللىق قىلىدىغان بولساڭ، جىنايىتىڭگە جىنايەت قوشۇپ جازالىنىسەن....

— ئۇلارنى زادى ئىشەندۈرەلمىدىم. بىز بىر قانچە ئاي ئالدىدا مامۇتجان بىز ئۈچۈن خەتەرلىك ئۇنسۇر، ئۇنى يوقىتىۋىتەيلى، دەپ ئۇنىڭ پىيىگە چۈشۈپ يوقىتىمىز دەۋاتساق، ئاخۇنوپ بىزنى توسۇپ قويغان، راستىنلا مامۇتجانمۇ بىزنىڭ سەپكە قېتىلغان بولغۇيمىتتىيا؟! كاللام زادىلا ئېلىشىپ كەتكەن ئىدى. بىزنىڭ قارارىمىزنى، ئاخۇنوپنىڭ قارشى چىقىپ بۇزغانلىقىنى دەيمۇ يا! ياق ئۇنداق قىلسام، بېشىمغا بالا تىرىۋالىمەن.... ئەمما ئاخۇنوپ بىزنى توسۇشتا، بىر مامۇتجاننى يوقىتىش بىلەن خىتاي تاجاۋۇزچىلىرىنى شەرقىي تۈركىستاندىن ھەيدەپ چىقارغىلى بولمايدۇ، دۈشمەنلەر مەغلۇپ بولغان كۈنى مامۇتجان قاتارلىقلارمۇ بىللە يوقىلىدۇ، بىر مامۇتجاننى دەپ چوڭ ئىشقا دەخلى بولىدىغان ئىشنى قىلىپ، ئۇخلاۋاتقان يولۋاسنى ئويغىتىپ قويماڭلار!!! دېگەن سۆزى، مامۇتجاننىڭ بىزنىڭ تەشكىلاتىمىزدا ئەمەس، بەلكى ئۇ بىزنىڭ دۈشمىنىمىز دېگەنلىك ئىدىغۇ!

مەن ئۇلارنىڭ گېپىگە بىلمەيمەن، دەپلام جاۋاب بەردىم.

ئۇلار قوراللىرىنى تارقىتىپ، ئۈستەل ئۈستىگە بىر نەچچە پاي ئوق بىلەن بەتلەپ قويۇپ ئۆرە تۇرۇپ سوراق

قىلغىلى تۇردى، مەن باشتىن - ئاخىر بىلىمەيمەن، دەپ تۇردۇم.

بىرسى كېلىپ ئېغىر تەلۋە مۇشتى بىلەن بىرنى سالدى، قۇلىقىم غۇڭگىدە قىلىپ بىر نەچچە مىنۇت ئۇلارنىڭ نېمە دېگىنىنى ئاڭلىدىم، پەقەت ئاغزىنىڭ مېدىرلىغانلىقىنى كۆرۈپ تۇراتتىم. ئۇلار يەنە ئۇردى، بۇ قېتىم سەن بىزنىڭ سوئاللىرىغا جاۋاب بەرمىدىڭ دەپ ناھەق ئۇرۇۋاتتى، قۇلىقىم زادى بىر نېمىنى ئىشتمىدى، يا رەببىم! بۇ نېمىدېگەن تارتقۇلۇق، ئۇنداق كۈنگە قويغۇچە جېنىمنى ئالساڭمۇ بولمايتكەن دەپ ئاللاھقا نالە قىلىۋاتتىم. ئۇلارنىڭ گېپىگە جاۋاب بېرەلمىدىم. ئۇلار بىر نېمىلەرنى دەپ تىللاپ يەرنى دەسسەپ، ئۈستەللەرنى تاراقشىتىپ بېقىپ، مېنى يەنە كامىرغا سولاپ قويدى، بۇنداق سوراق بىر ھەپتىدىن ئاشقان ئىدى، ئاخىرقى قېتىم ئىدى، مەن جاندىن راستىنلا تويغان ئىدىم، ئۇلار بىلەن تاكالىشىپ بولمىغىنىغا بىرنى ئۆلتۈرۈۋېتىپلا ھەممىدىن بىراقلا قۇتۇلماي دېگەن قارارغا كەلدىم. كېچىسى يەنە سوراق سورىغىلى كىردى، بۇ قېتىم باشقا بىرنەچچە باشلىقى كەلگەن ئىدى، ئۇلارنىڭ ئىچىدە بىرسىنى تونىيتتىم. ئۇ جەنۇبىي شىنجاڭ ھەربىي رايون سىياسى باشقارمىنىڭ باشلىقى ئىدى، ئەجەب ئۇلارنىڭ ئىچىدە دېگىنى كەلمەي بۇ باشلىقى كەپتۇ يا! ئەسلىدە ئۇيغۇرلارنى ئۇيغۇرلار سوراق قىلاتتى، نېمە ئۈچۈنكى مېنى خىتايلار سوراق قىلىۋاتتى. يەنە باشتىن مامۇتجاننىڭ مەسلىسىنى پاش قىل دېگەن تېمىدىن باشلاندى، مەن ھەقىقەتەن ئەقىلىدىن ئازاي دېگەن ئىدىم، ئۇلارنىڭ مامۇتجان توغرىلۇق سورىغان سوئاللىرى مېنى راستىنلا گاڭگىرتىپ قويغان ئىدى.....

مەن ئەڭ ئاخىرقى غەزىپىم بىلەن بولغۇلۇقنى بىراقلا كۆرەي دېگەن نىيەتكە كەلدىم - دە، ھۈكەنى بوينۇمغا ئالدىم: — سىلەر مامۇتجاننى شەرقىي تۈركىستان خەلق ئىنقىلابىي پارتىيىسىنىڭ ئەزاسى دەپ گۇمان قىلىدىكەنسىلەر، مەندىن بۇ سوراقنى سورىغىلى بىر ھەپتىدىن ئاشتى. قەشقەردىكى سىياسىي قانۇن كادىرلىرىنىڭ ھەممىسىنى دېگۈدەك پارتىيە مەكتىپىگە يىغىۋېلىپ، نەزەر بەنتكە ئالدىڭلار، گۇڭچەنداڭغا سادىق دەپ پۈتۈن قەشقەر ۋىلايىتىدىن مامۇتجان باشلىق بىر قانچە ساناقلىق كادىرنى ئەپقېلىپ ئىشلەتتىڭلار، سىلەر مامۇتجاننىمۇ گۇمانلىق دەپ قارىغان بولساڭلا، سىلەرنىڭ نەزىرىڭلەردە، ئۇيغۇرلارنىڭ ھەممىسى گۇڭچەنداڭغا قارشى ئەكسىلىنىۋاتقان بولسا ئىكەن. ئۇنداق بولغاندىكىن، پۈتۈن ئۇيغۇرلارنى قارا قويۇق ئۆلتۈرۈۋېتىپ بىراقلا بۇ ئەكسىلىنىۋاتقان ئۇيغۇرلاردىن قۇتۇلساڭلار بولمامدۇ؟ دېدىم - دە، ئورنۇمدىن دەس تۇردۇم. قېنى! مەرھەمەت ئۆلۈمنى مەندىن باشلاڭلا، چۈنكى مەن نەخ ئەكسىلىنىۋاتقان بولمىدىم، بۇ ئىسپات تەلەپ قىلمايدۇ، دەپ ئۆرە تۇردۇم. مېنىڭ گېپىمگە چىدىيالمايدىغان جانابى چۇجاڭ ئورنىدىن چاچراپ تۇرۇپلا، تەستىكىمگە بىرنى سالدى، بۇنى ئەكسىلىپ سولاپ قويۇڭلا دەپ چىقىپ كەتتى.

ئەتىسى نېمە ئۈچۈنكى مېنى سوراققا ئېلىپ چىقىدى، شۇنىڭ بىلەن مامۇتجان توغرىلۇق سوراق ئاخىرلاشتى بولغاي. ئۇندىن باشقا يەنە مېنىڭ دادامنىڭ ۋاپات بولغانلىقى خەۋىرى كەلگەن ئىدى. خەۋەرنى ئاڭلاپلا، ھەممىدىن ئادا - جۇدا بولۇش قارارىغا كەلدىم، مەن ئۇ كۈنى تەلۋە ئىدىم، ئەگەر سوراچىلار يەنە پەلپەتەش سوراق سورىسا جانى تىكەتتىم، دادامنىڭ ئىچ ئاغرىقىدا يىغلىدىم، دادامغا چىدىمىدىم، كېچىچە سۆزلەپلام چىقتىم. باشقىلارنى ئۇخلايتىدىم، ئۇلار مېنى كاللىسىدىن ئازدى، ساراڭ بولدى، دېيىشتى، ئۇلارنىڭ گېپى ماڭا «سەن ساراڭ بولۇۋال ساراڭغا سوت يوق» دېگەندەك تويۇلدى، شۇندىن ئېتىبارەن مەن «ساراڭ» بولۇۋالدىم، ئاغزىمغا كەلگەننى سۆزلەۋەردىم، مېنىڭ گېپىمنىڭ بېشى بىلەن ئايىغىنى ھېچ كىم پەرق ئېتەلمەيتتى، بەزىلىرى راستىنلا بۇنىڭغا بەك كەلگۈلىك كەلدى، دادىسى ئۆلدى. ھە دىسە بۇنى كېچە - كېچىلەپ ئەپچىقپ كېتىپ ئۇخلىغىلىمۇ قويىدى. بۇ راستىنلا مېڭىسىدىن ئازدى دەپ تەستىقلاپ بېرىشتى. شۇنىڭ بىلەن مەن خىتايلارنىڭ سورىغىدىن قۇتۇلغان ئىدىم.

1989 - يىلىنىڭ كۈز پەسلى ئىدى. مەن تۈرمىدىن چىققانغا خېلى زامانلار بولغان ئىدى. بىر كۈنى سەمەن تەرەپتىن شەھەرگە قاراپ كېتىۋاتتىم. لەڭگەر مېھمانخانىسىنىڭ ئالدىغا كەلگەندە مامۇتجان ئۇچراپ قالدى. سالام - سائەت قىلىشقاندىن كېيىن، مېنىڭ ئۆيگە كەچلىك تاماققا كېتىۋاتقانلىقىمنى بىلىپ، «ماۋۇ يەردە پاكىستانلىقلار بىر رېستوران ئاچتى. كەچلىك تاماقنى مۇشۇ يەردە بىللە يەيلى» دەپ مېنى تاماققا تەكلىپ قىلدى، مەن رېستورانغا كىردىم، نېمە ئۈچۈن مېنى تاماققا تەكلىپ قىلغانلىغىنى ھازىرغىچە بىلمەيمەن. تاماق بۇيرۇقتى، تاماق كەلگۈچە

پۇرسەتنى غەنىمەت بىلىپ، تۈرمىدە بولۇپ ئۆتكەن كونا ئىشلارنى ۋە سوراقنىڭ تەپسىلى ئەھۋالنى مامۇتجانغا قىسقىچە سۆزلەپ بەردىم. ئاڭغۇچە تاماقمۇ كەلگەن ئىدى. مەن بەھوزۇر تاماقنى ئىشتىھا بىلەن يېدىم، ئەمما مامۇتجان ئولتۇرغان پېتى خىيالغا غەرق بولۇپ كەتتى. مەن مامۇتجانغا پات - پات قاراپ قوياتتىم. ئۇنىڭ پۈتۈن بەدىنى تىترەشكە باشلىغىلى تۇردى. رەڭگىمۇ باشقىچە ئۆزگىرىشكە باشلىغان ئىدى. توختىماي ئۇلۇغ كىچىك تىنغىلى تۇردى. مەن تاماققا تەكلىپ قىلغاندىن كېيىنلا، ھۇشغا كەلدى. «مەن ئاشۇ يىللاردا بىر مەزگىل لەيلەپ قالغان ئىدىم. ماڭا بولغان پوزىتسىيىسىمۇ غەيرى ئىدى، نېمە سەۋەپكى دېسەم ئەسلى ئىش مۇنداق ئىكەندە!» دېدى.

«18 - 7» مۇسبەت كۈنى

1970 - يىل 7 - ئاينىڭ 18 - كۈنى پۈتۈن شەرقىي تۈركىستان خەلقى ئۈچۈن ئېغىر مۇسبەت كۈنى بولۇپ، ۋەتىنىمىزنىڭ ھەرقايسى ۋىلايەت ۋە شەھەر ناھىيىلىرىدە بىرلا ۋاقىتتا 78 نەپەر ئادەمگە ئۆلۈم جازاسى بېرىلىپ، شەرقىي تۈركىستاننىڭ يېقىنقى زامان تارىخىدا، شەرقىي تۈركىستان خەلقىگە ئۇنتۇلغۇسىز جاراھەت ئىزنى قالدۇرغان كۈن ئىدى. بىز ھايات ياشاۋاتقان ھەر بىر شەرقىي تۈركىستانلىق بۇ مۇسبەت كۈنى ھەرگىز ئېسىمىزدىن چىقارماسلىقىمىز لازىم.

4 - ئاينىڭ 10 - كۈنى ئۆگىنىش كۇرسىدىكىلەرنىڭ ئىچىدىن بىر قانچىمىز قولغا ئېلىنىپ، يېڭىۋاشتىن تۈرمىلەرگە تاشلانغان ئىدۇق. قەشقەر ۋىلايەتلىك تۈرمىنىڭ بىز ئۈچۈن ئائىتەن ياسالغان كۈن نۇرى چۈشمەيدىغان، دەرىزىلىرى چاپلانغان، ئىشىكلىرى يېڭىدىن پولاتتىن قىلىنىپ ياسىلىپ، تاماق بېرىدىغان كىچىككىنە كامىرىدىن باشقا يەرلىرى تامامەن ئىتتىۋىتىلگەن، ئۆيلىرى بىز ئۈچۈن ھازىرلانغان ئىكەن. تۈرمىگە كىرگەن كۈندىن باشلاپ ھەر قايسىمىزنى ئىككىدىن، ئۈچتىن بىر كامىرغا سولاپ قويغان ئىدى، بىز بار تۈرمىدە بىزنىڭ ئادەملەردىن باشقا ئادەملەر يوق ئىدى. ئۇلار ئارقىمىزدىكى بىر نەچچە يۈرۈش ئۆيلەرە سولانغان ئىكەن. ئۇلارنىڭ ياتقان كامىرلىرىنىڭ دەرىزىلىرى بار، كۈن نۇرى چۈشىدىغان، ھويلىغا چىقىپ ئۆزى خالىغان ۋاقىتتا تەرەتكە بارالايدىغان ئۆيلەر ئىكەن. بىزدە ئۇنداق ئەركىنلىك يوق ئىدى. كۈنلىكى ئىككى ۋاخ تەرەتكە چىقاتتۇق. باشقا ۋاقىتتا ئۆي ئىچىگە تەرەت قىلاتتۇق. ئىككى ۋاخ سېرىق قوناقنىڭ قاسقاندا پۇشۇرۇلغان تاۋاقتا قىلىپ قويۇلغان ناننى بېرەتتى. 7 - ئاينىڭ 15 - كۈنى ئىدى، مەن بار كامىرغا بىر كىشىنى ئەپكىرىپ سولاپ قويدى، بۇ ئادەم بەئەينى چەتئەللىككە ئوخشايتتى، بېشىدىكى كەپكىسى، كىيىگەن ئىشتان، چاپانلىرى پۈتۈنلەي روس پاسونىدا ئىدى. مەدەنىيەت ئىنقىلابىنىڭ بوران - چاپقۇنلىرىدىن ساق قالغىنىغا قارىغاندا، بۇ كىشى چەت ئەلدىن كەلگەن كىشىدەك كۆرۈنەتتى. بىز ئۇنىڭ بىلەن گەپلەشمىدۇق. ئارىدىن ئۈچ كۈن ئۆتتى. 18 - كۈنى تاڭ سەھەردە ئادەم - ئادەمنى تونىغىلى بولمايدىغان بىر كۈن ئىدى. پۈتۈن تۈرمىنىڭ ئىشىكى گۈلدۈر - گۈلدۈر، تاراق - تۇرۇق ئارقا - ئارقىدىن ئېچىلىشقا باشلىدى، ئۆيدىن چىق دېدى، ئۆيدىن چىقتۇق. تۈرمىنىڭ تېمىغا قولمىزنى قويغۇزۇپ، ئۆيلەرنى ئاخشۇرۇپ، غادىر - ئۈسكۈن قىلىپ بولغاندىن كېيىن بىردىن - بىردىن باغلىدى، تۈرمىنىڭ ھويلىسىغا ئېلىپ چىقتى، ئەسكەرنىڭ كۆپلىكىدىن دەسسەيدىغانغا يەر يوق ئىدى. بىزنى بىر تەرەپكە ئاپىرىپ، باغلاقلارنى قايتا تەكشۈرۈپ، يەرگە ئولتۇرغۇزدى، بىزدىن 20 مېتىر يىراقلىقتىكى بىر يەرگە قاتار يەتتە ئادەمنى بىردىن - بىردىن ئولتۇرغۇزۇپ، بېشىغا ئېگىز كۇلا كىيگۈزدى، شۇ چاغدا ئۇلارنىڭ نېمە قىلماقچى بولغانلىقىنى ئاندىن بىلدۈرۈپ، ھۆكۈم ئېلان قىلىش چوڭ يىغىنى بار ئىكەن. ئۆلۈمگە ھۆكۈم قىلىدىغانلارنىڭ ئىچىدە ئەھمەتجان مۇنېر باشقىچە تۇراتتى. ئۇنى باغلاپ بېشىغا كۇلانى كىيگۈزۈپ، ئۆلۈم جازاسى بېرىلىدىغان قىزىل كىرىست بەلگىسىنى ئۇرغاندا، ئۇ ناھايىتى ئاۋازلىق قىلىپ بىر مۇنچە شىئىرنى دىكلاماتسىيە قىلىپ ئوقىدى، مەن پەقەت يولۋاس، باتۇر، شەرقىي تۈركىستان.... دېگەنلىرىنى ئاڭلىيالىدىم. ئاڭغۇچە بوينىغا سىرتماق سېلىپ ئاغزىنى ئاچۇرمىدى. ئۇنىڭ يېنىدا ئابدۇكېرىم ساۋوت بار ئىدى، ئۇ كىيىمنى تەتۈر كىيىۋېلىپ تۈگمىلىرىنى ئېگىز - پەس قاندىغان ئىكەن. باشقىلارمۇ ھەرخىل كۆرۈنۈش بىلەن ئۆزلىرىنىڭ ئۆلۈمگە كېتىۋاتقانلىقىنى بىلىپ نارازىلىق بايان قىلماقتا

ئىدى. ئۇلارنى بىردىن ماشىنىغا 10 ئەسكەرنىڭ يالشى بىلەن ئېلىپ ماڭدى. يەتتە ماشىنا مېڭىپ بولغاندىن كېيىن بىزنىڭ ماشىنا يولغا چىقتى، ئۈستەڭ بويىدىن ھېيتكار، ھېيتكاردىن ياۋاغ، ئۈيەردىن تۆشۈك دەرۋازا، ئاندىن تۆمەن كۆلنىڭ يېنى بىلەن باغچىنىڭ ئۇدۇلىدىكى قەشقەر شەھەرلىك گۈڭتەنجۈنىڭ ئالدىغا ئېلىپ كېلىپ ماشىنىلارنى قاتار تىزدى، جىنايەتچىلەر ئېلىپ كېلىنسۇن دېگەندىن كېيىن، بىزنى خەلق مەيدانىنىڭ رەئىس مۇنبىرىنىڭ ئالدىدىكى چوڭ يولدا ماشىنا بىلەن توختاتتى. ھۆكۈمنى ئېلان قىلدى.

— سوۋېت شىيۇجېڭجۇيى خائىنلار گورۇھى بىۋاسىتە پىلانلىغان، ئاخۇنوپ باشچىلىقىدىكى قەشقەر رايونىدىكى ئەكسىلىنىقلايى قوراللىق توپىلاڭ گورۇھىغا زەربە بېرىش چوڭ يىغىنى ھازىر جازا ھۆكۈم ئېلان قىلىدۇ...

يىغىنغا جەنۇبىي شىنجاڭ ھەربىي رايونىنىڭ باشلىقى رىياسەتچىلىك قىلىۋاتاتتى. يىغىن رىياسەتچىسىنىڭ بۇيرۇقىغا ئاساسەن جىنايەتچىلەر بىردىن – بىردىن رەئىس سەھنىسىنىڭ ئالدىدىكى ماشىنىغا چىقىرىلىپ جىنايەتچىلەر جازاسى ئوقۇلماقتا ئىدى. ئىسمى ئېلان قىلىنغان جىنايەتچىلەردىن ئالدى بىلەن يەتتە نەپەر ئادەمگە ئۆلۈم جازاسى بېرىلگەنلىكىنى ئېلان قىلىپ بولغاندىن كېيىن، ئارقىدىن ئۆلۈپ بىزگە ھۆكۈم ئېلان قىلدى، سىيىت نىيازغا ئۆلۈم جازاسى بېرىلىپ ئىككى يىل كېچىكتۈرۈپ ئىجرا قىلدى. قالغانلىرىمىزغا 20 يىللىق، 15 يىللىق قاماق جازاسى بېرىلگەنلىكىنى ئېلان قىلدى، تېرىك قالغانلىرىمىز خۇداغا چەكسىز شۈكۈر ئېيتتۇق، تۈرمىگە قايتىپ كەلدۇق. نېمە ئۈچۈنكى ئۆلتۈرۈلگەن سەپداشلارنىڭ ئىچ ئاغرىقىمۇ ياكى باشقا سەۋەبمۇ بىر - بىرىمىز بىلەن گەپلەشمىدۇق. نامازنىلا ئوقۇدۇق، باشقا ئارتۇق گەپ - سۆز بولۇنمىدى، جىمجىتلىق ئۈچ كۈندىن ئاشقان ئىدى. سىزنىڭ ئىسمىڭىز سىيىت نىياز ئىكەن ھە! دېدىم مەن.

گەرچە بەش - ئالتە كۈندىن بىرى بىر ئۆيدە ياتقان بولساقمۇ، مەن ئۇ ئادەمنى سوۋېتتىن كەلگەن كىشى، بۇنى بىزنىڭ يېنىمىزغا بەلكىم ياساپ ئېلىپ كىرىپ، گەپ ئېلىشنى ئويلاۋاتقان ئوخشايدۇ، دەپ گەپ سورىمىغان ئىدىم.

بارا - بارا ئۇ ئادەم بىلەن چىقىشىپ كەتتۇق، ئۆز ئارا چۈشەنچە ھاسىل قىلىشتۇق. ئۇ ئادەمنىڭ ئىچىدىن چىققان ئالتۇن، گۆھەرنىڭ ئۆزى ئىكەن.

قولغا ئېلىنىشتىن بۇرۇن ۋىلايەتلىك ماددى ئەشپىلار ئىدارىسىنىڭ كادىرى ئىكەن، ئەكسىلىنىقلايى جىنايەت بىلەن 15 يىل كېسىلىپ پەيلوغا بارغان ئىكەن. پەيلو مەيدانىدا ئەھمەتجان مۇنەر بىلەن بوران پارتىيىسى قۇرۇپ، قوراللىق قوزغىلاڭ ئۇيۇشتۇرماقچى بولغانلىقى ئۈچۈن ئۆلۈم جازاسى بېرىلىپ ئىككى يىلدىن كېيىن ئىجرا قىلىمىز دەپ ھۆكۈم بەرگەن ئىدى. پەيلو مەيدانىدىن قەشقەرگە كەلگەن بەش يىل جەريانىدا قارا ئۆيدە يېتىپ خىتايچىنى راۋرۇس ئۆگىنىۋاپتۇ. قورئان كەرىمىنى يادلاپ بوپتۇ، ھەدىستىنمۇ ناھايىتى جىق يادا بىلىدىكەن. تىرىشچان ئادەم ئىكەن. ئۇ ئادەم بىلەن تاكى پەيلو مەيدانىدىمۇ 8 يىلدەك بىر يەردە، بىر ئەترەتتە بىللە تۇردۇم. ماڭا ياخشى تەسىر قالدۇرغان كىشى ئىدى. ئۇ تۈرمىدىن ھايات چىقتى. ئاخىرقى ئۆمرىنى ئۈرۈمچىدە ئۆتگۈزدى. ئاڭلىشىمچە نەنمىدىكى مەسجىدتە مۇئەزرىنلىك ۋە غۇجىدارلىق ئىشلىرىنى قىلغانمىش. ئۇ جەرياندا ۋەتەندە بولۇۋاتقان ناھەق ئىشلار ھەققىدە چەت ئەلدىكى ئۇيغۇر تەشكىلاتلىرىنى خەۋەرلەندۈرۈپ، ۋەتەن، مىللەتنىڭ ئىستىقلاللىق ئۈچۈن بىر قاتار ياخشى ئىشلارنى قىلغانلىقىنى ئاڭلىدىم. يېقىندا ئۇنىڭ بەختكە قارشى ۋاپات بولغانلىقىنىمۇ ئاڭلىدىم. جانابى ئاللاھتىن ئۇنىڭغا رەھمەت تىلەيمەن، ئامىن!

ھۆكۈم مەيدانىدىن كىرىپ ئىككى كۈندىن كېيىن، تۈرمىنىڭ تېمىغا بىر ئېلان چاپلاپ قويدى، ئېلان شىنجاڭ بويىچە ئۆلۈم جازاسى بېرىلگەنلەرنىڭ ئىسمى ۋە جىنايەت قىلمىشى ئىكەن. ئۇنىڭدا شىنجاڭنىڭ ھەر قايسى ۋىلايەت ۋە شەھەر ناھىيىلىرىدە 7 - ئاينىڭ 18 - كۈنى سائەت 10 دا 78 ئادەمنىڭ قەتلى قىلىنغانلىقى تەپسىلىي يېزىلغان ئىدى، ئۇلارنىڭ ھەممىسى شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىكەن. ئۇندىن باشقا يەنە بىر نەچچە ئېلان بار ئىدى. ئۇ ئېلانلارمۇ ئۆلۈم جازاسىغا ئۇچرىغان كىشىلەرنىڭ ئىسمى ۋە جىنايەت

قىلمىشى يېزىلغان ئېلان ئىدى، ئۇلارنىڭ ئارىسىدا مېنىڭ شېرىكىم ھەسەن قارى بىلەن توختى ھاجىمۇ بار ئىدى. مەن ئۇلارنىڭ نېمە ئۈچۈن ئۆلۈمگە مەھكۇم قىلىنغانلىقىنى بىلىش ئۈچۈن ئېلاننى تامدىن سويۇپ ياتاققا ئېلىپ كىرىپ، تەپسىلى قايتا - قايتا ئوقۇپ چىققان بولدۇم. جىنايى ئەيىبلەش نامىسىدا نۇرغۇن يەرلىرى مېنىڭكى بىلەن ئوخشىشىپ كېتەتتى، ئەمما «بانكا بۇلغان، ئاشلىق بىلىتى بۇلغان، خەلق ئازادلىق ئارمىيىمىزنىڭ ئوفىتىسىر جەڭچىلىرىنى ئۆلتۈرگەن» دېگەن ئەيىبلەش نامىسى مېنى غەلىتە قىلىپ قويدى.

مەن ھەسەن قارى بىلەن 68 - يىلى قەشقەردە تونۇشقان ئىدىم، بىر كۈنى ئەتىگەندە ئالاقچى ماڭا بىر بۇيرۇق ئېلىپ كەپتۇ، قىلىدىغان ئىش ۋە مەقسەتنى ئېنىق يېزىپتۇ، مېنى باشلاپ بارىدىغان كىشى بىلەن قەشقەر شەھىرىدىكى خەلق مەھمانخانىسىنىڭ ئالدىدا كۆرۈشىدىغانلىقىمنى، كۆرۈشۈش ئۇسۇلىنى تەپسىلى چۈشەندۈرۈپتۇ.

مەن بۇيرۇققا بىنائەن خەلق مەھمانخانىسىنىڭ ئالدىدىكى پەلەمپەينىڭ بىرىنچى سۇپىسىدا پارولدا ئېيتىلغاندەك قىلىپ، بېشىمدىكى كەپكە شەپكەمنى قولۇمغا ئېلىپ كەينى - كەينىدىن ئۈچ قېتىم توپىسىنى قېقىپ بېشىمغا كىيىدىم. بۇ ھەرىكەت ئۈچ قېتىم تەكرارلانغاندىن كېيىن ئاتونۇش بىرسى كېلىپ تاماكنى تۇناشتۇرىدىغان چاقماق بارمىدۇ؟ دېدى.

— تاماكا چەكمەيمەن. قاراپ باقاي، ئەمما ئاقشام ئوت يىقىش ئۈچۈن بىر قاپ سەرەڭگىنى يانچۇقۇمغا سالغاندەك قىلىۋاتاتتىم.

— سىللىدەك ئالى سۈپەت ئادەملەرمۇ تاماكاچەكمەيدىكەن، ھە!

— مەن ئۆگەنمەپتىكەنمەن.

— تاماكا ئەرزىمۇ دەپ گەپنى باشقا تەرەپكە ئەگىتىپ سوئال سورىدى.

— بۇ يىل قوغۇن ئەرزىدەك قىلىدۇ، مەن قوغۇن سېتىۋېلىش ئۈچۈن بىر يەرگە بارماقچى ئىدىم دېدىم - دە، ئۇ ئادەم كۈلۈپ كېتىپ، ئەسسالامۇ ئەلەيكۇم! ئۇنداق بولسا مەن سىلنى قوغۇنلۇققا باشلاپ ئاپىراي دەپ مېنى كەينىگە سېلىپ ئېلىپ كەتتى، بۇ بىزنىڭ ئۇچرىشىش پارولىمىز ئىدى. شۇ كۈندىن باشلاپ مەن ھەسەن قارى بىلەن تونۇشقان ئىدىم.

ئۇنىڭ ئارقىسىدىن قارا كۆرۈنە قىزىلىنىڭ كۆۋرۈكىگىچە بىللە باردىم. ئۇيەردە بىر تۆگە ھارۋىسى بار ئىكەن، تۆگە ھارۋىسىدا يەنە بىر - ئىككى ئادەم بار ئىدى. ئۇلارنىڭ بىرسى قەشقەرلىك ئەنۋەر قادىر دېگەن ئوقۇغۇچى ئىدى. يېڭىشەرگىچە تۆگە ھارۋىسىدا باردۇق، ئۇيەردىن بىر ئات ھارۋىسىغا ئولتۇرۇپ تازغۇنچە باردۇق. ئۇ يەردە يەنە ئالمىشىپ باشقا بىر ئات ھارۋىسى بىلەن ياپچانغا باردۇق، ياپچاننىڭ بازىرىغا ئاز قالغاندا، يولدىكى قۇملۇقنىڭ ئىچى ئاتا ئورمان بەلۋاغىنىڭ ئارىسىدىن ئۆمۈلەپ ئۆتۈپ، ئىتىزلىقنىڭ ئىچى بىلەن بىر ئۆيگە كىردۇق، ئۆي ئىگىسى مەھمانلار كەلدى دەپ، بىر تىرىك قوينى سۆرەپ كىرىپ دۇئا قىلىشىلا دېدى، دۇئا قىلىدىم. قوي بوغۇزلاندى، ئادەملەر بەش - ئالتىدىن ئاشتى. ئۇلار بىلەن ئارتۇقچە پاراڭلاشمىدىم. ھەم تونۇشلۇقمۇ بەرمىدىم. بىر - بىرىمىزگە يەرنىڭ تىگىدىن پات - پات قاراپ قويمىشانتۇق. تاماق پىشتى، تاماق يېدۇق، كاۋاپ بىلەن قورداق قىلدى، مەن سائەتكە قاراپ ھەسەن قارىنى بىر بۇلۇڭغا تارتىپ ئىشنى باشلايلى، ئۆينى كۆرسەتسىلە! دېدىم. ئۇ ئالدى بىلەن بىز كىرىدىغان ئۆينىڭ يەر شەكلى ۋە ئۆيدىكىلەرنىڭ سالاھىيىتىنى تونۇشتۇردى، ھەسەن قارى بىلەن توختىھاجى تامدىن سەكرەپ چۈشۈپ دەرۋازىنى ئاچتى. باشقىلار دەرۋازىنىڭ ئالدى - كەينىدە مەن بىلەن ئەنۋەر ئىككىمىزنى قوغداپ قوراللىق مۇداپىئەدە تۇردى، مەن ئەنۋەرنى ئەگەشتۈرۈپ ئۆينىڭ ئىچىگە كىردىم. ئۆي ئىگىسىنى سورىدىم. مەن قەشقەر گۈڭگەنجىدە، بۇ كىشى قەشقەر ھەربىي رايونىدىن بولدى، بىز يۇقىرىنىڭ تاپشۇرۇقى بىلەن سىزنىڭ ئۆيىڭىزنى ئاقتۇرىمىز، سىلەر چەت ئەل بىلەن رادىئو تېلېگرام ئارقىلىق كۆپ قېتىم سۆزلىشىپ بىزنىڭ مەخپىيەتلىكىمىزنى ئۇلارغا ساتتىڭلار. شۇنىڭ ئۈچۈن سىلەرنى قولغا ئالىمىز، ئەمما بۇيرۇقتا پالانىنى تۇتۇش كۆرسىتىلگەن، ئەمما ئۇ ئادەم ئۆيدە يوق ئىكەن، شۇنىڭ ئۈچۈن جىنايەت شەكىللەندۈرگەنلىكىنىڭ ئىسپاتى قىلىش

ئۈچۈن بۇ رادىئوگراممىنى ئېلىپ چىقىپ كېتىمىز، بالىڭىز ياۋاشلىق بىلەن ئىقرار قىلىپ ئۆزىنى مەلۇم قىلسۇن، دەپ قورالنى ئۇلارنىڭ بېشىغا تەڭلەپ تۇرۇپ ئالدىنغانى ئېلىپ چىقىپ كەتتۇق. ئۇ ئۆيدىكىلەر ئىشتانغا سىيۋەتتى. ھەممىسى لاغىلداپ تۇرغان ئىدى، بىز ئۇنىڭ ئۆيىگە كىرگەندە دەرۋازىنىڭ ئالدىدىكى خالاجايدا ئۇ ئائىلىنىڭ قىزى تەرەت قىلىپ ئولتۇرغان ئىكەن. بىزنىڭ تامدىن سەكرەپ چۈشۈپ قوراللىق ئۆيگە كىرگەنلىكىمىزنى كۆرۈپ قورققىنىدىن زۇۋان سۈرمىگەن ئىكەن. ئۆيدىن چىقار ۋاقتىدا مەن ھەسەن قارىنىڭ ئىسمىنى ئاتاچاقىرىپ ماۋۇ نەرسىلەرنى سىلە ئۆيگە يوشۇرۇپ قويۇپ، يول بويىغا چىقىپ قەشقەرگە كېتىدىغان بىر قاتناش قورالى تاپسىلا، دېگەن گېپىمنى ئۇ قىز ئاڭلاپ، بىزنىڭ كىملىكىمىزنى چۈشەنگەن ئىكەن.

بۇ قېتىمقى ھەرىكەتنىڭ مەقسىتى مۇنداق ئىدى: بىز كىرگەن ئۆي بىزنىڭ تەشكىلاتتىكى رادىئونىڭ ئۆيى بولۇپ، ئۇ ئادەم مەخسۇس چەت ئەلدىكى تەشكىلات بىلەن ئالاقىلىشىدىغان كىشى ئىدى، بىر نەچچە كۈن بۇرۇن ئۇنىڭ پائالىيىتى جەنۇبىي شىنجاڭ ھەربىي رايون مەخپىيەتلىكىنى ساقلاش پونكىت، رادار ئىستانسىسى تەرىپىدىن سېزىلىپ قالغان بولغاچقا، ئۆي ئىگىسىنى چاقىرتىۋېلىپ، بىز رادىئو گراممىنى دۈشمەن قولىغا چۈشۈپ قېلىشتىن بۇرۇن ئېلىپ چىقىپ كەتمەكچى ئىدۇق، بۇ ئىشنى ئۇ ئۆيدىكى باشقا كىشىلەر بىلمەيتتى، ھېلىمۇ خۇدا ساقلىدى، تاس قالاتتى ئىش تەتۈرسىگە ئايلىنىپ بېھۇدە قان ئاقىلى.

بىز ئۇ ئۆيدىن چىقىپ ئۇدۇل قەشقەر تەرەپكە ماڭماقچى بولۇپ، ھەسەن قارى بىلەن توختىھاجىنى بىللە ماڭايلى دېسەم، ئۇلار بىر - ئىككى كۈن تۇرۇپ بۇ يەردە نېمە گەپلەر بولىدۇ، تىڭتىڭلاپ ئاندىن كېتەي دەپ تۇرىۋالغان ئىدى، ھەسەن قارى بىلەن توختىھاجى ياپچانلىق ئىكەن. قوي سويۇلغان ئۆي ھەسەن قارىنىڭ ئۆيى ئىكەن.

مەن چوڭ يول بويىغا چىقىپ يەكەن تەرەپتىن كەلگەن بىر ماشىنىنى توسۇپ، تازغۇنغىچە كېلىپ ئۆيەردىن ماشىنىنى يولغا سېلىۋېتىپ تازغۇندا يەنە بىر ئاخشام قونۇپ ئەنسى ئۆيۈمگە قايتىپ كەلگەن ئىدىم، مەن ئۆيگە كېلىپ بولغۇچە مەمتىلى تۇرخان مېنى نەچچە قېتىم ئىزدەپتۇ، جىددى گەپ بار ئىدى، دېگۈدەك. مەن ھەيران بولۇپ، شۇ زامان مەمتىلى تۇرخاننىڭ ئۆيىگە باردىم، ئۇ قىسام ھەسەن قارىلار ئۆز ئۆيىگە بېرىپ بولغۇچە بىر توپ يەرلىك ئەسكەرلەر ھەسەن قارىنىڭ ئۆيىنى قورشاپ تۇتماقچى بولتۇ. ھەسەن قارى ئۆيىگە كېلىپ بولغۇچە ئۆيىنىڭ ئەتراپىدا قالايمىقان ئادەملەرنىڭ ئۇياندىن - بۇياندىن قورال كۆتۈرۈپ چىپىپ يۈرگەنلىكىنى بايقاپتۇ، ھەسەن قارى دەرھال چوڭ يولغا چىقىپ قەشقەر تەرەپكە ماڭاي دەۋانسا، ئۇلارنى ئىزدەپ يۈرگەن يەنە بىر توپ ئادەملەر ھەسەن قارىنىڭ ئالدىنى توسۇپتۇ، ھەسەن قارى دەرھال قورالنى چىقىرىپ ئۇلارغا قارىتىپ قالايمىقان ئوق چىقىرىپتۇ، ئۇلار بۇنىڭدا قورال بار ئىكەن، ئۇنىڭغا چىقىلغىلى بولمىغۇدەك دەپ كەينىگە قاراپ قېچىپتۇ، ئۇلار ئاتلىق كەلگەن ئىكەن، بىر - ئىككى ئاتتىن ئايرىلىپتۇ، مەمتىلى تۇرخان مەندىن ئەنسىرىگەنلىكىنى ئېيتتى. مەن دېدىم، ھەسەن قارى بىلەن توختىھاجى تۇتۇلۇپ قالسا، مەندىن ئەنسىرە، ئۇنداغ بولمىسا، ئۇلار مېنى كۈندۈزى يېنىمغا كەلسىمۇ تونۇيالمايدۇ، خاتىرجەم بول دېدىم. شۇندىن كېيىن ھەسەن قارى بىلەن توختىھاجى ئىككىسى ياپچانغا بارمايدىغان بولغان.

ئۇ ئىشلارنىڭ ئايىغى تۈگەپ بىر ئايدىن كېيىن، خەيرۇللاھ مېنى چاقىرتىپ: «يېقىندا گۇگنەنتىڭنىڭ بىر ئادىمى قەشقەرگە كەپتۇ. ئۇ ئادەم ئادەم تۇتۇش ئۈچۈن گۇگنەنتىڭنىڭ بۇيرۇقىنى ئېلىپ كەپتۇ، ئۇنىڭ قولىدا ناھايىتى مۇھىم ئاخبارات بار ئىكەن. ئۇنى قولغا چۈشۈرۈشىمىز لازىم بولۇپ قالدى. ئۇ ئادەمنىڭ تۇرۇشلۇق جايى ۋە ئۆيىنىڭ يەر شەكلى، ئۇ ئادەمنىڭ يۈرۈش - تۇرۇش قانۇنىيىتىنى تامامەن ئىگەللەپ بولدۇق. سىز بېرىپ ئۇنىڭ قورالى بىلەن قولىدىكى مەخپىي ئارخىپنى ياندۇرۇپ ئەپكەلسىڭىز» دېدى.

— مېنى كىم باشلاپ ئاپىرىدۇ؟ كىم مەن بىلەن بىللە باردۇ؟ ئۇ ئادەمنىڭ مەن بىلىشكە تېگىشلىك تەرەپلىرىنى، مېنى باشلاپ ئاپىرىدىغان كىشى ياخشى بىلمەيدۇ؟ سورىدىم.

— ئەلۋەتتە بىلىدۇ، ئۇ كىشى بىر نەچچە كۈندىن بىرى ئۆتەرەپكە بېرىپ رازۇنتكا قىلىپ ھەممە ئىشنى ئىگەللەپ كەلدى.

— بولىدۇ، قاچان يولغا چىقىمىز؟

— بۈگۈن كېچە.

— بولىدۇ، يولچى بىلەن قەيەردە ئۇچرىشىمەن؟

— سىزنىڭ ئۆيىڭىزدە.

— ئۇ كىم؟

خەيرۇللاھ كۈلۈپ كېتىپ كىم بولاتتى؟ سىزنىڭ ھەمىيىڭىز ھەسەن قارى بىلەن توختىھاجى.

مەن كۈلۈپ كېتىپ، بولىدۇ، ئۇلارنى ساقلايمەن، دېدىم.

قاراڭغۇ چۈشكەندە، ھەسەن قارى بىلەن توختىھاجى بىر جىپ ماشىنىنى ئېلىپ ئۇدۇل بىزنىڭ ئۆيىگە كەلدى، شۇنچە قىلساممۇ تاماق يېگىلى ئۈنىمىدى. ئۇلار تاماق يېيىۋالغان ئىكەن. مېنى باشلاپ بىر يەرگە ئېلىپ باردى، يولدا بارغۇچە مەن كىرىدىغان ئۆينىڭ يەر شەكلى، ياتىدىغان ئۆيى قاتارلىق ئۇئادەمنىڭ تۇرمۇش ئادىتىدىكىگە سوراپ بىلىۋالدىم. ماشىنىنى يىراق بىر يەردە توختىتىپ، ئۈچەيلەن بىللە ئۇنىڭ مەھەللىسىگە كەلدۇق. كېچە بىر نېمىنى تونۇغىلى بولمايتتى. ھەسەن قارى دېدىكى، ئۇ ھازىر ياتتى، كىتاب كۆرەۋاتىدۇ، دېدى، ئۇلار تامدىن سەكرەپ چۈشۈپ دەرۋازىنى ئاستاغىنا ئاچتى، مەن دەر ھال قورالمنىڭ تامىقىغا ئوقنى ئىتتىرىۋىتىپ، ئۇدۇل ئۇ ياتقان ئۆيگە كىردىم.

— قىمىرلىما! سەن مېنىڭ كىملىكىمنى سورىما! مەن سېنى تامامەن بىلىمەن. ئارخىپ بىلەن قورالنى تاپشۇر! مېنىڭ كۆپ ۋاقتىم يۇق. قورال ئۇنىڭ يۈرىكىگە ئۈچ مىتىر يىراقلىقتا تەڭلەڭلىك ئىدى. مەن تەكرارلىدىم، ئەگەر سەن مەن دېگەن نەرسىنى بەرمىسەڭ، مەن ھامان ئۆزۈم ئالىمەن، بۇ يەردىن قۇرۇق چىقىپ كەتمەيمەن، بەلكى سېنى ۋە ئۆيۈڭدىكىلەرنى بىر يوللا يىغىشتۇرۇۋىتىپ ئاندىن چىقىپ كېتىمەن، سېنىڭ نېمە بولغانلىقىڭنى ھېچ كىم بىلمەيدۇ، تېز بول!

— ئۇ يەردە تىترەپ تۇرغان دادىسى بالام! دېگەن نېمىسىنى بېرىڭ، بولۇڭ دېدى.

— ۋاي نېمە گەپ بۇ! دەپ ئانىسى يۈگرەپ كىرىۋىدى، ئانىسىنىڭ گەجگىسىدىن تۇتۇپ، ئۇنىڭ يوتقىنىنىڭ ئايىقىغا ئولتۇرغۇزۇپ، ئاناڭمۇ ئۆلىدىغان بولدى، دېدىم.

ئۇ دادىسىنىڭ تەكرار ئېيتقان گېپىنى ئاڭلاپ گۈڭەن سومكىسىنى بەردى، ئاندىن تەكىنىڭ ئاستىدىن قورالنى ئالماقچى بولىۋىدى، توختاپ تۇر! دەپ تاپانچا بىلەن كۆكسىگە چىڭ تەڭلەپ تۇرۇپ، بىر پۈتۈمنى يەرگە تىرەپ، بىر پۈتۈمنى ئۇنىڭ يوتقىنىنىڭ ئۈستىگە قويۇپ، سول قولۇم بىلەن تەكى ئاستىدىكى كىچىككىنە ئاق تاپانچىسىنى ئالدىم، تاپانچىنى بوينۇمغا ئاستىم، سومكىنى بىلىمغا قىستۇردۇم. ئۆيىدىن چىقىۋاتقاندا بىزنى ئىزدەپسەڭ، تەڭرىتاغلىرىدىن، تەكلىماكاننىڭ قۇملۇقىدىن، پامىرنىڭ ئېتىكى، جۇڭغارىيەنىڭ تۈزلەڭلىكى، دۈشمەننىڭ يۈرىكىدىن ئىزدە. ئەگەر بىز بىلەن داۋاملىق قارشىلىشىدىغان بولساڭ، پۈتۈن ئەجدادىڭ بىلەن بىللە قوشۇپ خەلقىنىڭ سودىغا تاپشۇرۇلسەن! دەپ چىقىپ كەتتىم.

دەرۋازىنىڭ ئالدىغا كېلىپ جاھان تىنچلىقمۇ دېسەم، گەپ يوق، دېدى. بىز ماڭايلى دەۋاتساق، ھېلىقى كادىر كەينىدىن يۈگرەپ چىقىپتۇ، سىلىگە بىر گېپىم بار ئىدى، دەپ ئۇلارغا قاراپ تۇرۇپ كەتتى، گېپىڭ بولسا تېز دە! ئۇلار بىزنىڭ ئادەم دېدىم.

— مەنمۇ بىر ئۇيغۇر، مەنمۇ سىلەردەك.... گېپىنىڭ ئايىقىنى دېيەلمىدى.

— سەن نېمە دېمەكچى!

— بىز بىر كۈنى ئىككىمىز خالى سۆزلەشسەك، مېنىڭ سىلەرگە ياردىمىم تېگىپ قالسا تىگىدۇكى، زىيىنىم تەڭمەيدۇ.

مەن تۇرۇپ كەتتىم. قانداقتۇر ئۇنىڭ ئاۋازىدىن بىر سەمىملىك كۆرۈنۈپ تۇرغاندەك قىلاتتى.

— نېمە ئىش توغرۇلۇق مەن بىلەن سۆزلەشمەكچى؟

— بىر نىيەت، بىر مەقسەتتە ئىش قىلىش ھەققىدە.

— مەن ئۇنىڭ ئۇ بىر ئېغىز گېپىدىن ھەيرانلىق ھېس قىلدىم، ئاخۇنوپنىڭ بىر ۋاقتلاردا بىر ئىش توغرىلۇق، ۋاقتى كەلگەندە پۈتۈن شەرقىي تۈركىستانلىق بىز تەرەپتە.... بىر تەكبىر ساداسى بىلەن ھەممىسى ئۆي — ئۆيدىن قوزغىلىپ يۈگرەپ چىقىدۇ، دېگەن گېپى يادىغا كەلدى.

— بولىدۇ، پارول ئەرەبچە بەش، قەشقەر شەھەر خەلق مەھمانخانىسىنىڭ قارا دوسكىسىدىن خەۋەر ئال، ئەگەر بىزنى ئالداپ ساتقىنلىق قىلىدىغان بولساڭ، جىق زىيان تارتىسەن، بىر ئۆمۈر ۋىجدان ئازابى تارتىسەن!

— خەير خوش! گېپىمىز گەپ! دېدىم، دە - يۈرۈپ كەتكەن ئىدىم.

يولدا كەلگۈچىلىك بىز ئۈچەيلەن ئۇنىڭ سۆزىنى تەھلىل قىلدۇق. ئۈرۈمچىدىكى گۇڭكەن كادىرلىرىنىڭ بىر قىسمىنىڭ بىز تەرەپكە ئۆتكەنلىكىنى، بۇمۇ بىر ياخشى ئادەمدەك قىلىدۇ، بىزگە ساتقىنلىق قىلمايدۇ دەپ پەرەز قىلىشىپ كەلدۇق.

ئۇنىڭ سومكىسىدىكى نەرسىلەرنى خەيرۇللاھ كۆرۈپ، ئۇنىڭ راستىنلا، مۇئاۋىن رەئىس مەھتىمىن ئىمىنوپنىڭ قىزى ھەببە (ئالمۇتىدىكى دولقۇن ياسىنىڭ ئايالى) باشلىق 16 ئادەمنى تۇتقىلى كەلگەنلىكىنى، ئۇلارنىڭ سۈرىتى ۋە گۇڭكەنتىڭنىڭ تۇتۇش بۇيرۇقى ھەمدە مەزكۇرغا ھەرقايسى ۋىلايەت، شەھەرلىك گۇڭكەن ئورۇنلىرىنىڭ ماسلىشىشى تاپىلانغان بىر يۈرۈش ھۆججەتلەر بار ئىكەنلىكىنى كۆردى. ئۇنىڭ ئۆيى قەشقەردە بولۇپ، سىياسىي قانۇن مەكتىپىنى پۈتتۈرگەندىن كېيىن، گۇڭكەنتىڭنىڭ سىياسىي ئىشلار بۆلۈمىگە ئىشقا ئورۇنلاشقان ئىكەن. ئۇ ھەببەنى تۇتۇشنى بىنا قىلىپ قەشقەرگە تۇغقان يوقلىغىلى كەلگەن ئىكەن، ھەببەلەر ئاللىبۇرۇن غۇلجا ئارقىلىق سوۋېتلەر ئىتتىپاقىغا چىقىپ كەتكەن ئىدى، بىز ئۇنى تەپسىلى بىلەتتۇق. مەن ۋە دەم بويىچە ئادەم ئەۋەتىپ ئىككى كۈندىن كېيىن مەھمانخانىنىڭ قارا دوسكىسىدىكى خەت - چەك ئالاقىلىشىش سومكىسىنى تەكشۈرتسەم، خەت قالدۇرۇپتۇ، خېتىنى كۆرۈپ ئۇنىڭدا بىر سەمىملىكنىڭ بارلىقىنى تەكرار ھېس قىلىپ، ئۇنىڭ بىلەن كۆرۈشۈش نىيىتىگە كەلدۇق. پالانى كۈنى سائەت مانچىدا خەلق مەھمانخانىسىنىڭ ئالدىدىكى پەلەمپەينىڭ ئالدىغا كېلىشنى تاپىلاپ خەت ئەۋەتتىم. شۇ كۈنى مەن دېگەن يەرگە باردىم. ئۇنىڭ بىلەن كۆرۈشتۈم. مەن ئۇنى بارا - بارا گەپكە باھانداپ بىزنىڭكىلەر مەخپى ئورۇنلاشقان ياتاقنىڭ دەرىزىسىنىڭ ئۇدۇلىغا باشلاپ كېلىپ، ئالدىمى تۈرلۈك ماللار شىركىتى تەرەپكە قىلىپ، ئۇنىڭ يۈزىنى تاپشۇرۇققا بىنائەن، مەھمانخانىنىڭ دەرىزىسى تەرەپكە قارىتىپ، سۆھبەتنى ئېلىپ باردىم، بىزنىڭ سۆھبىتىمىز، مەھمان خانىدا مەخپى لىنىيىغا ئېلىنىۋاتتى، مېنى قوغداۋاتقان بىرتوپ كىشىلەر مەھمانخانىنىڭ ئالدى - كەينىدە، تۈرلۈك ماللار بىناسىنىڭ ئەتراپىدا، كىنو خانىنىڭ ئالدىدا، بانكىنىڭ ئالدىدا ۋە يولدىن ئۆتكەن يولۇچى سۈپىتىدە بىر تالاي ئادەملەر بار ئىدى، ئەگەر ئۇ خائىنلىق قىلىدىغان بولسا، ئالدى بىلەن ئۇ ئۆلتۈرۈلەتتى ۋە ئۇنىڭ ئادەملىرىمۇ ھەممىسى نابۇت بولاتتى، ئۇمۇ ئۆزى سەزدى بولغاي، بەش ئادەم پات - پات مېنىڭ يېنىمدىن كېلىپ - كېتىپ تۇراتتى، ئۇ ماڭا قاراپ كۈلۈپ، سىلەر ھەقىقەتەن مېنىڭ تەسەۋۋۇمدىكىدەنمۇ يامان ئادەملەر ئىكەنلىكىمىز، ئاپىرىن دەپ قويغان ئىدى. نېمىلا دېگەن بىلەن ئۇ گۇڭكەن خادىمى - دە! سۆھبەت ناھايىتى ياخشى ئېلىپ بېرىلدى، سورىغان سوئاللارغا قانائەتلىنەرلىك جاۋاب ئالالدىق، نۇرغۇن گۇمانلىق مەخپى ئىشلارمۇ ئۇنىڭ ئاغزى بىلەن ئېنىقلاندى، راست - يالغان كىشىلەر ئېنىقلانغان ئىدى، ئاخىرىدا ئۇ كېچە بولغان ئىشنى ھېچكىمگە ئېيتىدىغانلىقىنى، ئۆيىدىكىلەرگىمۇ تاپىلىدىغانلىقىنى سۆزلەپ بېرىپ، مۇندىن كېيىن ئۆزئارا مەسلىھەت بىلەن ئىش قىلىش ئۈچۈن ئۆزىنىڭ ئاشكارىلىنىپ قالماستىقىنى نەزەرگە ئېلىپ، ئۇ قورال بىلەن سومكىنى قايتۇرۇپ بېرىشنى ئۆتۈندى، مەن باشلىقتىن سوراپ جاۋابىنى بېرىپ دەپ ئۇنى بەزلەپ قويدۇم. ئەمەلىيەتتە ئۇنىڭ نەرسىلىرىنىڭ قىممىتى تۈگىگەن ئىدى، پۈتۈن سۈرەتلەر رەسىمگە تارتىلىپ نۇسخىسى ئېلىنغان ئىدى، ئۇنىڭ قوراللىق بىزگە ئېھتىياجى يوق ئىدى، ئۇنىڭ قورالى ئۆي ئىچىدە جەڭ قىلىشقا يارايدىغان كىچىككىنە قورال ئىدى. ئۇ ئۆيىگە بېرىپ يېتىپ بولغۇچە مەن ماشىنا بىلەن بېرىپ ئۇنىڭ قورالى بىلەن سومكىسىنى دەرۋازىسىنىڭ تىگىدىن ھويلىسىغا تاشلاپ كېلىپ بولغان ئىدىم. ئۇ ئۇنى خۇشاللىق

بىلەن تاپشۇرۇپ ئالغان ئىدى. ھەسەن قارى بىلەن توختىھاجىلارنىڭ ھۆكۈمىدە بۇ نەرسىلەر يوق ئىدى، مەن خۇداغا شۈكۈرى دېدىم، ئۇلارنىڭ بانكا بۇلغانلىق ئىشى مېنى بىر ئىشنى ئەسلىتەن ئىدى. بىز بىر كۈنى مەمتىلى تۆرىخاننىڭ ئۆيىگە توپلانغان ئىدۇق، ئۇ كۈنى خەيرۇللاھ تۇرۇپ كېتىپ، ناھايىتى تەسلىكتە بىر ئىشنى بىزگە دېدى. — ھازىر ۋەزىيەت سەل كەسكىنلەشتى، ۋاقىت قىستاپ كېلىۋاتىدۇ، قىلىدىغان بىر قانچە ئىشلار بار ئىدى، قىلالىدىق، پۇل يېتىشمەيۋاتىدۇ، پۇل بولمىسا جىق ئىشنى قىلغىلى بولمايدىكەن، شۇنىڭ ئۈچۈن جىددى تۇتۇش قىلىپ پۇل تاپساق بولاتتى، دېدى. — پۇل يىغساق بولمامدۇ؟ دەپ سورىدىم مەن. — كىمدىن، نەدىن پۇل يىغمىز؟ دېدى خەيرۇللاھ. ئادەملەردىنچۇ؟ پۇلى بار ئادەمنى تېپىپ، ئۇنىڭدىن ئالمامدۇق! — بىز خەلقنى ئازادلىققا ئېرىشتۈرمىز، يوقسۇزلۇقتىن قۇتۇلدۇرمىز، خىتاي كوممۇنىستلىرىنى ۋەتەن تۇپرىقىدىن ھەيدەپ چىقىرىمىز دەۋاتىمىز، خەلقىمىز نامرات تۇرسا، قايسى خەلقنى پۇل يىغمىز؟ دېدى خەيرۇللاھ نارازى بولغان قىياپەتتە. — بولدى قىلىڭلا! پۇلنى بىز ھەل قىلالى، قانچىلىك پۇل لازىم؟ دېدى ھەسەن قارى بىلەن توختىھاجى ئىككىسى.

— پۇلنىڭ ئىزىدىن كۆپى ياخشى قانچىلىك بولسا بولۇپتۇ. — بۇ ئىشنى بىزگە تاپشۇرۇڭلا، بۇ يەردە تالاش - تارتىش بىلەن پۇل تاپقىلى بولمايدۇ. — بولدى، دېدى خەيرۇللاھ ھەسەن قارىغا قاراپ. شۇ كۈندىن ئېتىبارەن مەن ھەسەن قارىنى كۆرمىگەن ئىدىم. ئارىدىن خېلى زامانلار ئۆتتى، بىر يەردە يەنە بىللە بولۇپ قالغان ئىدۇق، ئۇلارنىڭ نەگە كەتكەنلىكىنى سورىسام، پۇل تەپكەلدۇق دېگەن ئىدى، مەن ئارتۇق سوئال سورىمىغان ئىدىم.

بىزنى 1970 - يىلى 9 - ئاينىڭ 30 - كۈنى پەيلو مەيدانىغا ئەمگەك بىلەن ئۆزگەرتىشكە ئېلىپ بارغان ئىدى. پەيلو مەيدانىغا بارغاندىن كېيىن، بىر نەچچە يىل ئۆتكەندە باشلىقلىرىمىدىن، ئۇلارنىڭ شۇ كەتكىنىچە ئۈرۈمچىگە بېرىپ، دادىپۇ، شۇدېپۇ دېگەن يەردىكى خىتاينىڭ بانكىسىنى بۇلاپ نۇرغۇن پۇلنى ئېلىپ، ئۇ يەردىن يەنە شىمىگو، ۋېيخۇلىياڭ دېگەن يەردىكى ئاشلىق پونكىتلىرىنى بۇلاپ نۇرغۇن ئاشلىق بىلىتىنى ئېلىپ، بېيىنغا كېلىپ كۆپكۈندۈزدە ھەربىي رايوننىڭ ئىككى ماشىنىسىنى توسۇپ شوپۇرنى ئېتىۋېتىپ، ماشىنىنىڭ ئىشكىگە شەرقىي تۈركىستان قوراللىق كۈچلىرى سادىر پالۋان ئەترىتى دېگەن خەتنى چاپلاپ قويۇپ ماشىنىنى ئېلىپ قاچقانلىقىنى ئاڭلىغاندا ھەسەن قارىنىڭ ئۆلۈمگە ھۆكۈم قىلىنىشىنىڭ سىرنى شۇ چاغدا ئاندىن بىلگەن ئىدىم. ئۇلار قەشقەرگە كەلگۈچە يەتتە ماشىنا ئالماشقان ئىكەن. سۇغۇنچازىدا دۈشمەنگە ئەسەرگە چۈشكەن ئىككى چىپتا پۇل شۇ پۇل ئىكەن.

ئۆلۈمگە ھۆكۈم قىلىنغان 78 كىشىنىڭ ئىچىدە، بىز بىلەن بىللە قەشقەر شەھىرىنىڭ خەلق مەيدانىدىكى ھۆكۈم ئېلان قىلىش جازا مەيدانىغا بىللە چىقىپ ئۆلۈمگە ھۆكۈم قىلىنغان يەتتە كىشىنىڭمۇ ئىسمى يېزىلغان ئىدى.

ئۇلار: جېلىل قارىم، سىدىق توختى، ئابدۇكېرىم ساۋوت، ھامۇت پالۋان، ئەھمەتجان مۇنىر، يۇسۇف قادىر، بەختىيارلار ئىدى.

ئىلگىرى ئۆلۈمگە ھۆكۈم قىلىدىغانلارنى بېيجىڭدىكى ئالىي خەلق سوت مەھكىمىسى تەستىقلاپ يەرلىك سوت تەرىپىدىن ئىجرا قىلىشقا تاپشۇرۇلاتتى. 69 - يىلىدىن باشلاپ تاكى شەرقىي تۈركىستان خەلق ئىنقىلابىي

پارتىيىسىنىڭ ئەزالىرىنى جىنايى جازاغا تارتقان كۈنگىچە ئۆلۈم جازاسى ھوقۇقىنى ئاپتونوم رايونلۇق خەلق سوت مەھكىمىسىگە چۈشۈرىدىغان بولدى. يەرلىككە كەلگەندىن كېيىن تېخىمۇ ئاددىلاشتۇرۇپ «ئالاھىدە ۋەزىيەت»، «مىللى رايون ئالاھىدىلىكى» ۋەتەن بىرلىكىنى قوغداپ، دۆلەت مۇداپىئەسىنى كۈچەيتىشقا ئائىت ئالاھىدە تەدبىر» دېگەندەك يەرلىك سىياسەت بەلگىلەپ، «پىرىنسىپقا كۆتۈرۈپ كۆپتۈرۈش، يالغان دىلو ياساش، ئويدۇرما پاكىت توقۇپ يالغاندىن تۆھمەت قىلىشتەك قەبىھ ئۇسۇللارنى ئىشقا سېلىپ، كىچىك ئىشنى چوڭايتىپ، يەنە بىر تەرەپتىن خىلمۇ خىل نەپىرەگۈزلىقنى ئىشقا سېلىپ، ۋەتەنپەرۋەر قېرىنداشلىرىمىزنى تۈركۈم – تۈركۈملەپ ئىتتىك پىچاقتا بوغۇزلاشقا باشلىغان ئىدى. قەشقەر شەھىرىنىڭ ھەممە يېرىدە ھەركۈنى دېگۈدەك ئۆلۈم جازاسى بېرىش ئېلانلىرى چاپلىنىپ تۇرغان ئىدى. بۇلارنىڭ ئىچىدە مىجىت ساقى بىلەن مۇھەممەد ئىمىن قادىر ۋە روزى ھېكىمگە ئۆلۈم جازاسى بېرىلگەنلىك ئېلانى كۆزىمىزگە ئالاھىدە چېلىقىپ تۇراتتى. بۇ ئۈچ پارچە ئېلاندا مۇنداق يېزىلغان ئىدى:

— مىجىت ساقى ئەر، ئۇيغۇر، 29 ياش، قەشقەر شەھىرىدىن.

مۇھەممەد ئىمىن قادىر 24 ياش، مەكىت ناھىيىسىدىن.

روزى ھېكىم ئەر، ئۇيغۇر، 32 ياش، مەكىت ناھىيىسىدىن.

ئەڭ ئاخىرقى قۇرلاردا جىنايىتى ئېغىر، ئەشەددى جاھىل، ئۆزگەرمەس ئەكسىلىتىنچى ئۇنسۇر، ئۆلتۈرمەسە خەلقنىڭ غەزىپى بېسىلمايدۇ..... مىللىتى بىلەن ئېتىپ ئۆلتۈرۈلسۇن.....

ئاشۇ ئەركىزلىك، زۇلۇم، دەھشەت، قاراڭغۇلۇلار.....

سېنى دەپ ئەي گۈزەل مۇقەددەس ۋەتەن،

قانچە مەرت ئوغلانلار بەردى جېنىنى.

تۆكتى تۇپرىقىغا قېزىل قېنىنى،

سەن جىم مۇسبەتتە ئالدىڭ باغرىغا،

ئۇلارنىڭ قەھرىمان شېھىد تېنىنى.

ئاشۇ كۈنلەردە مېنىڭ ئوتتۇرا مەكتەپتە ئوقۇغان بىر ساۋاقداش، ئاشۇ ۋەقەنىڭ شاھىدى بولۇش سۈپىتى بىلەن كۈنلۈك خاتىرە دەپتىرىگە مۇنداق بىر ئەسلىمنى يېزىپ قالدۇرغان ئىكەن.

«..... 1970 – يىلى 2 – ئاينىڭ 27 – كۈنى قەشقەر شەھەر گۈڭشىسىغا تەۋە تۆت كوچا باشقارمىسىدىن 36

- ئاھالە كومىتېتىنىڭ ئاھالىلىرى، شەھەر قارمىقىدىكى ئىدارە – جەمئىيەتلەر، زاۋۇت – كارخانىلار، ئىشلەپچىقىرىش ئورۇنلىرى ۋە خوشنا يېزىلاردىن بولۇپ، ئونمىڭلارچە كىشىنى مەجبۇرى ھالدا خەلق باغچىسىنىڭ مەيدانىغا توپلىغان ئىدى. سەھنىنىڭ ئۈستى تەرەپكە تارتىلغان ئۇزۇن لوزىنىڭدا ئۇيغۇرچە، خىتايچە «ھۆكۈم ئېلان قىلىش چوڭ يىغىنى» دېگەن خەت يوغان يېزىلغان ئىدى. شەھەرلىك ھۆكۈمەت بىناسى، بانكىنىڭ ئۈستى، خەلق ئاشخانىسىنىڭ ئۈستى، شەرق تەرەپتىكى 3 – ئوتتۇرا مەكتەپنىڭ بىناسى ئۈستى، ساقچى ئىدارىسىنىڭ ئۈستى، ئېغىر پىلىمۇت، ئاپتومات، مىلىتىقلار بىلەن قوراللانغان ئەسكەرلەر بىلەن لىق تولغان ئىدى. پاساچىرى بىكەتنىڭ ئالدىدىكى يول، دۆڭۋاغ ئەتراپى، قاتناش شىركىتىنىڭ ئارقىسىدىكى پايىپ يولى، تۈرمە ئەتراپى، پۈتۈنلەي ھەربىي ماشىنا بىلەن تولۇپ كەتكەن ئىدى. ئاشۇنداغ بىر سۈرلۈك ھالەتتە يىغىن باشلاندى. سەھنىنىڭ يان تەرىپىگە، پىلىم شىركىتىنىڭ يان تەرىپىگە، يۇقىرى بېسىملىق 25 لاپا كانىيى ئورۇنلاشتۇرۇلغان بولۇپ، بۇ تارىختا بىز كۆرمىگەن كاناي ئىدى. لابانىڭ يېنىغا بىرەر كىشى كېلىش مۇمكىن ئەمەس ئىدى، ئۇنىڭ يېنىدىن ئۆتكەن ئادەم قۇلقىنى ئېتىۋالسا يېرىلىپ كېتەتتى. ئۇ يەردىن باشقا يەرگە كانايلا بىكىتىلمىگەن ئىدى.

ھاۋا سوغۇق، سۈررەڭلىك قارا بۇلۇتلار قەشقەر ئاسمىنى قاپلىغان بىر كۈن ئىدى.

— جىنايەتچىلەر مەيدانغا ئېلىپ كېلىنسۇن! دېگەن بۇيرۇق بىلەن ماشىنىلار ئارقا – ئارقىدىن مەيدانغا كىرىشكە باشلىدى. ھەر بىر ماشىنىدا بىردىن جىنايەتچى ئېگىز ئورۇندۇقنىڭ ئۈستىگە چىقىرىلىپ بىر توپ

ئەسكەرلەرنىڭ نازارىتىدە قورال كۈچى بىلەن بەتلەپ تۇرۇشلۇق ئىدى. مەن مىجىت سىلىڭنى ئېنىق كۆردۈم. يۈزلىرىمدىن چىمدىپ ئۆتۈۋاتقان سوغۇق ئىزغىرىن شامالنىڭ تەسىرىگىمۇ قارىماي مىجىت سىلىڭغا تازا سەپىلىشقا باشلىدىم. ئۇنىڭ چاچلىرى ئۈستىرا بىلەن ئەمدى چۈشۈرۈلگەندەك قىلاتتى. بېشىدىكى يارىسىغا يېپىشتۈرۈلغان كىچىككىنە ئاق پاختا بىلىنەر - بىلىنمەس لەپىلدەپ تۇراتتى. ھەر بىر جىنايەتچىنىڭ يېنىدا ئىككىدىن ساقچى قانداقتۇر بىر قولى بىلەن جىنايەتچىنىڭ بويىنى يەنە بىر قولى بىلەن بېشىنى تۈۋەنگە قايرىپ تۇرۇپ مىدىرلانغىلى قويمىتتى. جىنايەتچىنىڭ ئىسمى ئاتىلىپ ھۆكۈم ئېلان قىلىش ئەيىبلەشنامىسى ئوقۇلغاندا جىنايەتچىنى تېخىمۇ ئېگىز ئورۇندۇققا چىقىرىپ خەلقى ئالەمگە ئېنىق قىلىپ كۆرسىتەتتى. قارىغاندا جىنايەتچىلەرنىڭ ھەممىسىنىڭ بويىنىدا سىمىدىن ياسالغان سىرتماقتەك بىر نېمە بار ئىكەن. ئەگەر ئۇلار شۇنار تۈۋەلسا دەرھال سىرتماق بىلەن ئۇلارنىڭ گېلى بوغۇلۇپ ئاۋازىنى چىقارمايدىكەن. ھەتتا بەزىلىرىنىڭ تىلى ئىنچىكە سىم بىلەن باغلاپ قويۇلغان ئىكەن. شۇ قېتىم مىجىت سىلىڭنى ھۆكۈم مەيدانىغا ئېلىپ چىقىشنىڭ ئالدىدا ئۇنىڭغا مەس قىلىدىغان ناز كۆز ئۆكۈل ئۇرۇپ مەس قىلىپ ھېچ نېمىنى سەزمەيدىغان ھالەتتە ھۆكۈم مەيدانىغا ئېلىپ چىققان ئىكەن.

يۇقىرى بېسىملىق كانايدىن چىقىۋاتقان قۇلاقنى يارغۇدەك سەت ئاۋاز يۈرىكىمنى سىقىشقا باشلىدى. كۆز ياشلىرىم ئىختىيارسىز تۆكۈلۈشكە باشلىغان ئىدى. ئەمما ئەتراپىمدا لىق ئادەم بولغاچقا باشقىلارغا سەزدۈرمەي يەنىلا بەرداشلىق بېرىپ تۇردۇم. شۇ ئاندا بىرنەرسىنى سەزگەندەك بولدۇمكى، كانايىلاردىن چىقىۋاتقان سەت شۇنارلارغا ئەگىشىپ ماسلىشىپ شۇنار توۋلايدىغان ئادەملەر يوق دېيەرلىك ئىدى. پەقەت خىتايچە شۇنار توۋلىغاندا سەپنىڭ ئالدى تەرىپىدىكى ئولتۇرغان خىتاي ئەسكەرلىرى بىلەن خىتاي ئەمەلدارلىرىلا قېتىلىپ شۇنار توۋلىغاندەك قىلاتتى. شەھەر ئائىلىلىرى ۋە پۇقرالار جىم ئىدى. ئەتراپىمغا بىر قارىۋىدىم ھەممە تىمتاس. ئالاق - جالاق باققان سادالار بىلەن ساراسىملىك نەپەت كۆزلەر بىرى - بىرىگە ئانچە مۇنچە ئۇچراشقاندا بولۇپ، نەپەت ئالامەتلىرى بىلىنىپ تۇراتتى. بۇ جىمجىتلىق — پۈتۈن قاينۇ - ھەسرىتى، دەرت - ئەلىمنى، ئۇنىسىز كۆز ياشلىرى بىلەن قەلبىگە سىڭدۈرۈۋاتقان مىڭلارچە ئىنساننىڭ ھېسسىياتىنى تىل بىلەن ئىزھار قىلىش مۈمكىن ئەمەس ئىدى. ئۇلۇغ ئىستەك، ئارزۇ ئارمانلارنىڭ تۈشىشىز ساداسى مەيدانىدا ئەگىپ يۈرگەندەك قىلاتتى.....

ئاي، ئۇلار ھەتتا باشلىرىنى ئېگىز كۆتۈرۈپ، ئەزىز يۇرتىنىڭ سامالىرىغىمۇ قانغۇدەك قارىيالمىدى. پەقەت ئۇلارنىڭ جانىسىز تېنى، ئوچۇق كۆزلىرى، قىپقىزىل ئىسسىق قېنى، ئۇلار ئۈچۈن سۆيۈملۈك بولغان شۇ قارا تۇپراق بىلەن بىر تەن بولماقتا ئىدى.....

ئۆيگە قايتىپ كەلدىم، تۆكۈلگەن كۆز ياشلىرىم بىلەن قەلەمنى قولۇمغا ئالدىم ۋە بىر تېنىقتا شۇ مىسرالارنى تىزدىم.

يىغلىغىن ئانا ۋەتەن، مائەم تۇتۇپ يىغلا بۈگۈن،
يانسۇن، ئۆرتەنسۇن دىلىڭ يالقۇنجا يىغلا بۈگۈن.
ئاقىتى پەرزەنتىڭ - شېھىدلەر قېنى تۇپراققا سىڭىپ،
ئەي تۆمەن دەرياسى ئەلەمدە تولغىنىپ يىغلا بۈگۈن.
ئەمدى بەرگىن خانىمە شوخ كۈيگە ئەي تىزناپ سۈيى،
مەرسىيە ئېيت شاقىراپ، مۇڭغا تولۇپ يىغلا بۈگۈن.

ئەي گۈزەل قىرلار، ئېدىرلار، ۋادىلار، گۈلزارلار،
كىيىگىن قارا لىباس، ياش تۆك، بۇلۇتلار يىغلا بۈگۈن،
چاڭ ئېتىپ ياقاڭنى ئەي بۇلبۇللار نادامەت ئەيلىگىن،
چۈنكى ئايرىلدىڭ گۈلۈڭدىن ئاي تۇرۇپ يىغلا بۈگۈن.

شائىرىم يىغلا، قەلەم - قەغەزمۇ ھەم ھەسرەتلىنىپ،
يىغلىسۇن ئىلھام پەپسى خورلىنىپ يىغلا بۈگۈن.

1970 - يىلى 2 - ئاينىڭ 27 - كۈنى قەشقەر شەھىرى

شۇ كۈنلەردە بىزنىڭ شەرقىي تۈركىستان خەلق ئىنقىلابىي پارتىيىسىنىڭ ئەزالىرىدىن 100 دەك ئادەمگە
ئۆلۈم جازاسى بېرىلگەن ئىدى.
ئۇلارنىڭ ھەممىسىگە جانابى ئاللاھتىن جەننەتتىن ئورۇن بېرىشنى تىلەيمەن، ئامىن!

پەيلو مەيداندا

پەيلو مەيدان — ئەمگەك بىلەن ئۆزگەرتىش مەيدانى بولۇپ، خىتاي دائىرىلىرى ئىچكى قىسمىدا ئەمگەك بىلەن
ئۆزگەرتىش 2 - تارماق ئەترىتى دەپ ئاتايدۇ. بىرىنچى تارماق ئەترىتى ئۈرۈمچىدىكى باجخۇ تۈرمىسى.
پەيلو مەيدان — جەنۇبتىكى باغۇ - بوستانلىق، مېۋە - چېۋىنىڭ ماكانى، يېشىللىقتا ھەر قانداق ۋىلايەتتىن
ئالاھىدە ئۈستۈن تۇرىدۇ. پەيلو مەيدان پۈتۈنلەي يېپىنچە ئورمىنى بىلەن پۈركۈنۈپ تۇرىدۇ. پەيلو مەيدانىنىڭ ياغۇز
تىرەك دەرەخىنىلا قەشقەردىن ئۈرۈمچىگە ماڭدىغان تاش يولىنىڭ ئىككى تەرىپىگە تۆت قاتاردىن تىزىپ
ئورۇنلاشتۇرسا يېتىپ ئېشىپ قالىدۇ، باغلىرىدىكى سەرخىل مېۋىلەر ئاتايتەن يېتىشتۈرۈلۈپ، خىتاينىڭ
مەركىزىدىكى باشلىقلىرىدىن ماۋزېدۇڭغا، جۇ ئىنلەيگە، ئاپتونوم رايوندىكى ئەمەلدارلارغا سوۋغا قىلىپ ئەۋەتىپ
بېرىلىدۇ، ئۇ مېۋىلىك دەرەخلەر ئالاھىدە پەرۋەش قىلىنغان بولۇپ، ھەر تۈپ مېۋىنىڭ يېنىغا بىر قانچە ئادەم، بىر
قانچە تىخنىك كۈنىگە بىر قانچە قېتىم تەكشۈرۈپ كېلىپ تۇرىدۇ، مېۋىلىرىنى يەرلىك ئەمەلدارلار يېيەلمەيدۇ،
چۈنكى ئۇ ماۋىنىڭ يەيدىغان مېۋىسى - دە!

يېقىنكى كۈنلەردە بۇ باغۇ بوستانلىق، مېۋە - چېۋىلىرىنىڭ تەمى تەرەپ - تەرەپكە داڭ كەتكەن ماكاندا،
ئاپتونوم رايوننىڭ ۋە ۋىلايەتنىڭ ھەر دەرىجىلىك يىغىنلىرى چاقىرىلىدىغان مەجلىسگاھقا ئايلانغان ئىدى. ئەپسۇس
ھەر بىر تۈپ مېۋە، ھەر بىر تۈپ دەۋۋە دەرخ، ھەر بىر تۈپ گىياھ يەرلىك خەلقنىڭ ئىسسىق قانلىرىنىڭ بەدىلىگە
يارتىلغان ئىدى. ئۇلارنىڭ يەۋاتقىنى مېۋە - چېۋە، پۇراۋاتقىنى خۇش بۇي ھىد بولماستىن، بەلكى قان - زېرىك
ئىدى!!!

پەيلو مەيدان — يوپۇرغا تەرەپتىن ماڭغاندا مەكتەپكە بارىدىغان زەرەپشان دەرياسىنىڭ بويىغا جايلاشقان بىر
جايىنىڭ ئىسمى. تارىختىكى رىۋايەتلەردە ئېيتىلىشىچە، مەكتەپنىڭ ئامبىلى، قەشقەردىن كېلىدىغان مادوتەي دېگەن
خىتاينى كۈتۈۋېلىش ئۈچۈن، زەرەپشان دەرياسىنىڭ بويىدىن يوپۇرغا تەرەپكە ئۈچ كىلومىتىر كېلىدىغان بىر يەرگە
بىر پەيلو ياسىغان ئىكەن. پەيلو دېگەننى خىتايچە سۆز بولۇپ، مەنىسى، قاناتسىز كاتتا دەرۋازا دېگەن مەنانى
بىلدۈرىدۇ، ياغاچتىن ياسالغان بۇ پەيلونىڭ ئىككى تەرىپىگە ئۈستىگە رەڭگارەڭ رەخ بىلەن يۇپۇق يېپىپ ياساپ،
ئاستىغا پايانداز سېلىپ، مادوتەينى پەيلودىن ئۆتكۈزۈپ، قارشى ئالغان ئىكەن، مادوتەي كەتكەندىن كېيىن ئۈستى
تەرەپتىكى ۋە يان تەرەپتىكى ھەشەمەتلىك رەختلەر ئېلىپ تاشلىنىپ، پەقەت ياغىچىلا ئۇزۇن مۇددەت ساقلىنىپ
قالغان ئىكەن. شۇنىڭ بىلەن كىشىلەر ئۇ يەرنىڭ ئىسمىنى پەيلو دەپ ئاتىشىدىغان بولۇپ قالغان. پەيلو ياسالغان
يەرنىڭ ئورنى يەكەنگە تەۋە بولغانلىقى ئۈچۈن بەزىلەر يەكەن پەيلو دەپمۇ ئاتايدۇ.

شىنجاڭ گۈڭنەتنىڭ سىياسىي باشقارمىسىنىڭ باشلىقى ئوبۇلقاسىم ھامۇت، 50 - يىللارنىڭ بېشىدا بۇ يەرگە
كېلىپ ئەمگەك بىلەن ئۆزگەرتىش مەيدانى قۇرۇشقا مۇۋاپىق يەر ئىكەن دەپ قاراپ، تەستىق سېلىپ پۇل ئاجراتقان
ئىكەن. شۇنىڭ بىلەن ئۇ يەر ئەمگەك بىلەن ئۆزگەرتىش مەيدانى قىلىپ قۇرۇلغان ئىكەن، ئارىدىن 20 يىل ئۆتكەندە
ئوبۇلقاسىم ھامۇنمۇ بۇ تۈرمىگە 20 يىل كېسىلىپ كىرىپ يېتىپ، «ئۆزۈم سالغان تۈرمىگە، ئۆزۈم كىرىپ ياتتىم»
دەپ، يىغلاپ ھەسرەتلەنگەن ئىدى. ئەپسۇس ئۇ ئادەم ئېغىر كىسەللىك ئازابى بىلەن ئۇزۇن مۇددەت تۈرمىدە يېتىپ

ساقىيالىماي، تۈرمە سىرتىدا ئىجرا قىلىش نامى بىلەن قويۇپ بېرىلىپ، ئۇزۇن ئۆتمەي ئالەمدىن ئۆتتى. مەزكۇرنىڭ ئۆيى قەشقەر يۇمىلاق شەھەر كۆل بېشىدا بولۇپ، ئاخۇنوپنىڭ خوشنىسى ۋە يېقىن ئادەملىرى ئىدى. ياتقان يېرى جەننەتتە بولسۇن، ئامىن!

پەيلو مەيداندا تۆت دادۇي، بىر يېڭى ھايات ئەترىتى، بىر سۇ قۇرۇلۇش ئامبىرى قاتارلىق ئالتە ئۆزگەرتىش دادۇيى بار. مەن بار يىللىرى تەخمىنەن ئالتە مىڭدىن ئارتۇق جىنايەتچى بار ئىدى. ھەر دادۇيدە 1500 ئەتراپىدا جىنايەتچى بار ئىدى.

1 - دادۇي زەرەپشان دەريا بويىغا — پەيلوغا جايلاشقان بولۇپ، ئەڭ بۇرۇن سېلىنغان تۈرمە بولغانلىقى ئۈچۈن ئۇ تۈرمىنىڭ نامى پەيلو مەيدان دەپ ئاتىلىپ كەلگەن. پاختا بىلەن دېھقانچىلىقنى ئاساس قىلىپ يەر تېرىدۇ. ئايال جىنايەتچىلەرمۇ بۇ يەردە ئۆزگەرتىلىدۇ. 1 - دادۇي جۇغراپىيىسى جەھەتتىن يەكەننىڭ خاڭدى يېزىسىغا يېقىن. يەنە بىر تەرىپى مەكتىكە يېقىن.

4 - دادۇي پەيلو مەيدانىنىڭ قاپ ئوتتۇرىسىغا جايلاشقان بولۇپ، چاڭبۇسى(مەيدان شىتابى) 4 - دادۇيگە ئورۇنلاشقان. دېھقانچىلىق بىلەن شۇغۇللىنىدۇ. ئىدارە - جەمئىيەت، مەكتەپ، ماشىنا ئەترىتى، تىراكتۇر ئەترىتى، ئۇن زاۋۇتى، قوشۇمچە كەسپ ئەترەتلىرىنىڭ ھەممىسى چاڭبۇغا جايلاشقان. بىر تەرىپى مەكتىكنىڭ شېھىد دۆڭ يېزىسىغا تۇتىشىدۇ.

3 - دادۇي مارالبېشىنىڭ ئاۋات يېزىسىغا يېقىن، بىنەم ئېچىش ئەمگىكى بىلەن شۇغۇللىنىدۇ، ئەڭ جاپالىق.
2 - دادۇي دەريازىسى قاپقارا بولغانلىقى ئۈچۈن قارادەريازا دەپمۇ ئاتىلىدۇ. 2 - دادۇي پەيلو مەيدان بويىچە نوقتىلىق دادۇي ھېسابلىنىدۇ. بىر تەرىپى يوپۇرغىنىڭ باياۋات يېزىسىغا يانداش كېلىدۇ. بۇ دادۇيدە تۆت جۇڭدۇي بولۇپ:

1 - جۇڭدۇي سىياسىي جىنايەتچىلەرنى ئاساس قىلىدۇ. بىنەم ئېچىش ئەمگىكى بىلەن شۇغۇللىنىدۇ، ئەڭ جاپالىق.

2 - جۇڭدۇي جىنايى ئىشلار جىنايەتچىلىرى جۇڭدۇيى. دېھقانچىلىقنى ئاساس قىلىدۇ،
3 - جۇڭدۇي مۇددەتلىك كېسىلگەن، سىياسىي ۋە جىنايى ئىشلار بىلەنكى خىتاي جىنايەتچىلەرنى ئاساس قىلىدۇ، دېھقانچىلىق بىلەن شۇغۇللىنىدۇ.

4 - جۇڭدۇي گومىنداڭنىڭ ئۇرۇش جىنايەتچىلىرى، ئوسمان باتۇرنىڭ مۇددەتسىز كېسىلگەن ئادەملىرى ھەمدە تەڭرىتېغىنىڭ جەنۇبىي ۋە شىمالىدىكى مۇددەتسىز ۋە ئۆلۈمگە ھۆكۈم قىلىنىپ ئىككى يىل كېچىكتۈرۈپ ئىجرا قىلىنىشقا قالدۇرۇلغان جىنايەتچىلەرنىڭ ھەممىسى 4 - جۇڭدۇيدە بولۇپ، پەيلو مەيداندىكى ۋە «شىنجاڭ» دىكى خەتەرلىك جىنايەتچىلەر بۇ جۇڭدۇيدە ئۆزگەرتىلىدۇ. مەن مۇشۇ مۇددەتسىز جۇڭدۇيدە تۇرغان ئىدىم. مەن تۇرغان جۇڭدۇيدە، خوتەنلىك ئابدۇلھەمىد داموللامنىڭ بىر تۇغقان ئىنىسى ئابدۇسەمەت داموللام، خوتەن كىرىيلىك ئابدۇلھەيخان ھاجىم، كەلپىنلىك مامۇت ھەسەن داموللام، شەرقىي تۈركىستان مىللىي ئارمىيىسىنىڭ گېنېرالى خەمەت ئارسلان، چەت ئەللىك «شىپيون»لار قاتارلىق «خەتەرلىك» جىنايەتچىلەر ئۆزگەرتىلىدۇ.

سىياسىي جىنايەتچىلەر 1 - جۇڭدۇي بىلەن، بىزنىڭ مۇددەتسىز 4 - جۇڭدۇي بىنەم ئېچىش بىلەن شۇغۇللىناتتى. ئەمگەك سىجىللىقى بەك ئېغىر ئىدى. ئەتىگىنى سۈبھى بىلەن ئىشقا ماڭساق ئاخشىمى كۆز قاراغاندا ئىشتىن كېلەتتۇق. ئەتىدىن كەچكىچە جاڭگالدا قاقاسلىقتا بىنەم ئاچاتتۇق. ئىچىدىغان سۇ يوق ئىدى. ئەتىگىنى ئىشقا ماڭغاندا بىزنىڭ كەينىمىزدىن قايناق سۇ ئېلىپ يولغا چىققان كالا ھارۋىسى، چۈش بىلەن ئاران يېتىپ كېلەتتى. ئۇسسۇزلۇقتىن ئادەملەر ھالىدىن كېتەتتى. قورساق تويمايتتى، ئەتىگىنى بىر سېرىق قوناقنىڭ قاسقاندا پۇشۇرغان نىنى بىلەن، بىر كورا قىزىلچىنىڭ كۆكىنى بېرەتتى. چۈشتە يەنە بىر قوناق نىنى بىلەن، بىر چۈمۈچ قىزىلچىنىڭ كۆكىنى بېرەتتى، ئاخشىمى ئوماچ ياكى زاڭ دېگەن تاماقنى بېرەتتى. 8 - ئايدىن كېيىن قىزىلچىنىڭ كۆكىنىڭ ئورنىغا سەۋزە قاينىتىپ بېرەتتى. يىل بويى ئاق ئۇنىنى پەقەت قۇربان ھېيتتا ھەر كۈنى بىر قېتىم،

ختايلارنىڭ باھار بايرىمىدا ھەر ئاخشىمى بىر قېتىم يەيتتۇق، قالدى كۈنلەردە قوناق مومىسى يەيتتۇق. ئەمگەكنىڭ ئېغىرلىقىدىن، ھارغىنلىقتىن، ياداڭغۇلۇقتىن، ماغدۇرسىزلىقتىن، ھەر ھەپتىدە بىر - ئىككى ئادەم ئۆلۈپ كېتەتتى. كىسەللىكتىن ئۆلىدىغان ئادەملەرنىڭ سانىمۇ ئاز ئەمەس ئىدى.

بەزىلەر ئەمگەكنىڭ ئېغىرلىقىغا، ئاچلىققا، ئۇسسۇزلۇققا چىدىماي، يالغاندىن قاچقان بولۇپ، ئۆزىنى ئۆلۈمگە قەستەن تۇتۇپ بېرەتتى، بىزنى قوراللىق خىتاي ئەسكەرلىرى ساقلايتتى. قاچدىغانلار «بوگو! بەنجاڭ، مەن قاچتىم» دەپ ۋارقىراپ قاچاتتى. ئەسكەرلەر ئاگاھلاندۇرۇش قىلىپ ئاسمانغا بىر پاي ئوق ئاتاتتى، ئۇنىڭغا ئۇنىمىغانلارغا، نىشانلاپ، ئۆلىدىغان يىرىگە قارىتىپ ئېتىپ ئۆلتۈرەتتى. ياشاشنى خالىمىغانلار «بۇنداق قىيىنلىقتىن كۆرە ئۆلگەن ياخشى» دەپ، قەستەن ئۆزىنى ئۆلۈمگە تۇتۇپ بېرەتتى. بەزىلىرى ئىش مەيدانىدا كېتىۋېتىپ، يىقىلىپ ئورنىدىن تۇرالمىي، جان ئۈزۈپ كېتەتتى. بەزىلىرى ئاخشىمى ئىشتىن كېلىپ ياتاتتى، ئەتىگىنى ئويغاتساق ئورنىدىن تۇرمايتتى. قارىساق ھارغىنلىقتىن يۈرىكىنىڭ سوقۇشى توختاپ جان ئۈزۈپ كەتكەنلىكىنى بىلىۋالاتتۇق. ئۆلگەنلەرنى تۆت مېتىر خەسە بىلەن ئوراپ، نامىزىنى چۈشۈرۈپ كۆمۈپ قوياتتۇق. 2 - دادۇينىڭ زاراتگاھلىقىدا مەن بىلىدىغان مېنىڭ شىرىكلىرىمدىن 106 كىشىنىڭ جەستى قالدى. ئۇندىن باشقا مەن بىلىدىغان باشقا جىنايەتچىلەردىن ئۆلگەنلەرنىڭ سانى مەن تۇرغان 10 نەچچە يىل ئىچىدە 600 دىن ئاشقان ئىدى. يەنى مەن تۇرغان 10 نەچچە يىل ئىچىدە باشقا بەش دادۇيدىمۇ ئۇنىڭدىن ئارتۇق ئادەم ئۆلگەن ئىدى.

پەيلو مەيدانىنىڭ ھايۋانلىرىنىڭ يېمەك - ئىچمىكى پەيلو مەيدانىدا ئۆزگەرتىلىۋاتقان جىنايەتچىلەرنىڭ يېمەك - ئىچمىكىدىن ياخشى ئىدى. پەيلو مەيدانىنىڭ ئاتلىرى كۈنىگە ئالدىدىن ئاشقۇدەك قوناق يەيتتى. ئۇسسۇزلۇققا سوۋۇنۇلغان قارا چاي ئىچەتتى، جىنايەتچىلەر بىر قېتىمىمۇ چاي سالغان چاي ئېچىش پۇرسىتىگە ئېرىشەلمەيتتى. پەيلو مەيدانىنىڭ كالىلىرى كۈنىگە ئالدىدىن ئاشقۇدەك ھەلەپ بىلەن قوناق ئۇنىدا ئانايتەن ئېتىلگەن پوم يەيتتى. بىچارە جىنايەتچىلەر بىر توغرام زاغرا نانغا زار بولۇپ، كۆزلىرى ئاچلىقتىن چەكچىيىپ كېتەتتى. پەيلو مەيدانىنىڭ توڭگۇزلىرىنىڭ يەيدىغان يېمىكىنى مەن نومۇس قىلىپ ئېغىزغا ئالمايمەن، ئۇنىڭ يەيدىغان نەرسىلىرىنىڭ سانى بەكمۇ جىق ئىدى. چۈنكى ئۇلارنى خىتايلىق ئۆزلىرى يەيدىغان بولغانلىقتىن، ئالاھىدە بىقىلاتتى. ئاچلىق ئازابىغا چىدىمىغان جىنايەتچىلەرنىڭ بەزىلىرى، ھايۋاننىڭ ئالدىدىكى يېمەكنى تارتىپ يەپ، ئۆلگۈچە تايلاق يەيتتى، بەزىلىرى ھايۋان يېمىكىنى يەۋالغان جىنايەتچى بىلەن ئەيىبلەنپ، قانداقتۇر چارۋىچىلىققا بۇزغۇنچىلىق قىلغانلار قاتارىدا قوشۇپ جازالانغانىدى. قورسىقى تويىمىغان جىنايەتچىلەر ئالدىغا كەلگەن نەرسىلەرنى يەيتتى. مەسىلەن، قوغۇننىڭ شاپىقى، قوغۇننىڭ ئۇرۇغى، تاشلاندى ئەسكى سۆڭەك قاتارلىقلارنى قاينىتىپ سۈيىنى ئىچەتتى. قوغۇننىڭ ئۇرۇغىنى يەپ قورسىقى ئىسلىپ، تەرەت ماڭماي، يىقىلغان جىنايەتچىلەردىن بىر قانچىسى قەرەلسىز ئۆلۈپ كەتكەن ئىدى. مارالبېشىلىق بارات باخشى دېگەن بىر ئادەم بار ئىدى. ئۇ ئەكسىلىنىقلاپ جىنايەتچى بىلەن 15 يىللىق كېسىلگەن ئىدى، ئۇ ھەممىدىن ئېگىز بويلىق ئادەم بولغاچقا باشقىلارنىڭ كۆزىگە ئالاھىدە چېلىقىپ تۇراتتى. ئۆزى كېلىشكەن ئۈستىخانلىق، راۋرۇس، بەرجەس ئادەتتىكى تۆت ئادەمنىڭ ئۈستىخانىسى بار ئادەم ئىدى. رەھمەتلىك ئاچلىقتىن قوغۇننىڭ ئۇرۇغى بىلەن قوغۇن - تاۋوزنىڭ شاپىقىنى يەپ قويۇپ قورسىقى ئىسلىپ، تەرەت ماڭماي، قورسىقى ئىشىشىپ كېتىپ سەكرانغا چۈشىدۇ، ياللاپ ئىشلەتكەن جىنايەتچى دوختۇرلار بۇ ئادەمنى دەرھال ئوپراتسىيە قىلمىسا بولمايدۇ، چاڭبۇغا ئاپىرايلى دېسە، ھازىر كەچ بولۇپ كەتتى، تۈرمىنىڭ قاندىسى بويىچە كەچ سائەت سەككىزدىن كېيىن تۈرمىدىن ئادەم ئېلىپ چىقىشقا بولمايدۇ، دەپ قەستەن ئۇنىمايدۇ، شۇنىڭ بىلەن كېچىسى جان ئۈزۈپ كېتىدۇ. جىنايەتچىلەرنىڭ قورسىقى تويماي ئاچلىقتىن، ماغدۇرسىزلىقتىن، كېسەللىك ئازابى بىلەن ئۆلۈپ تۇراتتى. كېسەل بولغانلارنى ئالۋاڭ تەرىقىسىدە داۋالايتتى، دورىلىرى يېتەرلىك ياكى ياخشى بولمىغانلىقى ئۈچۈن، كېسەل بولغان ئادەم ئاساسەن ساقىيالمى تېزلا ئۆلۈپ كېتەتتى. تۈرمىدىكى كۆپ جىنايەتچىلەر بىلەن ئايرىم مۇڭداشقاندا، ھەممىسىنىڭ ئوخشاشلا گېيى: «قورسىقىم تويغۇدەك بىر ۋاخ تاماق بېرىپ ئەتىسى ئېتىۋەتسە رازى بولاتتىم» دەيتتى. مەنمۇ شۇ كۈنلەردە تۈرمىدىن ساق چىقىشىمغا كۆرۈم يەتمەيتتى،

ھارغىنلىق، ئاچلىق، ماغدۇرسىزلىقتىن، كۈنلەرنىڭ بىرىدە مەنمۇ ئۆلۈپ كېتىمەنغۇ دەپ ئۈمىدسىزلىك ئىچىدە ھەسرەت چېكەتتىم. مېنىڭ ئۈمىدسىزلىكىمگە نىلىكىدىن خەۋەر تاپقان دوستلىرىم ۋە مېنى ھۆرمەتلەيدىغان پىشقەدەم ئۇستازلىرىم، ماڭا نەسەت قىلىپ، ئىمكان بار ھاياتلىقنى ساقلاپ قېلىشنىڭ چارىسىنى ئىزدەپ تارىختىكى ئۆتكەن قەھرىمانلارنى مىسالغا ئېلىپ ئىلھاملاندۇراتتى

بىر كۈنى مەن خوتەنلىك مۇھەممەد روزى دېگەن مۇددەتسىز كېسىلگەن بىر جىنايەتچى بىلەن مۇڭدەشپ قالغان ئىدىم. ئۇ تۈرمىدە ياتقىلى شۇ كۈنلەردە 33 يىل بولغان ئىكەن. ئۇ ئادەم ئادەتتە كۈن بويى گەپ قىلمايدىغان ياكى ساراڭلىقنى ياكى ساقلىقنى بىلىپ بولغىلى بولمايدىغان غەلىتە بىر شەخس ئىدى. ئۆزىنىڭ دېيىشىچە گومىنداڭنىڭ تۈرمىسىدىن، گۇڭچەنداڭنىڭ تۈرمىسىگە ئېشىپ قالغان ئادەم ئىكەن. ئۇ ھاياتىدا ئۆيلەنمىگەن، ئايال كىشى بىلەن بىر قېتىمىمۇ بىر يەردە بولۇپ باقمىغان ئادەم ئىكەن. ئۇ ماڭا يىغلاپ تۇرۇپ: ماڭا قورسىقىم توغۇدەك بىر ۋاخ تاماق بېرىپ، قېرى بولسىمۇ ئاغزىدىن ھو چىقىپ تۇرىدىغان ئايال بىلەن بىر كېچە ياتقۇزۇپ ئەتسى ئېتىۋەتسە، بۇ ھۆكۈمەتتىن ئۇ دۇنيا - بۇ دۇنيا رازى بولاتتىم، دېگەن ئىدى. مۇنداق ئادەملەر جىق ئىدى. يەنە بەزىلىرى تۈرمىدىن مۇددەتنى توشقاندىمۇ ئۆيلىرىگە كېتەلمىگەن بولغاچقا، ئۆلۈپ كېتىشنى ئويلايتتى. چۈنكى ئۇ زامانلاردا مۇددەتنى توشسىمۇ ھەرخىل بانا - سەۋەپلەر بىلەن يەنىلا قويۇپ بېرىلمەيتتى، ئۇلار ئۆزلىرىنى مۇددەتلىك ياتتىم 8 - 10 يىل، مۇددەتسىز ياتارمەن يەنە قانچە 10 يىل دەپ، ئۈمىدسىزلىك بىلەن شىكايەت قىلىشاتتى .

شۇنىڭ ئۈچۈن پەيلو مەيدانىدا ئۆلۈم جازاسىغا ھۆكۈم قىلىنىپ، ئۆزىنى قەستەن ئۆلۈمگە تۇتۇپ بېرىدىغانلارنىڭ سانىمۇ ئاز ئەمەس ئىدى. خىتاي ھاكىمىيىتىگە قارشى ئىسيانلار، قارشىلىقلار ئۆزۈلمەي بولۇپ تۇراتتى. مەن بۇ ھەقتە بىر نەچچە يىلەننىڭ ئىش - ئىزلىرىنى ئەسلەپ ئۆتۈشنى لايىق كۆردۈم.

ئابدۇللاھ مۇھەممەدنىڭ ئۆلۈمى ئابدۇللاھ مۇھەممەد مەندىن بەش ياش چوڭ ئىدى. ئۇ يەكەنلىك بىر دىنى كىشى بولۇپ، يېڭىساردىن تارتىپ پوسكامغىچە دىنى تەشۋىقى دەۋەت بىلەن شۇغۇللانغانلىقى ئۈچۈن مۇددەتسىز قاماق جازاسىغا ھۆكۈم قىلىنغان ئىدى. تۈرمىگە كەلگەن كۈندىن تارتىپ بىر كۈنمۇ ئەمگەككە چىقمىغان ئىدى، ئۇ ئۆزىنى گۇناھسىز ھېسابلايتتى. مەن پەقەت بالىلارغا ساۋاتسىز قالمىسۇن ئۈچۈن ئىسلامدىن دەرس بەردىم، ئىسلام دىنى پۈتۈن ئىنسانلارغا ئاللاھتىن كەلگەن دىن. مېنىڭ ئۆگەتكىنىم ئاللاھنىڭ كىتابى، ئۇنى ھەممە ئادەمنىڭ تەشۋىق قىلىش ھوقۇقى بار، نېمە ئۈچۈن مېنى سەنلەر جىنايەتچى دەيسىلەر؟ دەيتتى.

ئېسىمدە قېلىشىچە 1973 - يىلىنىڭ قىش پەسلى ئىدى، ئۇنى ئەمگەك بىلەن ئۆزگەرتىشكە قارشىلىق قىلدى، ئەمگەككە چىقمىدى، دەپ كۈرەش - پىپەنگە تارتماقچى بولۇپ، ئوتتۇرىغا سۆرەپ چىقتى. ئالدىن ئورۇنلاشتۇرۇلغان «ئاكتىپلار» تارتىپ بېشىنى پەسكە قارىتىپ بېسىپ تۇردى. ئابدۇللاھ مۇھەممەد ئۇلارنى دۈشكەلەپ ئىتتىرىۋىتىپ يۇقىرى ئاۋازدا «يوقالسۇن پۈتۈن دۇنيا مۇسۇلمانلىرىنىڭ ئەشەددى دۈشمىنى، قانخور جاللات ماۋزېدۇڭ!» دەپ توۋلىدى. ھەممەيلەن ھوي! دېيىشىپ ھاڭ - تاڭ قېلىشتى. بىزنىڭ جۇڭدۇيىنىڭ يېرىمى مۇددەتسىز خىتاي جىنايەتچى، يېرىمى ئۇيغۇر جىنايەتچى بولغانلىقى ئۈچۈن، ئۇنىڭ گېيىنى چۈشەنمىگەن خىتاي جىنايەتچىلەر، ئۇ نېمە دېدى؟ دەپ سورىغىلى تۇردى. كادىرلار ئۇنىڭ يەنە بىر نېمىلەرنى دەپ قويۇشىدىن ئەنسىرەپ ئۇنى باسىمداپ باغلاپ، ئاغزىغا بېشىدىكى تۇمىقنى تىقىپ، ئېغىزىنى ئاچۇرماي، سۆرىگەن پېتى، قارا ئۆيگە ئېلىپ كەتتى. ھەممەيلەننى تارقىتىۋەتتى. بىزمۇ مۇزدەك يەردە ئولتۇرۇشتىن قۇتۇلۇپ، كامىرلارغا تاراپ كەتتۇق. كەينىمدىن 4 - 5 خىتاي جىنايەتچىلەر كېلىپ، مەندىن سورىغىلى تۇردى، مەنمۇ ئابدۇللاھ مۇھەممەدنىڭ سۆزىنى بىردىن بىر تەرجىمە قىلىپ بەردىم. ئۇلار قاقاخلاپ كۈلۈپ، ئۇيغۇرلار ھەققەن يامان مىللەت ئىكەن! دېيىشتى. بىر دەمدىن كېيىن يەنە بىرسى ئاتايىتەن كېلىپ، پۈتۈن دۇنيا مۇسۇلمانلىرىنىڭ ئەشەددى دۈشمىنى دېدىمۇ؟ ياكى پۈتۈن دۇنيا خەلقىنىڭ ئەشەددى دۈشمىنى دېدىمۇ؟ دەپ سورىدى، مەن، پۈتۈن دۇنيا مۇسۇلمانلىرىنىڭ ئەشەددى دۈشمىنى دېدى، دېسەم، تۇرۇپ كېتىپ، «ئۇ دىنى ئادەم ئىكەن» دېدى. شۇ ئىش بولۇپ، يەتتە كۈندىن كېيىن ئابدۇللاھ مۇھەممەدكە ئۆلۈم جازاسى بېرىپ چاڭبۇدا ئىجرا قىلدى.

ئىسمائىل ئەمەتنىڭ ئۆلۈمى ئىسمائىل ئەمەت تىڭى يېڭىسارلىق بىر مېيىپ بولۇپ، ئىككى پۇتى ئىچىگە كىرىشكەن ئاران - ئاران ماڭدىغان بىر كىشى ئىدى، قەشقەر شەھىرىنىڭ سەي بازىرىدا سەيچىلىك قىلىپ جان باقىدىغان بىر ئاجىز ئىنسان ئىدى. ئۇ ئادەمنى قەشقەرلىقنىڭ بىلمەيدىغىنى يوق ئىدى. ماۋزېدۇڭنى تىللىغىنى ئۈچۈن 20 يىللىق كېسىلىپ پەيلوغا كەلگەن ئىدى. گەرچە بىر جۇڭدۇيىدە بولمىساقمۇ پات - پات كۆرۈشۈپ تۇراتتۇق. بىر كۈنى جۇڭدۇيىنىڭ ئىچىگە ماۋزېدۇڭنىڭ ئەسەرلىرىنىڭ ۋاراقلىرى توشۇپ كېتىپتۇ. ئەتىگىنى ئورنىدىن تۇرغان جىنايەتچىلەر ھەممە يەردە ماۋنىڭ ئەسەرلىرىنىڭ چېچىلىپ ياتقانلىقىنى كۆرگەندىن كېيىن، قورقۇپ يولدىن ماڭالمىدۇ، دەسسەپ قويۇشتىن قورقىدۇ. كادىرلار كىرىپ گۇمانلىق كىشىلەردىن بىر قانچىسىنى تۇتۇپ قاماپ قويىدۇ ھەمدە قىيىنچىلىققا باشلايدۇ، بۇنىڭغا چىدىيالماي ئىسمائىل ئەمەت ياتاقتىكى چالا يىرتىلغان كىتابلارنىڭ ھەممىسىنى ئېلىپ چىقىپ، سەينغا تاشلاپ ئۆزىنىڭ قىلغانلىقىنى ئىقرار قىلىدۇ، شۇنىڭ بىلەن باشقىلار زۇلۇمدىن قۇتۇلۇپ قالىدۇ. ئىسمائىل ئەمەتنى يەتتە كۈندىن كېيىن ئوخشاشلا ئۆلۈم جازاسىغا ھۆكۈم قىلىپ، چاڭبۇدا ئىجرا قىلغان ئىدى.

ئامانۇللاھنىڭ ئۆلۈمى ئامانۇللاھ خوتەنلىك بولۇپ، بالا ۋاقتىدىن تارتىپ خىتايىلار بىلەن ئېلىشىپ كەلگەنلىكى ئۈچۈن، بالا جىنايەتچى بولۇپ جازالىنىپ، يېشى توشقاندىن كېيىن مۇددەتسىز قاماق جازاسىغا ھۆكۈم قىلىنىپ، بىز بار تۈرمىگە كەلگەن ئىدى. ئۇنىڭ دادىسى پەتھىددىن نۇر مۇھەممەد 1954 - يىلىدىكى ئابدۇلھېمىد داموللام رەھبەرلىكىدىكى خوتەن ئىسلام ھەرىكىتىنىڭ رەھبەرلىرىدىن بىرى بولۇپ، خىتايىلار تەرىپىدىن 1958 - يىلى خوتەندە ئۆلۈم جازاسىغا ھۆكۈم قىلىنغان ئىدى. مەرھۇم ئەرەپ، پارس تىلىنى، روس تىلىنى مۇكەممەل بىلىدىغان بولغانلىقتىن 43 - يىللىرىدىن 47 - يىللىرىغىچە خوتەن گېزىتىدە تەھرىر بولۇپ ئىشلىگەن. كېيىنكى ۋاقتىدا مۇھەممەد ئىمىن بۇغرا بىلەن ئىيسا ئەپەندى چىقىرىۋاتقان «ئەرك» گېزىتىدە بىر مەزگىل ئىشلىگەن ئىكەن.

1976 - يىلى ماۋزېدۇڭ ئۆلگەندە بىزنىڭ جۇڭدۇيىدىكى مۇددەتسىز جىنايەتچىلەرنى ئىشقا ئېلىپ چىقماي، سىياسىي ئۆگىنىشكە تەشكىللىگەن ئىدى. مۇددەتلىك قاماق جازاسىغا ھۆكۈم قىلىنغان جىنايەتچىلەر بار جۇڭدۇيىلەر ئوخشاشلا ئىشقا چىقىۋەرگەن ئىدى. بىزنى ئۆگىنىشكە ئۇيۇشتۇرۇپ، خۇاڭوپىڭغا بولغان كۆز قارىشىڭلارنى دەڭلار دەپ، سوئال چىقىرىپ مۇزاكىرىگە ئۇيۇشتۇردى. چۈنكى ماۋزېدۇڭ ئۆلگەندىن كېيىن خۇاڭوپىڭ دېڭىنى باشلىق بولغان ئىدى. ئامانۇللاھ ئۆز سۆزىدە: «مېنىڭ بوۋامنى ستالىن ئۆلتۈرگەن، دادامنى ماۋزېدۇڭ ئۆلتۈردى. مېنى خۇاڭوپىڭنىڭ ئۆلتۈرىشى تۇرغانلا گەپ» دېدى. كادىرلار ئۇنىڭدىن گەپ سوراپ كۈچلەر ۋەرسە، كوممۇنىستىك پارتىيىنى، خىتايىنىڭ ھەممە باشلىقىنى بىرمۇ بىر تىللىغىلى تۇردى، ئاغزى بېسىقمىدى، شۇنىڭ بىلەن ئۇنى باغلا دېسە باغلا! دەپ، تۇتۇپ ئېلىپ ماڭدى. ئۇنىڭغا ئۆلۈم جازاسى بېرىدىغانلىقىنى ئۇقتۇرۇپ، ئەگەر تەۋبە قىلساڭ، جىنايى جازانى ئۆزگەرتىمىز دەپ، بىر ھەپتە سۈرۈك بەردى. ھەتتا جىنايەتچىلەردىن بىر نەچچىسىنى كىرگۈزۈپ تەۋبە قىلىشقا ئۈندىدى، ئۈنۈمى بولمىدى، بەلكى ئۇ سۆزىدە: «مېنى ئۇ دۇنيادا ھۆر قىزلار كۈتۈپ تۇرىدۇ، ئۆلۈمنىڭ ياخشىسى شېھىدلىك ئۆلۈمى، خىتايىلارغا ئىشلىگەندىن كۆرە ئۆلگەن ياخشى.....» دەپ ئۆلۈم يولىنى تاللىۋالغان ئىدى.

ئامانۇللاھنى دادۇيىنىڭ ھويلىسىدا ھۆكۈم قىلىپ ئېتىپ ئۆلتۈردى، تارىختىن بىرى دادۇيىدە ئادەم ئاتمايتتى، بىر ئامانۇللاھنى شۇنداق قىلدى، ئاتقاندىن كېيىن مەرھۇمنىڭ جەستىنى ياتقان جايىدا قويۇپ، پۈتۈن جىنايەتچىلەرنى تەشكىللىپ، جەسەتنىڭ چۆرىسىدىن بىر كۈن ئايلاندۇرۇپ «ساۋاق» ئالدۇردى.

ئامانۇللاھ شۇ كۈنلەردە 22 ياشلىق ئۆيلەنمىگەن، چىرايلىق، قىز بالدەك نازۇك بىر يىگىت ئىدى، مەرھۇمنىڭ ياتقان يېرى جەننەتتە بولسۇن، ئامىن!

يولۋاس ھەسەننىڭ ئۆلۈمى يولۋاس ھەسەننىڭ مىللىتى قىپچاق بولۇپ، ئاقتۇ ناھىيىسىنىڭ بارىن يېزىسىدىن ئىدى. ئۇ قەشقەر يول ئاسراش ئىدارىسىنىڭ شوپۇرى بولۇپ، بىزنى سۇغۇنچازىغا ئېلىپ بارغان شوپۇر ئىدى. ئۇ ماڭا ئوخشاش قاراجۇلدە ئەسىرگە چۈشۈپ، 15 يىللىق قاماق جازاسىغا ھۆكۈم قىلىنغان ئىدى. ئۇ پەيلو مەيدانىنىڭ 2 -

دادۇيىنىڭ بىرىنچى جۇڭدۇيىدە تۇراتتى. ئۇلارنىڭ جۇڭدۇيىمۇ ئوخشاشلا بىنام ئېچىش ئەمگىكى بىلەن شۇغۇللىناتتى. ئەمگەك سېچىللىقى بەك ئېغىر ئىدى. ئۇلارنىڭ جۇڭدۇيىدەمۇ ئوخشاشلا ئۆلۈم - يىتىم ئىشلىرى كۆرۈنۈپ تۇراتتى. مۇددەتلىك كېسىلگەن سىياسىي جىنايەتچىلەرنىڭ ھەممىسى يولۋاس ھەسەن بار جۇڭدۇيىدە ئىدى.

1974 - يىلى 8 - ئاينىڭ 21 - كۈنى دەل بىزنىڭ قوراللىق قوزغىلاڭغا ئاتلانغانلىقىمىزنىڭ 5 يىللىق خاتىرە كۈنى ئىدى. يولۋاس ھەسەن تۈرمىدىن غايىپ بولدى. ھېچكىم ئۇنىڭ دېرىكىنى ئالامىدى. ئۇ تۈرمىدىن قاچقان ئىدى. پەيلو مەيدانىدا ناھايىتى بىر جىددى ۋەزىيەت بارلىققا كەلدى. تەرەپ - تەرەپتىن ئەسكەر باشلىقلىرى كېلىپ تۈرمىنى قورشاپ، غادىر ئۈسكۈن قىلىشقىلى تۇردى. يېقىن - يىراقتىكى جىنايەتچىلەرنىڭ ئىز دېرىكىنى قىلىشىپ، ھەممىنى تۈرمىگە سولغىلى تۇردى. مەن شۇ كۈنى يانتاق چېپىش ئۈچۈن جاڭگالغا كەتكەن ئىدىم. مېنىڭ كالا ھارۋام ناھايىتى قىرى كالا بولغانلىقى ئۈچۈن بەك ئاستا ماڭاتتى، كەچتە تۈرمىگە يېقىن قالغاندا بىزنىڭ جۇڭدۇيىدىكى خىتاي جىنايەتچىلەر ئىچىدە مۇددەتسىز كېسىلگەن گومىنداڭنىڭ بىر گېنېرالى بار ئىدى. ئۇنى مەن ۋۇ گېنېرال دەپ ئاتايتتىم. ئۇ مەندىن بەكلا مەمنۇن ئىدى. مەن ھەر قېتىم ئۇنى گېنېرال دەپ چاقىرىشىمدا ئۇ كۈلۈپ كېتىپ: «ھەقىقىي گېنېرال سەن! بىزنىڭ مىليون كىشىلىك ئۈستۈن ئەسكىرى كۈچ بىلەن قوراللانغان ئارمىيىمىز تۇرۇپ، كوممۇنىستلارغا زېمىنىمىزنى تارتقۇزۇپ قويدۇق. سىلەر 25 ئادەم كوممۇنىستلارنىڭ كۈچەيتىلگەن بىر پولك ئەسكىرى بىلەن ئالتە - يەتتە سائەت ئۇرۇشۇپ ئۇلارنىڭ نۇرغۇن ئەسكىرىنى يەر چىشىلىتىپ، كوممۇنىستلارنى شەرمەندە قىلىدىڭلار، سىلەردىن بىز گومىنداڭچىلار ئۆگىنىشىمىز كېرەك.... يېقىندا بىزنى ئالاھىدە كەچۈرۈم بىلەن قويۇپ بېرىدىغان ئوخشايدۇ، ئەگەر تۈرمىدىن ساق چىقىپ قالسام، ھوڭكوڭغا بېرىپ سىلەرنىڭ شانلىق، قورقماس، باتۇر ئىرادەڭلەرنى ئەسەر قىلىپ يازمەن» دەيتتى.

ئۇ ئالدىمغا يۈگۈرەپ كېلىپ: «سەن دەرھال تۈرمىدىن قاچ! بۇ ساڭا ئاناپ تەييارلىغان ئۈچ نان، بىر قاپاق سۇ، 5 يۈەن پۇل، بۇ نەرسىلەر بىلەن سەن شېكەر كۆلگە يېتىشىپ بارالايسەن، ئۇ يەردىن ماشىنا توسۇپ، ئىچكىرىگە بارالساڭ، بۇ مېنىڭ دوستۇمنىڭ ئادىسى ساڭا ياردەم قىلىدۇ....» دەپ، ئالدىراپ تىنەپ باش ئايىغى ئېنىق بولمىغان بىر يۈرۈش گەپلەرنى قىلىپ كەتتى. مەن ئۇنىڭدىن نېمە بولدى؟ مەن نېمەن ئۈچۈن تۈرمىدىن قاچمەن؟ سەن بىرەر گەپ ئاڭلىدىڭمۇ؟ دەپ سورىسام، ئۇ مۇنداق ھېكايە قىلىپ بەردى:

— «يولۋاس ھەسەننىڭ تۈرمىدىن قېچىشى بىلەن، ئەتىگەندىن تارتىپ ھازىرغىچە ئاخۇنوپچىلارنىڭ ھەممىسىنى تۇتۇپ قارا قويۇق قارا ئۆيگە سولدى، بەزىلىرىنى باشقا تۈرمىلەرگە ئېلىپ كەتتى، مەرگەزدىن خەۋەر كەپتۇ، يېقىندا سوۋېتلەر ئىتتىپاقى بىلەن خىتاي سوقۇشىدىن كەن، ئۇرۇش باشلىنىشتىن بۇرۇن، خەتەرلىك جىنايەتچىلەرنى ئۆلتۈرۈۋېتىشنى تاپىلاپتۇ، شۇ سەۋەبتىن تۇتقۇن باشلاندى، سەن بولساڭ ياش، مەن سېنى چۈشىنىمەن، سەن بولساڭمۇ ساق قال....» دېدى. مەن ئۇنىڭ سۆزىگە زادى ئىشەنگۈم كەلمىدى. ئەگەر قاچقان تەقدىردىمۇ، ئۇنىڭ بەرگەن نەرسىلىرى بىلەن شېكەر كۆلگە يېتىپ بېرىشىم زادى مۈمكىن ئەمەس ئىدى. يولدا ئۇسسۇزلۇقتىن ئۆلۈپ، قوم بارخانلىرىنىڭ ئاستىدا قېلىشىم تەبىئىي ئىدى. شۇلارنى ئويلاپ كالىنى ھەيدەپ بىر بېسىپ، ئىككى بېسىپ تۈرمىگە يېقىنلاشتىم. ئۇ مەندىن ئاغرىنىپ خۇرسىنغان پېتى سەيخانغا كىرىپ كەتتى. چۈنكى ئۇ كۆكتاتلىقتا ئىشلەيتتى. مەن تۈرمىنىڭ دەرۋازىسىنىڭ ئالدىغا كەلسەم، تۈرمىنىڭ دەرۋازىسىنىڭ ئۈستى قوراللانغان ئەسكەرلەر بىلەن تولۇپ كېتىپتۇ، تۈرمىنىڭ ئالدى - كەينى، يول بويلىرىدا ئەسكەرلەر قالايمىقان چېپىپ يۈرۈشۈپتۇ، ھېچ كىمنىڭ ھېچكىم بىلەن ئىشى يوق. ئۇياقتىن - بۇياققا ئات چاپتۇرۇپ يۈرگەن ئەسكەرلەرنىڭ سانىنى ئېلىشىمۇ قىيىن ئىدى. دەرۋازىغا كېلىپ قاراۋۇلغا قايتىپ كەلگەنلىكىمنى مەلۇم قىلىپ تۈرمىگە كىرىپ كەتتىم. جۇڭدۇيىنىڭ ئىچىگە كىرسەم ھەممىنىڭ بېشى ساڭگىلىغان، بىر ئېغىز مۇ گەپ يوق، ھەممە تىمىتاس ئىدى. پوتەيدىكى ئەسكەرلەرنىڭ سانى ئادەتتىكىدىن نەچچە ھەسسە كۆپ ئىدى. مەن خالاغا كىرىپ تاھارەت سۇندۇرۇپ، بىر پەس ئولتۇرسام تونۇيدىغان بىر - ئىككىسى خالاغا كىردى، ئۇلاردىن گەپ سورىساممۇ ماڭا بىر نېمە دېمىدى. مەن

زادى بۇ ئىشنىڭ تىگى تەكتىگە يېتەلمىدىم. كەچلىك تاماقنى يېدىم. ھەر ئاخشىمى يوقلىما بولاتتى. تاماقتىن كېيىن ھاپىلا شاپىلا پۇشتەك چېلىپ ھەممىمىزنى قوروغا يىغدى. بىر توپ قوراللىق ئەسكەرلەرنىڭ ھىمايىسىدا كادىرلار كىرىپ كەلدى. ئادەتتە قوراللىق ئەسكەرلەر تۇرمىنىڭ ئىچىگە زادى كىرمەيتتى، بۇ قېتىم ئۇ قائىدە بۇزۇلغان ئىدى. دادۇينىڭ باشلىقى يۇقىرى ئاۋاز بىلەن: « بۈگۈن بىر قىسىم ئۆزگەرمەس جاھىل ئۇنسۇرلارنى قايتىدىن قولغا ئالدۇق. ئۇلار قوراللىق توپلاڭ قىلىپ، ئارمىيىمىزنىڭ قوراللىرىنى بۇلاپ، جاھان ئۆزگەرتىش خام خىيالىدا بولغان ئىكەن، بۈگۈندىن تارتىپ ئۆگىنىش كۇرسى ئېلىپ بېرىلدى. ھەممەيلەن ھۆكۈمەتكە يېقىنلىشىپ، جىنايەتچىلەرنى پاش قىلىپ، خىزمەت كۆرسىتىپ، جىنايەتتىن يەڭگىللىتىشى كېرەك! خىزمەت كۆرسەتكەنلەرگە چىقىش يولى بېرىلدى!.....»

مەن شۇ چاغدىلا ئىشنىڭ تىگىگە يەتكەن ئىدىم. ۋۇ گېنېرالنىڭ دېگەنلىرى يالغان ئىدى. مېنىڭ ئۇ ئىش بىلەن زادى ئالاقەم يوق ئىدى، ئۇ قوراللىق قوزغىلاڭنى ئۇيۇشتۇرغانلار باشقا جۇڭدۇيدىكى بىزنىڭ شېرىكلەر ئىكەن، ئۇلارنىڭ كۆپچىلىكى ئاخۇنوپچىلار ۋە مارالبېشىدىن كەلگەن سىياسىي جىنايەتچىلەر ۋە بىر قىسىم باشقا ئىش بىلەن تۇرمىگە كىرگەن، كېيىن سىياسىي جىنايەتچىلەرنىڭ تەسىرى بىلەن ئۆزگەرگەن ئادەملەر ئىكەن. ئۇلار باشقا جۇڭدۇيدە بولغانلىقتىن ئۇلار بىلەن ئۇچرىشىش پۇرسىتى كەم ئىدى. پاراڭلاشقۇدەك پۇرسەت يوق ئىدى. پەقەت يولدىلا ئۇچرىشىپ قالساق سالاملىشىشتۇق، خالاس.

كېيىن بىلىشىمچە، ئۇلار قوراللىق قوزغىلاڭ كۆتۈرىدىغان بولۇپ، بىر يۈرۈش پىلانلارنى تۈزۈپ، تەشكىلى رەسمىيەتنى مۇكەممەل تۇرغۇزغان ئىكەن، ئۇلارنىڭ قوراللىق قوزغىلىڭىغا سىرتتىنمۇ ئادەملەر قوشۇلۇپتىكەن، قوراللىق قوزغىلاڭغا يېقىنلاشقاندا، سىرتتىكى چېتىشلىقى بار ئادەملەردىن بىرسى يەرلىك ساقچى ئورۇنلىرىغا مەلۇم قىلىپ قويۇپ، نۆرمە ئىچىدە تۇتقۇن باشلانغان ئىكەن. سىرتتىكى ئىشتىن خەۋەر تاپقان يولۋاس ھەسەن ھەرىكەت پاش بولغاندىن كېيىن ئەسلىدىكى پىلان بويىچە تۈرمىدىن قېچىپ كەتكەن ئىكەن. تۈرمىدىكى تۇتقۇندا كۆپ ئادەملەر قايتىدىن قولغا ئېلىندى، قارا ئۆيلەر توشۇپ كەتتى. بەزىلىرىنى باشقا دادۇينىڭ قارا ئۆيلىرىگە قاماپ، سوراق سورىغىلى تۇرغان ئىدى. ھەممە دېگۈدەك جىنايەتنى يولۋاس ھەسەننىڭ بويىغا ئارتىپ ئۆزىنى چەتكە ئالغان ئىدى. ئارىدىن ئۇزۇن ئۆتمەي يولۋاس ھەسەن يوپۇرغىنىڭ باياۋات يېزىسىدىن تۇتۇلۇپ، تۈرمىگە ئېلىپ كېلىندى، ئۇنىمۇ ئايرىم كامىرغا قاماپ، پۇت قوللىرىغا كوزىزا - كىشەن سېلىپ دەھشەتلىك قىيىنغىلى تۇرغان ئىدى، ھەر كۈنى ئىككى ۋاخ قوناق مومىسى بىلەن بىر قاچا سۇ بېرىپ، ئاچلىقتىن تېخىمۇ قىيىنغان ئىدى. ئۇنىڭ دەردى پەريادىنى ئۇنىڭغا تاماق توشۇيدىغان جىنايەتچى ئاشپەزلەردىن بىلىپ تۇراتتۇق، بىزنىڭ ئاماللىرىمىز يوق ئىدى. ھېچ كىم ئۇنىڭغا ماددى ياردەم بېرەلمەيتتى، يېقىنلاشقانلارنى بېھۇدە قىيىن ئۇنىڭ بىلەن بولغان مۇناسىۋىتىنى سۈرۈشتە قىلاتتى.

تەخمىنەن ئۈچ ئاي بولغاندا، قارا ئۆيدىكى يولۋاس ھەسەن كامىرنىڭ ئىشىكىنى ئاچماي، كادىرلارنى كىرگىلى قويماپتۇ، تاماق ياكى سۇ قاتارلىق نەرسىلەرنى ئېلىشنى رەت قىپتۇ. گۈندىپايلار قارا ئۆينىڭ ئىشىكىنى ئاچالماي جىنايەتچىلەرنى ياردەمگە چاقىرىپتۇ، جىنايەتچىلەر گەپ قىلىشىمۇ كامىردىن ئاۋاز كەلمەپتۇ. خىتاي گۈندىپايلرى بىلەن خىتاي چىرىكلىرى كېلىشىپ ئۇنىڭغا سىرتتىن گەپ قىلسا جاۋاب بەرمەپتۇ. مېنى تەرجىمانلىققا چاقىرىغان ئىكەن باردىم. ھەقىقەتەن كامىردا ئاۋاز يوق ئىدى. بۇيرۇققا بىنائەن كامىرنىڭ ئىشىكىنى ئۇزۇن بىر ياغاچ بىلەن تۆتىمىز ئۇرغىلى تۇردۇق، بىر - ئىككى - ئۈچ بىلەن تەكرار ئۇرۇۋەردۇق، كامىرنىڭ ئىشىكى پولاتتىن ياسالغان، قارا تانكا تاختايدىن قاپلانغان، بىجىرىم ئىشىك بولغانلىقى ئۈچۈن ئاسان ئېچىلمىدى، ياغاچنىڭ ئۈچىنى ھەرە بىلەن ئۇچلاپ قايتا ئۇرۇشقا باشلىدۇق، ئۇزۇن ھەپىلەشكەندىن كېيىن ئىشىكنىڭ قاپ ئوتتۇرىسىدىن كاما ئېچىلدى، يەنە ئېچىلمىدى. كامادىن قارىساق، ئادەمنىڭ بەدىنى كۆرۈندى. بىز ئۇرۇپ ياغاچ زەربىسىدىن يولۋاسنىڭ بەدەنلىرىنى تېتىۋەتكەن ئىكەنمىز. ئۇنىڭ بىلەن بولماي، ئىشىكنىڭ يان تەرىپىدىن كىشىكىنى بۇزۇپ، ئىشىكىنى ئىچىگە يىقتۇتۇق. يولۋاس ئاللىبۇرۇن ئۆلگەن ئىكەن. كامىرنىڭ ئىچىدە سېسىقچىلىققا چىداپ تۇرغىلى بولمايتتى،

كامرېنىڭ تاملىرىغا پوق بىلەن شۇئارلار يېزىلغان ئىدى. ماۋزېدۇڭدىن تارتىپ خىتاينىڭ چوڭ - كىچىك باشلىقلىرىنىڭ ھەممىسىنى يوقىتىلى! خىتايلار شەرقىي تۈركىستاندىن چىقىپ كەتسۇن! ياشسۇن ئازادلىق! جاندېن كەچمىگۈچە جانانغا يەتكىلى بولمايدۇ! يا ئۆلۈم يا كۆرۈم! مۇستەقىل شەرقىي تۈركىستان بولمىغۇچە بىزگە ياخشى كۈن يوق! قامچا بويى خىتايلارنىڭ ھەممىسىنى زېمىنىمىزدىن ھەيدەپ چىقرايلى! دېگەندەك شۇئارلار تولۇپ كەتكەن ئىدى. يەردە بىر قانچىدا يولۋاس ھەسەننىڭ تاماق يەيدىغان قاچىسى تۇرۇپتۇ، قاچىنىڭ ئىچىدە سۈيۈلدۈرۈلگەن پوق بار ئىدى، مەرھۇم يولۋاس ئۆزىنىڭ پوقى بىلەن شۇئار يازغان ئىكەن. ئۇ ئۆزىنىڭ يوتقىنىنىڭ ئەستىرىنى ئىنچىكە يىرتىپ، ئاغامچا توقۇپ، ئاغامچىنىڭ بىر بېشىنى سىرتىماق قىلىپ بويىغا سېلىپ، بىر ئۇچىنى ئىشىكىنىڭ تۇتقىسىغا ئېلىپ، بەدىنىنى ئىشىكىگە چاپلاپ، پۇتىنى ئۇزالتىپ، ئېسىلىپ ئۆلۈۋالغان ئىكەن. مەرھۇمنىڭ جەستى ئىككى كۈن ئۆيدە تۇرۇپتۇ. بىز ئۈچىنچى كۈنى ئىشىكىنى ئاچقان ئىكەنمىز. مەرھۇم قارا ئۆيدە ئېغىر كىسەل بولغان ئىكەن. يوتقىنىنىڭ تىگى تەرىپى يىرىڭداپ، قان بىلەن زەرداپقا توشۇپ كەتكەن ئىكەن. قارا ئۆيدە ياتقاندا ئۇنى داۋالىمىغان ئىكەن. بىز شۇنداق ئىككى ئىشتىن خۇلاسىە قىلغان ئىدۇق. بىرسى، يولۋاس ئۆلۈۋېلىپ پۈتۈن جىنايەتنى ئۆز ئۈستىگە ئېلىپ باشقىلارنى قوغداپ قالماقچى بولغان. يەنە بىرسى، ئۇ كىسەللىك ئازابىدىن، ئاغرىققا بەرداشلىق بېرەلمەي ئۆلۈم يولىنى تاللىۋالغان.

ئەھۋال مەلۇم قىلىنغاندىن كېيىن، يولۋاسنى كۆمۈۋېتىشكە بۇيرىدى. مەرھۇم مامۇت ھەسەن داموللام يۇيۇپ، كىپەنلىككە ئالدى، نامىزىنى چۈشۈرۈپ ھارۋىغا بېسىپ، زاراتگاھلىققا مەن بىلەن ئاقچاخۇن دېگەن يەكەنلىك ئادەم ئىككىمىز باردۇق. تامدىكى شۇئارلارنى يۇيۇۋېتىش ئۈچۈن بارات ئىسىملىك 15 يىللىق كېسىلگەن، قاغىلىقلىق بىر سىياسىي جىنايەتچىنى قالدۇردى. بىز يولۋاسنى ئىككى مىتىر چۇڭقۇرلۇقتىكى قۇم بارخىنىدىن يەرلىك ئېلىپ، سەۋرە ئورسى كولاپ، يولۋاسنى ياتقۇزۇپ، ئۈستىگە ئالدىن تەييارلىۋالغان تۆت تال جىگدە غولنى تاشلاپ، ئۇنىڭ ئۈستىگە مەرھۇمنىڭ يوتقان كۆپىلىرىنى تاشلاپ، ئاندىن توپا بىلەن كۆمۈپ، قەۋرىسىنى يوغان قىلىپ، توپا دۆۋلەپ، سۇ چىچىپ، بېشىغا يولۋاس ھەسەننىڭ ئىسمىنى يېزىپ، دەپنە قىلىپ ئاخشىمى قاراڭغۇدا كەلدۇق. بارات مېنى كۆرۈپ، نېمە ئۈچۈندۇر بىر يىرگىنلىك تەلەپپۇزدا: «سىلنىڭ شېرىكىڭنىڭ پوقىنى تازىلاپ ئەمدى بىكار بولدۇم. سىلەر ئاسان ئىشقا كېتىپ تېزلا قايتىپ كەلدىڭلار، مەن سېسىقچىلىقتا، ئۇنى يۇيۇپ تۈگىتەلمەي ھازىر ئاران بىكار بولدۇم» دېدى.

مەن دەرھاللا: «سەن يولۋاسنىڭ كوممۇنىستىك پارتىيىگە قارشى يازغان شۇئارلىرىنى تازىلاپ، خىزمەت كۆرسەتتىڭ، بەلكىم ئاشۇ خىزمىتىڭ ئۈچۈن سېنى بالدۇر قويۇپ بەرسە ئەجەپ ئەمەس» دېدىم. مېنىڭ گېپىمنى ئاڭلىغان بارات ھۇدۇقۇپ كېتىپ، ئاغزى كالۋالشىپ، بىر نېمە دېيىشكە ئۈلگۈرەلمىگەن ئىدى. مەن گېپىمنى دەپ بولۇپ، ئۇنىڭغا قاراپمۇ قويماي ئۇدۇل ياتقىمغا كەتتىم. ئۇ باشقا جۇڭدۇيدە بولغانلىقى ئۈچۈن كۆرۈشمىكىمىز تەس ئىدى. شۇ گەپنىڭ ئاچچىقى بىلەن ماڭا بىر ئۇزۇنغىچە ماي تارتىپ گەپ قىلمىغان ئىدى.

ئاشۇ كۈنلەردە نېمە ئۈچۈندۇر مېنىمۇ بىر مەزگىل جاڭگالغا بارغۇزماي، گومىنداڭنىڭ ئۇرۇش جىنايەتچىلىرى بار خىتاي جۇڭدۇيگە سولاپ قويغان ئىدى. تاماق ۋاقتى بولغاندا، تاماق يېيىش ئۈچۈن ئۇيغۇرلار بار يەرگە كېلىپ ئازراق مۇڭدېشىپ كېتەتتىم. باشقا ۋاقىتتا ئۇلارنىڭ ئىچىدە ياشايتتىم. خىتاي جىنايەتچىلەرنىڭ تۇرمۇش شارائىتى بىزنىڭكىگە قارىغاندا بىر قەدەر ياخشى ئىدى. ئۇلارنىڭ ئىچىدىكى بىر قانچە چوڭ گېنېراللار بىلەن تونۇشۇش پۇرسىتىگە ئىگە بولغان ئىدىم. ئۇلاردىن نۇرغۇن مەخپىيەتلىكنى بىلىۋالغان ئىدىم. ئۇلارنىڭ بەزىلىرى مۇھەممەد ئىمىن بۇغرا، ئىيسا ئەپەندىنى تونۇيدىكەن، ھەتتا 1940 - يىللىرى خىتاينىڭ داڭگۇباۋ گېزىتىدە ۋە جۇڭياڭ رېباۋ گېزىتىدە مۇھەممەد ئىمىن بۇغرا، خىتايلارغا قارشى رەددىيە بېرىپ يازغان ئىلمىي ئەسەرلىرىنى ئوقۇغانلىرىمۇ بار ئىكەن. ئۇلارنىڭ بىر قىسمى بىزنىڭ تۈرك قان سىستېمىسىغا مەنسۇپ مىللەت ئىكەنلىكىمىزنى بىلىدىكەن ۋە بىزنى ياخشى چۈشىنىدىكەن، ئۇلار ماڭا ۋە بىزنىڭكىلەرگە ناھايىتى يۇقىرى باھا بېرىپ، ساناقسىز مەدھىيە ئوقۇيتتى. بىزنىڭ مۇستەقىل بىر دۆلەت قۇرۇش ئۈمىدىمىزگە چىن كۆڭلىدىن ھېسداشلىق قىلغان ئىدى.

مەن تۈرمىدىن ساق چىقىشقا كۆزۈم يەتمەي ئۈمىدىمىز بولغان كۈنلىرىمىدە: «سېنىڭ 15 يىلىڭ مېنىڭ 15 كۈنلۈك دەم ئېلىشىمغا باراۋەر» دېگەن سۆزلىرى مەندە ياشاشقا ئىنتىلىش ئۈمىدىنى تۇرغۇزغان ئىدى. ئۇلار ماڭا نەسىھەت قىلىپ، سەن تۈرمىدىن ساقچىقا، دەردىڭنى خەلقئاراغا ئېيت، بۇ باندىتلار گورۇھى سىلەرنى دۇنيانىڭ ھەممە ئىشىدىن خەۋەرسىز قويىۋاتىدۇ، دۇنيانىڭ ئىگىسى بار دەيتتى. مەن ئۇلارنىڭ گېپىنى ئاڭلاپ ھەيران قالاتتىم..... قانداقتۇر ئۇلار ئۆزلىرىنى ھەرگىز يالغۇز ھېسابلىمايتتى، گەرچە مۇددەتسىز كېسىلگەن بولسىمۇ، ئەتىسى تۈرمىدىن چىقىپ كېتىدىغاندەك چوڭ ئۈمىد بىلەن ياشايتتى. كەلگۈسىگە ئۈمىدۋار ئىدى.....

ئالتىنچى باپ

سەپداشلىرىمنى ئەسلەيمەن

مەرھۇم قۇماندان ئاخۇنوپنى ئەسلەيمەن

مەرھۇم ئاخۇنوپ قەشقەر شەھىرىنىڭ تاش بازىرىدىن بولۇپ، بىزنىڭ يېقىن خوشنىمىز ئىدى. مەن 1950 - يىللىرى باشلانغۇچ مەكتەپتە ئوقۇۋاتقان چاغلىرىمىدىن تارتىپ ئاخۇنوپ ئائىلىسىنى تونۇيتتىم. تاش بازىرى دېگەن مەھەللىدە تۈگمەن تېشى، ياغۇنچاق قاتارلىق بۇغداي، قوناقنى ئۇن قىلىپ پىششىقلايدىغان ھەرخىل تاشلار سېتىلىدىغان بازار بولغاچقا قەدىمىدىن تارتىپ ئۇ يەرنىڭ ئىسمى تاش بازىرى دەپ ئاتىلىپ كەلگەن. ئىمىن تاشچىنىڭ ئۆيىدىن تارتىپ قەدىمىدىن تارتىپ كاشال دېگەن كىشىنىڭ ئۆيىگەچە بولغان ئارىلىق تاش بازىرى دەپ ئاتىلاتتى. ئۇ مەھەللىدە باراھاجىم، تاش موللام قاتارلىق داڭق بار ئادەملەر ياشايتتى. ھازىر مۇ قۇمدەرۋازا كوچا باشقارمىسى تاش بازىرى ئائىلە كومىتېتى دەپ ئاتىلىپ كەلمەكتە. ئاخۇنوپلار ئائىلىسىنىڭ ئەسلى كەسپى تاقچى. يەنى ئاننىڭ پۇتىغا تۆمۈردىن تاقا ئۇرىدىغان بىرخىل كەسپ. ئاخۇنوپنىڭ ئەسلى ئىسمى ئاتخان. كۈنلەر ئاخۇنوپنى ئاتخان تاقچى دەپمۇ ئاتايدۇ. ئاخۇنوپلار ئائىلىسى بىر تۆمۈر تاقچىلىق بىلەن دۇنيادىن ئۆتكەن. ئاخۇنوپ ئاقتۇننىڭ پىلال يېزىسىدا 1914 - يىلى تۇغۇلۇپ، كېيىن ئاتا - ئانىسىغا ئەگىشىپ قەشقەرگە كۆچۈپ كەلگەن ئىكەن.

ئاخۇنوپ 1944 - يىلى 11 - ئاينىڭ 12 - كۈنى ئەلخان تۆرە دۇنياغا ئېلان قىلغان «شەرقىي تۈركىستان ئىسلام جۇمھۇرىيىتى» مىللىي ئارمىيىسىنىڭ سوپاخۇن پولكى باي ناھىيىسىگە كەلگەندە، قول ئاستىدىكى ئادەملەر بىلەن سوپاخۇن پولكىغا قوشۇلۇپ، مىللىي ئارمىيىنىڭ ئاتلىق ئەسكەرلەر قوشۇنىدا كوماندىر بولۇپ ئىشلەيدۇ، مىللىي ئىستىقبالىيەت ئۇرۇشىدا كۆپ قېتىم خىزمەت كۆرسەتكەنلىكى ئۈچۈن باتالىيون كوماندىرى كاپىتانلىق ھەربىي ئۈنۋانغا ئېرىشىدۇ. مىللىي ئارمىيە كۈنساين شىئەنلىك غەلبىلەرگە ئېرىشىپ، شەرقىي تۈركىستاننىڭ ھاۋا رەڭ ئايۇلدۇرلۇق كۆك بايرىقىنى ئۈرۈمچى ئاسمىنىدا لەپىلدەتتى، مىللىي مۇستەقىللىقىمىز ئۈزۈل - كىسىل غەلبىگە ئېرىشىشكە ئاز قالغاندا، خەلقىمىزنىڭ تارىخى دۈشمىنى، ساتقىن سىتالىننىڭ بىۋاسىتە قول تىقىشى بىلەن مىللىي ئارمىيىمىز ماناس دەريا بويىدا بۇيرۇق بويىچە توختاپ قېلىپ ئالغا ئىلگىرىلىمەيدۇ. غەزەپ - نەپرىتى چېكىدىن ئاشقان ئاخۇنوپ كۆپ قېتىم ئارمىيىنى باشلاپ ئالغا ئىلگىرىلىمەكچى بولغان بولسىمۇ، سىتالىننىڭ ھەربىي جاسۇسلىرىنىڭ ئىسكەنجىگە ئېلىشى نەتىجىسىدە قوزغىلاپلايدۇ ھەمدە ئاخۇنوپ، مۇھەممەد ئىمىن ئىمىنوپ قاتارلىق گېنېراللار نەزەربەنتكە ئېلىنىدۇ.....

ئىمىنوپ باشچىلىقىدىكى 13 - دىۋىزىيە قەشقەرگە يۆتكەلگەندە، ئاخۇنوپ 3 - ئاتلىق پولكىنىڭ پولكاۋىنىڭ ھەربىي ئۈنۋانى بىلەن قەدىناس سەپدىشى مۇھەممەد ئىمىن ئىمىنوپقا ئەگىشىپ قەشقەرگە كېلىدۇ ھەمدە قەشقەرنىڭ خاڭدى 3 - ئاتلىق پولكىدا خىزمەت قىلىدۇ.

1961 - ۋە 1962 - يىللىرىدىكى خىتاي ھىندىستان سوقۇشىدا، بۇ پولك ئۇرۇشقا قاتنىشىپ، خىتاي ئەسكەرلىرى نەچچە قېتىم ھۇجۇم قىلىپ ئالالمىغان، ھىندىستاننىڭ «پولات ئىستېھكام» قۇم بارخىنى دەپ ئاتالغان پوتەيلىرىنى ھەش - پەش دۈگۈچە ئېلىپ، خىتاي ئارمىيىسىگە «شان - شەرەپ» كەلتۈرىدۇ. ئاخۇنوپ قوشۇننىڭ بۇ جەڭگىۋار ئۇرۇشىدىن خەۋەر تاپقان مەركىزى ھەربىي كومىتېت كاتتىۋاشلىرى «بىز بىر توپ يولۋاسلارنى قويىمىزدا ساقلاپتۇق. ئۇلار بىز ئۈچۈن ئەڭ ئەشەددى تەنۇر كۈچ» دەپ قاراپ، بۇ مىللىي ئارمىيىنى بارا - بارا ھەرخىل باھانا - سەۋەبلەر بىلەن تارقىتىۋىتىدۇ، شۇ قاتاردا ئاخۇنوپنى تىبەتنىڭ ئالى رايونىدىكى ھەربىي رايونغا سىياسىي كومىسسار قىلىپ تەيىنلەيدۇ. ئالغا بارغان ئاخۇنوپ ئىنسانى بۇرچىنى تولۇق ئادا قىلىپ، تىبەت خەلقىنىڭ ھەققانى كۆرەشلىرىنى ئوچۇق - ئاشكارا قوللاپ پوزىتسىيە بىلدۈرىدۇ. تىبەت رايونىدىكى مۇستەقىللىق كۈرىشى ئۇلغىيىدۇ، بۇ ئىشتىن خەۋەر تاپقان خىتاي ئەمەلدارلىرى ئاخۇنوپنى قەشقەر تەپتىش ئىدارىسىغا باش تەپتىش قىلىپ يۆتكىۋىتىدۇ. باش تەپتىش ئاخۇنوپ، قەشقەر خەلقىگە مەلۇم بولغىنىدەك، ئەمەلىي خىزمەت ھوقۇقىدىن پايدىلىنىپ، جىنايى ئىشلار

ئەزىسىنى ئادىل بىر تەرەپ قىلىپ، خەلقنىڭ يۈكسەك ھۆرمىتىگە ئېرىشىدۇ، بولۇپمۇ سىياسى تۈس ئالغان ئەزىلەرنى خەلق ئىچىدىكى زىددىيەت قاتارىدا بىر تەرەپ قىلىپ، جازالاش ئاز، تەربىيە قىلىپ قويۇپ بېرىش نىسبىتى كۆپ بولىدۇ. بۇنىڭدىنمۇ خاتىرجەم بولالمىغان خىتاي ھۆكۈمىتى ئاخۇنوپنى قەشقەر يېزا ئىگىلىكىنى ماشىنىلاشتۇرۇش باشقارمىسىغا باشلىق قىلىپ تەيىنلەيدۇ. قەشقەردىكى قوراللىق قوزغىلاڭنىڭ باشلىنىش ھارپىسىدا ئاخۇنوپ شۇ باشقارمىنىڭ باشلىقى ئىدى.

ئاخۇنوپنىڭ ئايالى پاتىگۇل غۇلجىلىق ئايال ئىدى. ئاخۇنوپ قەشقەرگە يۆتكەلگەندە بىللە كەلگەن ئىدى. پاتىگۇلدىن ئادالەت، پەزىلەت، سەمىمىيەت، خىسەت دېگەن تۆت قىزى ۋە ئەرتوغرۇل دېگەن بىر ئوغلىمۇ بار ئىدى. ئاخۇنوپ شۇ دەۋردە، قەشقەردىكى ئەڭ يۇقىرى تەبىقىدىكى ئەڭ باي، ئەمەلى ھوقۇقى بار، دېگىنىنى قىلالايدىغان، قولى ھەر تەرەپكە يېتىدىغان، توققۇزى تەل، ئۆزىگە نىسبەتەن بەختلىك بىر ئائىلىنىڭ خوجايىنى ئىدى. ئۇ تەشكىلات قۇرۇۋاتقاندا، قوراللىق قوزغىلاڭنى پىلانلاۋاتقاندا، قوراللىق قوزغىلاڭغا مېڭىۋاتقاندا، مۇبادا غەلبىگە ئېرىشەلمىسەك يا ئۆلىمىز يا تۈرمىدە ياتىمىز دەپ بىلەتتى. ئۇ شۇلارنى بىلىپ تۇرۇپ نېمىشكە شۇ ئىشلارنى قىلالدى!!!

ئۇنىڭ قەلبىدە ئاللاھ بار ئىدى، ئۇنىڭ قېنى ساپ ئۇيغۇر قېنى ئىدى. ئۇ ھەر بىر سىقىم تۇپراقنى مېنىڭ ۋەتەننىڭ تۇپرىقى، مېنىڭ كىندىك قېنىم تۆكۈلگەن مۇقەددەس جاي، ئۇنى قوغداش مېنىڭ ئىسلامى بۇرچۇم دەيتتى. بۇ تۇپراقتا بۇ كەلگىنلەرنىڭ ياشاش ھوقۇقى يوق دەيتتى. ئۇ دىنىم ئۈچۈن، ۋەتەنم ئۈچۈن، مىللىتىم ئۈچۈن ھەممىنى قۇربان بېرىشكە ھەر زامان مەن تەييار دەيتتى! ئۇ ئۆزىنىڭ شەخسى مەنپەئىتىنى ھەرگىزمۇ ئويلىمايتتى. دىنىم ئۈچۈن ياشىدىم، دىنىم ئۈچۈن ئۆلمەن، مىللىتىم ئۈچۈن ياشىدىم، مىللىتىم ئۈچۈن ئۆلمەن، ۋەتەنم ئۈچۈن ياشىدىم، ۋەتەنم ئۈچۈن ئۆلمەن، مەن ئۇلارغا بىر ئۆمۈر قەرزدار، دەيتتى.

بىز ھايات ياشاۋاتقان ھەر بىر شەرقىي تۈركىستانلىق ئۇنىڭ ئىرادىسىگە ۋارىسلىق قىلىپ، ئۇ ماڭغان ۋە بىزگە قالدۇرۇپ كەتكەن يولدا تەۋرەنمەي مېڭىشىمىز، شەرقىي تۈركىستان ئىستىقلالى ئۈچۈن بىر ئۆلۈش ھەسسەمىزنى قوشىشىمىز لازىم.

ھەر جۈمە كۈنى جۈمە نامىزىدىن يېنىپ، ھېيتكار مەسجىدنىڭ ئوڭ تەرىپىدىكى سۇپىسىدا ھېيتكار مەيدانىدىكى جامائەتكە توپىماي قارايتتى، نېمىلەرنىدۇ خىيال قىلىپ تۇرۇپ كېتەتتى. يېنىغا بىرەر كىشى كېلىپ سالام بېرىپ دىققىتىنى بۇرمىسىلا، ئۇزۇن - ئۇزۇنغىچە پۈتۈن خەلقنى بىردىن - بىردىن كۆزدىن كەچۈرۈپ ھەممىگە تەڭ سەپ سالاتتى. پەشقاقتىن چۈشكەندىن كېيىن خەلق كىنوخانىسىنىڭ ئالدىدىكى مەيدانغا بېرىپ، ئەڭ قىرى، ئاجىز ساتراچنىڭ يېنىغا بېرىپ ئاپتاپتا چاچ - ساقاللىرىنى ئالدۇراتتى، بەزىدە مەجىت ئەپەندى بىلەن ئۇچرىشىپ قالسا، ئۇزۇن مۇگدەشتى، بۇ ئىككى پىشقىدەم ھەربىي باشلىقلارنىڭ ساقال ئېلىش ئادىتى، نېمە ئۈچۈندۇر، جۈمە نامىزىدىن كېيىن باشلىناتتى، ئاندىن ھېيتكار ئەتراپىدىكى يېزىدىن كىرگەن دېھقانلارنىڭ يەرلىك مەھسۇلاتلىرىدىن ئۇنى - بۇنى ئېلىپ كۆتۈرگىنىچە يۈمۈلۈك شەھەر تەرەپتىكى ئۆيىگە يۈرۈپ كېتەتتى.

مەن ئاخۇنوپنىڭ چوڭ قىزى ئادالەتنى ياخشى تونۇيتتىم. ئۇ تولۇق ئوتتۇرا مەكتەپنى پۈتتۈرگەندىن كېيىن، مەدەنىيەت ئىنقىلابىنىڭ كاساپىتى بىلەن ئالى مەكتەپكە بارالمىغان ئىدى. ئۇ قەشقەر شەھەر گۇڭشىسى تەۋەسىدىكى ھېيتكار مەسجىدنىڭ ئۇدۇلىدىكى سائەتچىلىك رېمونتخانىسىغا شاگىرتلىققا كىرگەن ئىدى. ئۇ دۈكۈندىن قايتىپ يۈمۈلۈك شەھەر كىنوخانا ئالدىدىكى ئۆيىگە بېرىپ كەلگۈچە قەشقەرنىڭ ئۆيلەنمىگەن ياش يىگىتلىرىدىن ئۇنىڭغا پەش تارتمايدىغىنى يوق ئىدى. ئۇ قىز راستىنلا قەشقەرنىڭ گۈزىلى ئىدى، ئۇنىڭ تەبىئى گۈزەللىكى ئۇنىڭ گۈزەل ئەخلاقىغا قېتىلىپ ئۇنى تېخىمۇ نازاكتە، خانىش كۆرسىتەتتى. قەشقەرنىڭ يىگىتلىرى ئۇنىڭغا گەپ ئاچسا قاتتىق گەپ قىلماي، مەن تېخى ئوقۇغۇچى ئوقۇشۇم كېرەك، ئاللاھ نىسىپ قىلسا ئوقۇشۇمنى پۈتتۈرگەندىن كېيىن بىر نېمە دېيىشەيلى، بولسا سىز ئوقۇڭ، ئەنە شۇ ۋاقىتتا شەرتىڭىز توشىدۇ، دەيتتى، بۇ قىزنىڭ گېپىنى ئاڭلىغان ھەر بىر ياش ئۇنىڭغا ھۆرمەت قىلماي تۇرالماتتى.

مەن تۈرمىگە كىرىپ ئۇزۇن ئۆتكەندىن كېيىن، ئۇ قىز توغرىلۇق باشلىقلىرىمىدىن بەزىبىر ھېكايىلەرنى ئاڭلىغان

ئىدىم. ئۇ قىزنىڭ سائەتچىلىكىگە شاگىرتلىققا كىرىشى، پەقەت شەرقىي تۈركىستان مۇستەقىللىقى ئۈچۈن ئىكەن. ئاخۇنوپ بىلەن ۋەتەن ئىچى ۋە سىرتىدىكى مۇناسىۋەتلىشىدىغان كىشىلەرنىڭ سانى ھەددىدىن ئاشقاندىن كېيىن، ئۇلار بىلەن ئالاقىلىشىش قىيىن بولغاچقا، قىزنى سائەتچىلىكىگە ھۈنەرگە بەرگەن بولۇپ، پۈتۈن ئالاقىچىلىقىنى قىزى ئارقىلىق ئېلىپ بارغان ئىكەن. ئاخۇنوپ قىزنى بەكمۇ ياخشى چۈشىنىدىكەن.

بىز تۈرمىگە تاشلىنىپ بىر مەزگىلدىن كېيىن ئادالەتنى قەشقەرلىك بىر ياش يىگىت ئۆز نىكاھىغا ئېلىپ توي قىلغان ئىكەن. ئەپسۇس توي قىلىۋاتقان كۈنىدە ئۇ يىگىتنى خىتاي دائىرىلىرى تۇتۇپ كېتىپتۇ، توي، توي پېتى قايتۇ، ئۇزۇن تۈرمىدە ياتقان ئۇ يىگىت، تۈرمىدىن چىققاندىن كېيىن ئادالەت بىلەن بىللە ياشاپتۇ، ئۇنىڭدىن بىر نەچچە پەرزەنت كۆرۈپتۇ. مەن تۈرمىدىن چىققاندىن كېيىن 90 - يىللاردا ئادالەتنى كۆردۈم. ئۇ ھەقىقەتەن ئانا بولغان ئىكەن. ئۇنىڭ قاپقارا بوتنا كۆزىدىن ھېلىمۇ كەلگۈسىگە بولغان چەكسىز ئۈمىدۋارلىق، خەلقىگە سادىق مىللى روھ ئەكس ئېتىپ تۇراتتى، ئۇنىڭدا بىر يوشۇرۇن جاسارەت كۈچىنىڭ بارلىقى مېنى ئۆزىگە جەلىب قىلاتتى. مەن ئۇنىڭغا تەسەللى بېرەتتىم. ئۇ ئىنقىلابنى ئەرلەر بىلەن ئەمەس، بۇ قېتىم ئاياللار بىلەن قىلغۇسى بار ئىكەن. ئۇنىڭغا ئاپىرىن ئوقۇغان ئىدىم. لېكىن ئۇ يەنىلا بىر نەچچە بالىنىڭ ئانىسى، ئۇنىڭ ئۈستىگە مەن ئۇنىڭ بىلەن دائىم ئۇچرىشىپ تۇرىشىم باشقىلارنىڭ غەيۋىتىنى قوزغايتتى، مەن ئەڭ ئاخىرقى قېتىم ئۇنىڭغا، سىز يەنىلا بالىلىرىڭىزنى ياخشى بېقىڭ، ئۇلارنى ئەلگە قېتىڭ، بىز ئەركەكلەرنى ئاللاھ جەڭگە ياراتقان. بىز چوقۇم بۇ مۈشكۈل سەپەرنىڭ ھۆددىسىدىن چىقالايمىز دېگەن ئىدىم. ئۇ «بىزنى ئۇنۇتماڭ. بىزنى خەلقىمىزگە تونۇتۇڭ» دېگەن ئىدى.

مەن مۇشۇ ئەسلىمىنى يېزىۋاتقان 2005 - يىلى 9 - ئاينىڭ 18 - كۈنى بىر تېلېفۇن كېلىپ قالدى. دەرھال تېلېفۇننى ئېلىپ نۇمۇرغا قارىسام قەشقەردىن كەلگەن تېلېفۇن ئىكەن. كوممىيۇتىرنىڭ ئالدىدا تېلېفۇندا سۆزلىشىۋېتىپ، ئادالەتنىڭ مۇندىن 5 - 6 ئاي بۇرۇن ئالەمدىن ئۆتكەنلىكىنى ئاڭلاپ، كۆرۈم قاراڭغۇلىشىپ، يۈرىكىم قاتتىق سوقۇپ، نەپەس سىقىلىپ، گېپىمنى دېيەلمىدىم. ئۆزۈمنى كوممىيۇتىرنىڭ ئۈستىگە ئېتىپ ئۇزۇن يىغلاپ كېتىپتىمەن، مەن يېقىن، بىر قورساقتىن چۈشكەن سىڭلىمدىن ئايرىلغاندەك مۇسەبەتكە چۈمگەن ئىدىم. مەن ھېلىمۇ كىشىنىڭ يۇرتىدا، بۇ شەھەردە، بۇ ئۆيدە يالغۇز ئىدىم. مەن تۇرغان شەھەردە مەندىن باشقا ئۇيغۇر يوق ئىدى. مېنىڭ يا خوتۇنۇم، يا بالىلىرىم يېنىمدا يوق ئىدى، شۇ يىغلىغىنىمچە كوممىيۇتىرنى تەكى قىلىپ ھالسىزلىنىپ يېتىپ قايتىمەن، ھۇشۇمغا كەلسەم نەچچە كۈندىن بىرى يازغان ئەسلىملىرىم غايىپ بولپتۇ، كوممىيۇتىردىن ئىزدىمىگەن يېرىم قالمايدى، ھەممىسى ئۆچۈپ كېتىپتۇ. مۇسەبەت خەۋىرىنى ئاڭلاپ كوممىيۇتىرنىڭ نىرىنى خاتا بېسىپ سالغانلىقىمنى بىلمىدىم.

ئاخۇنوپنىڭ بىر ئوغلى بار ئىدى. ئۇ ئاخۇنوپ ئالەمدىن ئۆتكەندە تېخى گۆدەك بىر بالا ئىدى. ئۇنىڭ تەققى - تۇرقى دەل ئاخۇنوپنىڭ ئۆزىگىلا ئوخشاپ قاپتۇ، مېنىڭ ئۇنىڭغا مەسلىكىم كەلدى، باشقىلارنىڭ ئېيتىشىچە، ئۇ دادىسىنىڭ جەستىنى قاراۋولنىڭ «ئېسىلغان قول» دېگەن يېرىدىن يۆتكەپ كېلىپ، قەشقەردە قايتىدىن دەپنە قىلماقچى بولپتۇ، بۇ مىش - مىش خەۋەرنى ئاڭلىغان خىتاي دائىرىلىرى، ئاخۇنوپنىڭ ئوغلى ئەرتوغۇلغا بېسىم قىلىپ ھەيۋە قىپتۇ. ئۇ، ئۇنىڭغىمۇ پىسەنت قىلماي دادىسىنىڭ جەستىنى ئەكىلىش ئۈچۈن تەييارلىق قىپتۇ. بۇنى ئاڭلىغان دىنى ئۆلىمالىرىمىز، ئۇنىڭغا نەسبەت قىلىپ «شېھىدىنىڭ ئۆز جايىدا ياتمىقى پەرزدۇر. ئۇنى يۆتكىمەڭ» دېگەن نەسبەتنى بىلەن توختاپ قالغانلىقىنى ئاڭلىغان ئىدىم، مەن ئۇ بالا بىلەن كۆرۈشۈش نىيىتىم بار ئىدى، قەشقەردە كۆپ تۇرالمايلىقىم ئۈچۈن بەزى مۇھىم ئىشلار بىلەن ئۇچرىشىشقا مۇيەسسەر بولالمىدىم.

ئاخۇنوپ قوراللىق قوزغىلاڭغا ئاتلىنىش پەيتىنىڭ يېقىنلاپ كەلگەنلىكىنى بىلىپ، پۈتۈن جەنۇپىنى بىر مۇستەھكەم بازار قىلىپ قۇرۇپ چىقىش پىلانىنى ئوتتۇرىغا قويۇپ، ئالاقىنى كۈچەيتىپ، ناھىيە، يېزىلارغىچە يۈرۈشلەشكەن ھەربىي بازار قۇرغان ئىدى. ئاخۇنوپ ئەۋەتكەن ئالاقىچىلار ناھىيىلەرگىچە تەكرار بېرىپ، قوراللىق قوشۇن تۇرغۇزۇش ئىشىنى جىددى ئېلىپ بارغان ئىدى. مەكت، مارالبېشى، يوپۇرغا، يەكەن، توققۇزاق ... قاتارلىق ناھىيىلەردە قوراللىق قوشۇنلار ئارقا - ئارقىدىن بارلىققا كېلىپ، ئاخۇنوپنىڭ بۇيرۇقىنى كۈتۈپ تۇرغان ئىدى.

پەيلو مەيدانغا توپلانغان ئاخۇنوپچىلار بىر يەرگە جەم بولسا، بىر مۇنتىزىم ئارمىيە يېڭىدىن شەكىللەنگەندەك مۇھىت يارىتىلاتتى. ناھىيىلەردىن كېسىلىپ كەلگەن جىنايەتچىلەرنىڭ ھەممىسى ئاخۇنوپقا بىۋاسىتە چېتىقلىق ئىدى. ئۇلارنىڭ ئالدى مۇددەتسىز، ئەڭ ئاخىرى 15، 20 يىللىق كېسىلىپ كەلگەن ئىدى، 1974 - يىلىغا كەلگەندە، پەيلو مەيداندىكى ئاخۇنوپچىلار يەنە بىر يەرگە توپلىنىپ، قوراللىق قوزغىلاڭ كۆتۈرمەكچى بولغاندا، پاش بولۇپ قېلىپ، پۈتۈن مەيدان ھەربىي ھالەتكە ئۆتكەن ئىدى. ھەربىيلەر ئېغىر قوراللارنى كۆتۈرۈشۈپ، ئانلارغا مىنىشىپ، كېچە - كېچىلەپ جىنايەتچىلەرنى تۈرمىدىن چىقارماي، پاراكەندىچىلىك بىلەن بىر نەچچە ئاينى ئۆتكۈزگەن ئىدى. قولغا چۈشكەنلەرنىڭ ھەممىسى، جىنايەتنى يولۋاس ھەسەننىڭ ئۆلۈمىگە دۆڭگەپ قۇتۇلغان بولسىمۇ، يەنىلا كۆپ ئادەمنىڭ قايتىدىن جازا مۇددىتىنىڭ ئۇزارتىلىشى بىلەن ئاخىرلاشقان ئىدى. شۇندىن كېيىن ئاخۇنوپچىلارنى بىر يەرگە قويماي باشقا - باشقا دادۇي ۋە ئەترەتلەرگە تارقىتىۋەتكەن ئىدى.

مىللى قەھرىمان مەجىت سىلىڭنى ئەسلەيمەن

مەجىت سىلىڭ قەشقەر شەھىرىدىن بولۇپ، ساقى قاسساپ جەمەتىدىن. ئۇنىڭ دادىسى ساقاخۇن بىر ئۆمۈر قاسساپلىق بىلەن قەشقەردە جاھان سازلىق قىلغان كىشى ئىدى. مەجىت ساقى ئوتتۇرا مەكتەپنى پۈتتۈرگەندىن كېيىن، 3 يىللىق ھەربىي مەجبۇرىيەتنى ئۆتەپ، قەشقەر خەلق سوت مەھكىمىسىنىڭ سوت ساقچىسى بولۇپ ئىشلىگەن، كېيىن قەشقەر شەھەرلىك بىناكارلىق قۇرۇلۇش شىركىتىنىڭ ياغاچچىلىق كەسپى بويىچە بىناكارلىق خىزمىتىنى ئىشلىگەن. ئۇ شېھىد بولۇش ھارپىسىدا 29 ياشلاردا ئىدى.

مەجىت ساقى قەشقەر شەھىرىنىڭ ھوقۇقىنى قولغا كىرگۈزۈۋالغاندىن كېيىن، ئۇنىڭ نامى تەڭرىتەغىنىڭ جەنۇبىي ۋە شىمالىغا تېزلا تارقىلىپ، خەلق ئارىسىدا مەجىت سىلىڭ دېگەن نام بىلەن تونۇلىدۇ. بولۇپمۇ ئاتۇشتىن تارتىپ شېكەر كۆل، سانساقو، مارالبېشى، شامال، چۇڭقۇچاق، سېرىق بويا، يېڭى ئۆستەڭ، ئاۋات يېزىلىرىدا دېھقانلار ئارىسىدا ھەرخىل سۆز - چۆچەكلەر ئېغىزىدىن - ئىغىزغا تارقىلىپ يۈرۈپتۇ. مەجىت سىلىڭنى بىر كۆرۈۋېلىش ئۈچۈن ئاتايتەن قەشقەرگە كەلگەن شەخسلەرمۇ ئاز ئەمەس ئىدى. ئۇندىن باشقا يېڭىشەھەردىن تارتىپ تاكى پوسكام، يەكەننىڭ يېزىلىرىدىمۇ مەجىت سىلىڭنىڭ سۆز - چۆچەكلىرى بۆلۈڭ - بۆلۈڭدا ھېكايە قىلىنىپ ۋەزخانىلارنىڭ مەرىكىسىگە ئايلىنىدۇ.

مەن مەجىت سىلىڭ بىلەن ئوخشىمىغان كۆز قاراشتا بولغانلىقىم ئۈچۈن ئىككىمىز بىر - بىرىمىزگە قارشى رەقىپلەردىن ئىدۇق. مەن ۋاڭ ئېنماۋنى قوغدايدىغان «سانسۇ» دېگەن ئاممىۋى تەشكىلاتنىڭ ئىچىدىكى بىر خىزمەت خادىمى ئىدىم. بىز بىر - بىرىمىزنى كۆرسەك ئۆلتۈرۈۋېتىشىمىز يانمايتتۇق. ھەر قايسىمىزنىڭ ئۆز ئالدىمىزغا تارتىۋالغان قوراللىق قوشۇنلىرىمىز بار ئىدى. دۈشمەنلىك كەيپىيات تازا ئەۋج ئالغان 1968 - يىلىنىڭ ئاپرېل ئايلىرىدا، بىزنىڭ تەشكىلاتتىكىلەر مەجىت سىلىڭنى يوقىتىۋېتىش پىلانىنى تۈزۈپ بۇ پىلاننى مەن باشلىق ئابدۇرھىم، ئايۇپ ئاخۇن، مەمتىلى... قاتارلىق كىشىلەرنىڭ ئىجرا قىلىشىغا تاپشۇرىدۇ، بىز مەجىت سىلىڭنى ئۇچۇقتۇرۇش ئۈچۈن ئالدىن تەييارلىق قىلىپ، قەشقەر شەھىرى ئۆستەڭ بويى 2 - ئاشخانىنىڭ ئالدىدا ياكى ئاشخانىنىڭ ئىچىدە يوقىتىش مەشقىنى ئېلىپ بارغان ئىدۇق. مەلۇم بىر كىشى مەجىت سىلىڭنى مەھمان قىلىش نامى بىلەن 2 - ئاشخانىغا ئېلىپ كەلمەكچى ئىدى، بىز ئاشخانىنىڭ ئالدىدا ھەر پەيشەنبە بولىدىغان كىچىك بازاردا، يالغاندىن تۈز ساتقان بولۇپ، بىر ھارۋىغا تۆت پارچە شور تۇرنى، يەنە بىر كالا ھارۋىسىغا بەش دانە پولو كاۋىسىنى باسقان بولۇپ، دېھقانچىە ياسىنىپ، كورەك جۇۋىنىڭ ئىچىگە ئالدىن تەييارلىۋالغان پارتلانقۇچ بومبا بىلەن يەڭ قوراللىرىمىزغا ئوقنى راۋۇرۇس قاچىلاپ، ساقلاپ تۇرغان ئىدۇق. مەجىت سىلىڭنى ئىككىنچى ئاستىدىن مېڭىسىگە قارىتىپ ئېتىپ، ئوقنىڭ باشقىلارغا تەگمەسلىكى ئۈچۈن، تىببى مەكتەپنىڭ ئىچىدە مەشق ئېلىپ بارغان ئىدۇق. مەجىتنىڭ كېلىشىگە يېرىم سائەتچە قالغان ئىدى، مەمتىلى تۆرىخان ھاسىراپ يۈگرەپ كېلىپ ماڭا بىر پارچە خەتنى بەردى، خەت خەيرۇللاھنىڭ پۇجۇركىسى ئىدى. خەتتە «دۈشمەن ئۆز ئادىمىمىز،

ھەرىكەت توختىتىلسۇن» دېيىلگەن ئىدى، مېنىڭ كاللام قوداڭشىپ كەتتى، قانداقمۇ مىجىت سىلىڭ بىزنىڭ ئادەم بولىدۇ..... مەن خەيرۇللاھنىڭ بۇيرۇقىنى بۇزالمىتتىم. ئۇ مېنى ئۆلۈمگە بۇيرىسىمۇ كۈلۈپ تۇرۇپ ئۆلۈمگە ماڭاتتىم.

ئادەملىرىمنى باشلاپ ھارۋىلارنى تاشلىۋىتىپ، زۇۋان سۈرمەي، قىزىل دۆۋە يولى بىلەن شامالباغ يېزىسىنىڭ ئومىلىق دادۇبى ئارقىلىق ئۇن زاۋۇتىغا كىرىپ كەتتىم، مەن بىلەن بىللە بارغانلا، مەندىن گەپ سوراپ، نېمە ئىش يۈز بەرگەنلىكىنى سوراپ جاۋاب ئالالمىغان ئىدى. مەن كاللامدا مەن بىلەن بىللە بارغانلارغا ئەمەس سانسو قۇماندانلىق شىتابىغا باھانا كۆرسىتىشىم كېرەك ئىدى.

قايتىپ كەپسىلەرغۇ؟ نېمە بولدى؟ ئىش پۈتتىمۇ؟

— ياق! ئىچىمىزدىن خائىن چىقىپتۇ، بىرسى مىجىتقا خەۋەر قىلغان ئىكەن. ئۇ بىزدىن بۇرۇن ھەرىكەتلىنىپ، ھەممە يەرگە پوس قۇرۇپ، قاپقان قۇرۇپ تۇرغان ئىكەن، بىزنىڭ ئىدارىدىكى بىرسى ماڭا بۇ خەۋەرنى ئېلىپ كېلىۋىدى، دەرھال قايتىپ كەلدۇق، خۇدا ساقلىدى، ئۇ بىزگە خەۋەر قىلمىغان بولسا، بىز بەشىمىز تەڭلا ئۆلەرمىز كەن....

— ئۇلار قانداق بىلگەندۇ؟ كىم ئۇلارغا خەۋەر قىلغاندۇ؟ بۇنى سىلەردىن باشقا ھېچ كىم بىلمەيتتىغۇ؟

سوراق ئۈستىگە سوراق، مۇلاھىزىلەر ئۇزۇن داۋام قىلدى، مەن زۇۋان سۈرمەي، ئۇلارنى ئىشەندۈرۈش ئۈچۈن يەنە باھانە ئىزدەۋاتتىم. بىرسى «ئادەملەرگە ئىشىنىپ بولمايدۇ، ھەر ھالدا سىلەر سالامەت قايتىپ كەپسىلەر. بۇندىن كېيىن مۇنداق تەۋەككۈلچىلىكنى قىلماڭلار!» دېدى، ماڭا بەكلا ئىشىنىدىغان ياڭ قۇماندان.

بۇ ئىش شۇنداق پۈتكەندىن كېيىن، ئاخۇنوپ بۇ ئىشنىڭ تەپسىلاتىدىن خەۋەر تېپىپ، «بۇرۇت بىلەن چوقۇرنى دەرھال بىر ئارىغا ئەپكېلىپ تونۇشتۇرۇپ قويۇڭلار، بۇندىن كېيىن جىق ئىشلارنى بۇ ئىككىسى ئارقىلىق قىلغىلى بولىدۇ» دەپ، خەيرۇللاھقا تاپىلىغان ئىكەن. مىجىت چوقۇر بولغانلىقى ئۈچۈن، ئاخۇنوپ ئۇنى چوقۇر دەپ، ئانايتتى، مېنىڭ تەشكىلاتتىكى لەقىمىم «بۇرۇت» بولغانلىقى ئۈچۈن «بۇرۇت» دەپ مۇئامىلە قىلاتتى. تەشكىلاتتا ھېچ ۋاقىت ئۆز ئىسمىمىز قوللىنىلمايتتى.

شەھەر گۈڭشىسىنىڭ ئالدىدا، ھېيتكار مەيدانىنىڭ دەل ئۇدۇلىدا ئەمەت چۈمۈچ دېگەن بىر كىشى دوغچىلىق دۇكان ئاچتتى، ئۇنىڭ دوغىنىڭ تەمى، ئېتىش ئۇسۇلى باشقىچە ئىدى. يازنىڭ تومۇز ئىسسىق كۈنلىرىنىڭ بىرىدە، مەمتىلى تۇرخان مېنى ئەگەشتۈرۈپ، ئەمەت چۈمۈچنىڭ دۇكىنىغا ئېلىپ كەلدى، مەن بارغىلى ئۇنىماي ئۆزەمنىڭ ھاياتىمدىن ئەنسىرىگەن ئىدىم. مەمتىلى كۈلۈپ كېتىپ:

— سېنىڭ ھاياتىڭغا كىپىللىك قىلىدىغان كىشىنى ساڭا ھازىر تونۇشتۇرىمىز، ئۇ كىشى سېنىڭ ھاياتىڭغا كىپىللىك قىلىدۇ، قورقما! دېدى.

— راست دېگەندەك خەيرۇللاھ بىلەن مىجىت سىلىڭ كۈلۈشۈپ كېلىۋاتاتتى، مەن مىجىتنى كۆرۈپلا ئىشنىڭ تىگىگە يەتكەن ئىدىم.

— ئۇستام بەش موچەندىن تۆت قاچا دوغ ياسىسالا! دېدى، مەمتىلى تۇرخان.

— ئەمەت چۈمۈچ ھەممىمىزگە بىر قارنۇتتىپ، مۇندىن كېيىن مىجىت سىلىڭ جانابلىرى پات – پات كەپ تۇرسا بولغۇدەك، دۇكان ئېچىپ بەش موچەنلىك دوغ سېتىپ باقمىغان ئىدىم، بۇ مېنىڭ ھاياتىمدىكى ئەڭ چوڭ سودام بوپقالدى، ياشسۇن مىجىت سىلىڭ! دەپ دوغ ئېتىشكە باشلىدى.

ئۇ زاماندا دوغنىڭ بىر قاچىسى بىر موچەن ياكى بەش پۇڭلۇق ئىدى. بەش موچەنگە ھېچ كىم دوغ ئىچمەيتتى. ياشسۇن مىجىت سىلىڭ دېگەن شۇئار كىشىلەرنىڭ ئادەتتىكى سۆزىگە ئايلىنىپ قالغان ئىدى.

دوغنى ئىچىپ بولغاندىن كېيىن، كەسكەنيار دېگەن مەھەللىگە بېرىپ بارات ھاجىنىڭ ئۆيىگە كىرىپ مۇڭدېشىپ ئۆز ئارا تونۇشۇپ، بىر – بىرىمىزنى ئۆزئارا قوغدايدىغانغا ۋەدە بېرىشتۇق ھەمدە شەرقىي تۈركىستان ئازادلىقىغا دائىر كەلگۈسى قىلىدىغان ئىشلارنى تەھلىل قىلىشتۇق.

ئارىدىن بىر ئاي ئۆتە ئۆتمەي، خەلق باغچىسىنىڭ ئالدىدا، باشلانغۇچ مەكتەپتىن تارتىپ تا ئالىي مەكتەپكىچە بىللە ئوقۇغان ساۋاقداشلىقىم، كەسپىدىشىم مۇھەممەد روزى بىلەن مۇڭدىشىپ تۇرساق تونۇمىغان بىر توپ ئادەملەر كېلىپ مېنى تۇتۇپ كەتتى. مەن دەرھال مۇھەممەد روزىغا، مەمتىلى تۇرخانغا ئېيتىپ قوي! ئۇ ھازىر ياۋاڭ كۆكتات شىركىتىدە ماشىنىغا سەي بېسىۋاتىدۇ، دېدىم.

مېنى دەرھال قۇتۇلدۇرۇۋالغۇسىم، ئۇ ۋاقىتنىڭ ۋەزىيىتىدە مېنى ئۆلتۈرۈۋېتىش ياكى مېنى قىلىپ قويۇش خەۋپى بار ئىدى، ئۇلار مېنىڭ بېشىمغا تاغار كىلدۈرۈپ، بىر يەرلەرگە ئېلىپ كەتتى. قارىسام مېنى ئۇلار شەھەر ئىچىدىكى بىر ئاشلىق دۇكىنىنىڭ ئىچىگە سولاپ قويغان ئىكەن. قاراڭغۇ چۈشكىلى تۇردى، كەچ قالىسام خەتەرلىك ئىدى. كېچىسى ئادەمنى ئادەم پەرق ئېتەلمىگەن پەيتتە ئادەم ئۇرۇش قىيىناش ئىشلىرى يۈز بېرەتتى. ھېچ بولمىغاندا مېنى مالىيە سودا سىستېمىسىدىكى تەشكىلاتلارغا تاپشۇرۇپ بەرگەن تەقدىردىمۇ مېنى ساق قويمايتتى. غەم بىلەن ئولتۇرسام، مىجىتىنىڭ ئاۋازى چىقىپ قالدى، مۇھەممەد روزى دېگەن ساۋاقداشلىقىم بېرىپ مەمتىلى تۇرخانغا دېگەن ئىكەن، شۇنىڭ بىلەن مىجىت مېنى قۇتۇلدۇرغىلى ئاتايتەن كەلگەن ئىكەن.

— سىلەر ئۇنى شەھەرنىڭ قاپ ئوتتۇرىسىدىن تۇنۇپسىلەر. يا ئۇنىڭ قولىدا قورال بولمىسا، ياكى ئۇرۇش رايونىدىن تۇتمىساڭلا، ھازىر ئۇلارنىڭ لايالىرى ئادىمىزنى قويۇپ بەرمىسەڭ، سېنىڭ 10 ئادىمىڭنى تۇتۇپ ئۆلتۈرمىز دەۋاتىدۇ. ئۇنى دەرھال قويۇۋېتىڭلار، بىزگە ئىش تىرىپ بەرمەڭلار.

ئۇلار مېنى كوچىغا ئەپچىقىپ بېشىمدىكى تاغارنى ئېلىۋېتىپ قويۇپ بەردى. مەن دەرھال سانسو قۇماندانلىق شىتابىغا، ئۇلارنىڭ تېلېفونى بىلەن تېلېفون قىلىپ، مېنى قويۇپ بەرگەنلىكىنى ئېيتىپ قويدۇم. مېنىڭ مۇنداق قىلىشىم يەنىلا مىجىت سىلىڭنى ئاقلاش ئىدى، مەن يولدا كېتىۋاتسام، بىزنىڭ تەرەپتىكىلەرنىڭ لايالىسىدىن چىققان ئاۋازدا، ئۇلار قانداقلا بولمىسۇن بىزنىڭ ئادەمنى ساق قويۇپ بەردى. ئۇلاردا بىرىنچى قېتىم سەمىيەتنىڭ ئەكس ئەتكەنلىكىنى ھېس قىلدۇق..... دېگەن تەلەپپۇزدا سۆزلەۋاتاتتى.....

قەشقەر ھېيتكار جەمەتىنىڭ يېڭىدىن ئېچىلىشىدىكى مىجىت سىلىڭنىڭ رولى

1966 - يىلى 8 - ئاينىڭ 18 - كۈنى قەشقەردىكى بىر توپ ئەسەبى شۈمەتەكلەر، «تۆت كۈننى بۇرۇش» نىقابى بىلەن قەشقەر ھېيتكار جەمەتىنىڭ ئۈستىدىكى قۇبىلارنى ئۇرۇپ، چېقىپ قىسمەن بۇرغۇنچىلىقلارنى قىلغاندىن سىرت، جەمەتنى تاقاپ پىچەت سېلىۋەتكەن ئىدى، شۇ پىچەت سالغان پېتى جەمەتنىڭ ئالدى ئىشىكىدىن كىرىپ ناماز ئوقۇيالمى يان ئىشىكلىرىدىن كىرىپ ناماز ئوقۇيدىغان بولغان ئىدى. جامائەتنىڭ جىددى تەقەززاسى بىلەن ئاخۇنوپ كىشىلەردىن پىكىر ئېلىپ، جەمەتنى ئېچىشنىڭ تەييارلىقىنى قىلىشقا باشلايدۇ، بۇ ئىشنى پەقەت قەشقەر شەھىرىنىڭ ھوقۇقىنى يۈرگۈزۈۋاتقان مىجىتقا تاپشۇرسا ئۈنۈمنىڭ زور بولىدىغانلىقىنى سەزگەن ئاخۇنوپ، مىجىتنى چاقىرىپ بۇ ئىشنى ئۈستىگە تاپشۇرىدۇ، مىجىت ئالدى بىلەن ھېيتكار جەمەتنى گۈللەندۈرۈش كومىتېتى قۇرۇپ، ئۈستىگە ياشلاردىن مۇھەممەد ئىمىن مىرزا، مۇھەممەد ئەلى رازىق قاتارلىق ياش كىشىلەرنى سەپلەپ، تۈزۈم، نىزامنامە بىكىتىپ ئىشقا تۇتۇش قىلىدۇ، خالا ياستىلىدۇ، دەۋۈ - دەرەخلەر پەرۋىش قىلىنىدۇ، كۆللەر چېپىلىپ سۇ قۇيۇلىدۇ. خالانىڭ كىرىم - چىقىمى ۋە باشقا كىرىم مەنبەلىرىنى ئىنچىكىلىك بىلەن ھېسابلاپ، بىر يۈرۈش پىلانلارنى قىلىدۇ، قەشقەر شەھەردىن مەلۇم مىقداردا پۇل ئاجرىتىپ قۇرۇلۇشنى باشلايدۇ. نەققاشچىلىق ئىشلىرى داڭدار ئۇستا مۇھەممەد ئىمىن نامانغا تاپشۇرۇلۇپ، جەمەتنىڭ ئىچى تاملاردىكى، تۈۋرۈكلەردىكى گۈلگەرلىكى، نەققاشچىلىقى، ئالدى ئىشىكىدىكى قۇرئان يېزىقى خەتلەر، ۋىۋىسكىلار يېڭىدىن بۇرۇنقىدىنمۇ كۆركەم قىلىپ يېزىلىپ تۈزەشتۈرۈلىدۇ. «قەشقەر ھېيتكار جەمەتى يېڭىدىن ياسىلىشقا باشلىنىپتۇ، قۇربان ھېيتقا ئۆلگۈرۈپ پۈتۈندىكەن» دېگەن خەۋەر تېز مۇددەت ئىچىدە ھەممە ناھىيە شەھەرلەرگە تارقىلىدۇ. 1968 - يىلى قۇربان ھېيتقا ئۆلگۈرتۈپ جەمە پۈتتى. شۇ يىلى ناماز ئوغلى كەلگەن كىشىلەرنىڭ سانى تارىختىكى

ھەرقانداق سەۋىيەدىن كۆپ بولغان ئىدى، نامازغا يېڭىشەھەر، تۇققۇزاق، يەكەن، يېڭىسار، پوسكام، ئاتۇش، ئاقتۇ... قاتارلىق يەرلەردىن مۇسۇلمانلار كېلىپ ناماز ئوقۇغان ئىدى. ھېيتكار مەسجىدنىڭ يېڭىدىن ئېچىلغانلىقى خەۋىرى تەڭرىتېغىنىڭ شىمالىغىمۇ بېرىپ يېتىدۇ. ھەمدە مەجىت سىلىڭغا بولغان خەلقنىڭ ھۆرمىتىمۇ كۈنساين ئاشىدۇ.

قوراللىق قوزغىلاڭغا قوشقان تۆھپىسى

شەرقىي تۈركىستان خەلق ئىنقىلابى پارتىيىسى، قەشقەر شۆبە بىيوروسى، قەشقەردە قوراللىق قوزغىلاڭ كۆتۈرۈش ۋەزىپىسىنى تاپشۇرۇپ ئالغاندىن كېيىن، قوراللىق قوزغىلاڭنىڭ تەييارلىق خىزمەتلىرىنى ئىشلەشكە جىددى تۇتۇش قىلىدۇ.

قوزغىلاڭنىڭ ئىككىنچى ھەرىكەت يۆنىلىشى قەشقەر، ئوپال، تاشمىلىق، ئويتاغ، مۇجى، تاغارما، سۇۋاش داۋان، تاشقورغان، پاكىستان، ئافغانىستان، كەشمىر قاتارلىق يۆنىلىشنى ئاساس قىلىدۇ. مۇبادا قوزغىلاڭ مەغلۇپ بولغان تەقدىردە، چىكىنىش يوللىرىنى پۇختا ھازىرلاپ، چارلاش خىزمىتىنى ئېلىپ بېرىشقا توغرا كېلەتتى. بۇ ئىنتايىن مۇشكۈل ۋە مۇشەققەتلىك ۋەزىپە ئىدى. قوراللىق قوزغىلاڭغا رەھبەرلىك قىلىش كومىتېتى، مىللىي قەھرىمان مەجىت سىلىڭنى بۇ ئىشنىڭ ھۆددىسىدىن چىقالايدۇ دەپ قاراپ، چارلاش خىزمىتىنى مەجىت سىلىڭغا تاپشۇرىدۇ. مىللىي قەھرىمان مەجىت سىلىڭ، ئۆزىنىڭ يېقىن ئىشەنچلىك ئادەملىرىدىن بىر نەچچىنى ئېلىپ، ئۆزى باش بولۇپ، ئوپال، تاشمىلىق، ئويتاغ، سۇۋاش، ھەتتا تاشقورغاننىڭ ھازىرقى خوجىراپ ئېغىزىغىچە بېرىپ، يەرلىك خەلق بىلەن ئۇچرىشىپ، رازۇتكا قىلىپ كېلىدۇ ھەمدە ئويتاغ، مۇجى، تاغارما دېگەن يەرلەردىكى ئاتالمىش خىتاي دۆلەت مۇداپىئە ئارمىيىسىنىڭ ئورۇنلىشىش، قورال ياراغ مەنبەسىدىن تارتىپ تەپسىلىي بىر قوللۇق مەلۇمات ئېلىپ كېلىپ، قوراللىق قوزغىلاڭغا رەھبەرلىك قىلىش كومىتېتىغا تاپشۇرىدۇ. قايتىش سەپىرىدە تاشقورغان يولىنى ياساۋاتقان جۈزى ئارمىيىسىگە ئۇچرىشىپ قېلىپ، ئۇلار بىلەن بىر قەپەز قوراللىق توقۇنۇشۇپ، خىتاي ئارمىيىسىنى ئازدۇرۇپ، ئامان - ئىسەن غەلبە بىلەن قايتىپ كېلىدۇ. مەجىت سىلىڭنىڭ شۇ قېتىمقى ئېلىپ كەلگەن ھەربىي مەلۇماتى ناھايىتى مۇھىم رول ئوينايدۇ. مەجىت سىلىڭ ئېلىپ كەلگەن ھەربىي مەلۇمات بويىچە، قوراللىق قوزغىلاڭنىڭ ھەرىكەت يۆنىلىش لايىھە خەرىتىسى سىزىپ چىقىلغان ئىدى. بۇ خەرىتە كېيىنكى كۈنلەردە دۈشمەن قولىغا چۈشۈپ، تاغارما، مۇجىدىكى ئارمىيە كاتتىۋاشلىرىنىڭ جازالىنىشىغا سەۋەبچى بولغان ئىكەن.

مەجىت سىلىڭنىڭ مەكتەپ زەرەپشان مۇستەقىل

پولكىنى تەشكىللەپ قۇرۇشتىكى رولى

مەدەنىيەت ئىنقىلابى تازا يۇقىرى پەللىگە چىققاندا، مەكتەپتىكى ئىسيانچى كۈچلەر مۇھەممەد ئىمىن قادىرنىڭ يېتەكچىلىكىدە ھەرىكەتلىنىپ ئۆزىنىڭ تەشكىلى ئاساسىنى قۇرىدۇ. بۇ قۇرۇلغان ئاتالمىش ماۋجۇشى ئىنقىلابىي لۇشىيەننى قوغداش تەشكىلاتى، قارشى تەرەپنىڭ بېسىمىغا ئۇچراپ، مەكتەپتە پۈت تىرەپ تۇرالمى، قەشقەرگە چىكىنىدۇ. ئۇلارنىڭ چىكىنىگەنلىك خەۋىرىنى ئاڭلىغان مەجىت سىلىڭ، چىنۋاغ مەھمانخانىسىدىن ئۇلارنى ئىزدەپ تېپىپ، ئۇلار بىلەن ئۇزۇن مۇڭدىشىپ، قايتىدىن تەشكىللىنىپ يېڭىۋاشتىن ئىش باشلاشنى بۇيرۇيدۇ. شۇنداقلا بىر يۈرۈش قورال ياراغلارنى بېرىپ، قايتىدىن ئىسيان كۆتۈرۈپ مەكتەپ ناھىيىسىنىڭ ھوقۇقىنى تارتىۋېلىشقا ئۈندەيدۇ. مۇھەممەد ئىمىن قادىر مەكتەپكە بارغاندىن كېيىن، خەلق ئاممىسىنى قايتىدىن قوزغاپ، قورال كۈچى بىلەن ناھىيىلىك ھۆكۈمەتنىڭ ئىچىگە باستۇرۇپ كىرىپ، بىر قىسىم خىتاي ئەمەلدارلارنى تۇتۇپ ئۆلۈم جازاسىغا ھۆكۈم قىلىپ دارغا ئېسىپ خەلقى - ئالەم ئالدىدا سازايى قىلىدۇ، قالغان خىتايلار ناھىيىلىك خەلق ھۆكۈمىتىنىڭ ئىچىگە كىرىۋېلىپ

يوشۇرۇندۇ، بەزىلىرى ناھىيىلىك قوراللىق بۆلۈمنىڭ ئىچىگە كىرىۋېلىپ ئۇلارنىڭ ھىمايىسىدا چېنىنى ساقلايدۇ. شۇنىڭ بىلەن مەكت ئىسيانچىلار قولغا يېڭىدىن ئۆتدۇ. مەكت ۋە قەسى تېز ئارىدا قەشقەر ۋىلايىتىنىڭ ھاراقىسى ناھىيە يېزىلىرىغىچە ھەتتا تەڭرىتېغىنىڭ شىمالىغىچە بېرىپ تارقىلىدۇ. بۇ ئىشتىن تولۇق خەۋەر تاپقان ئاخۇنوپ، مىللىي قەھرىمان مىجىت سىلىڭنى ئىشقا سېلىپ، ئۇ يولۋاسنى ئىندەككە كەلتۈرۈپ، پىلانلىق ھەرىكەت قىلىشنىڭ زۆرۈرىنى ھەققىدە يوليۇرۇق بېرىدۇ. مىجىت سىلىڭ مەكت ناھىيىسىگە بېرىپ مۇھەممەد ئىمىن قانداق بىلەن كۆرۈشۈپ، ئۇنىڭ ھەرىكىتىنى قوللاپ، دەسلەپكى قەدەمدە ئۇنىڭغا ۋەتەن سۆيۈش، مىللەتپەرۋەرلىك تەربىيىسىنى ئېلىپ بارىدۇ، كىچىكىدىن تارتىپ ۋەتەنگە مۇھەببىتى ئۇرغۇپ تۇرغان، ئوت يۈرەك بۇ ياش سەركەردە، پارتىيە نىزامنامىسىنى ئوقۇپ، تېز ئارىدا شەرتلەرنى قوبۇل قىلىپ پارتىيىگە كىرىش ئىلتىماسىنى سۈندۈ. بۇ ئىش بىر ئايغا يەتمىگەن ۋاقىت ئىچىدە ئەمەلگە ئاشىدۇ. مۇھەممەد ئىمىن قانداق شۇ كۈنلەردە تازا قىزىغان ۋاقتى ئىكەن، ھەر ئۈچ كۈندە بىر خىتاي جىنايەتچىنى ئۆلۈمگە ھۆكۈم قىلىپ دارغا ئېسىپ تراكىتور پونكىتىنىڭ دەرۋازىسىغا ئېسىپ سارايى قىلىدىكەن. ناھىيىدىكى خىتايلار كوچىغا چىقالمايدىغان، ئازراق يولى بارلىرى خوتۇن بالىلىرىنى ئېلىپ مەكتىتىن يۇرتىغا كېتىشكە باشلىغان ئىكەن. بىز ئەڭ ئاخىرقى قېتىم شەرقىي تۈركىستان خەلق ئىنقىلابى پارتىيىسى قەشقەر بىيوروسىنىڭ سىكرىتارى ئاخۇنوپنىڭ يوليورقىنى ئېلىپ مەكتەككە بارغىنىمىزدا، مەكت تراكىتور پونكىتىنىڭ ئالدى دەرۋازىسىغا بىر خىتاينىڭ جەستى ئېسىقلىق ئىكەن. يۇقىرى بېسىملىق لابادا ئۇ خىتاينىڭ جىنايەت قىلىشىلىرى ئوقۇلۇۋىتىپتىكەن، خەلقنىڭ خىتاي كوممۇنىستلىرىغا بولغان ئۆچمەنلىكى ھەددىدىن زىيادە ئىكەن. ئۇ خىتاينىڭ بېرىلگەن ئۆلۈم ھۆكۈم نامىسىدا مۇنداق جىنايەتلەر ئېنىق يېزىلغان ۋە يۇقىرى بېسىملىق كانايدا سۆزلىنىۋاتقان ئىكەن:

— جىنايەتچى ياڭ، 1960 - يىلى ئىچكىرى ئۆلكىدىن ئېقىپ كەلگەن بولۇپ، ئورمان مەيدانىغا ئىشقا ئورۇنلاشتۇرۇلغان، كېيىن ناھىيىنىڭ ئەمەلدارى بولغان، مەدەنىيەت ئىنقىلابى باشلانغاندىن تارتىپ كۆپ قېتىم قوراللىق ھەرىكەت ئېلىپ بېرىپ بىزنىڭ بىگۇنا ئادەملىرىمىزدىن 12 ئادەمنىڭ ئۆلۈشىگە سەۋەبچى بولغان. پاختا تەرگىلى چىققان دېھقانلارنىڭ خوتۇن - قىزلىرىنىڭ ئىپپەت نومۇسىغا تېگىپ خەلقنىڭ قاتتىق غەزىپىنى قوزغىغان. زىرائەت ئورمىنىدىكى بىگۇتەن خىتايلىرى بىلەن بىرلىشىپ بىزنىڭ تۇرار جايىمىزغا ھۇجۇم قىلىپ تۇرسۇن ۋە ئوسمان ئىسىملىك ئىككى ياش جەڭچىمىزنى سىرتىماق بىلەن سىقىپ ئۆلتۈرگەن، ئارقىدىن تۇرار جايىمىزغا باستۇرۇپ كىرىپ نۇرغۇن ئادەمنىڭ يارىدار بولۇش ۋە ئۆلۈشىگە سەۋەبچى بولغان..... كەلتۈرگەن ئىقتىسادىي زىيىنى بەكمۇ ئېغىر.....

خەلقنىڭ جىددى تەلۋىگە ئاساسەن دارغا ئېسىپ ئۆلتۈرۈش جازاسى بېرىلدى..... مەن مۇشۇ ئەسلىمىلەرنى ئىنتېرنېت تور بېتىدە ئېلان قىلىۋاتقان مەزگىللەردە، بىر كىشى ماڭا تېلېفۇن قىلىپ تونۇشلۇق بەردى. ئۇ ئادەم مەخسۇم ئىكەن. مەخسۇم ئۇ ۋاقىتتا 14 ياشلىق بىر كىچىك جەڭچىمىز ئىدى. مەن مەكتىتىكى كۈنلىرىمنىڭ بىرىدە، تراكىتور پونكىتىنىڭ ئىچىدە ھەربىي مەشق بولغاندا ئۇنىڭ بويىغا ئېسىۋالغان قورالنىڭ كەلگۈسىلىكىدىن ئۇنىڭ قورالنى باشقۇرالمىغانلىقىنى سېزىپ ئۇنىڭغا باشقا بىر قورال تېگىشىپ بەرگەن ئىدىم. ئۇ تۈركلەنگە دەيدىغان، ستولى ئادەتتىكى مىلتىقتىن ئۇزۇن، ئوقىمۇ ئەڭ ئۇزۇنغا بارالايدىغان بىر مىلتىقنى ئېسىۋالغان ئىكەن، مىلتىق ئۇزۇن بولغاچقا يول ماڭغاندا يەرگە پايىنىكى تېگەتتى يامىلىقنىڭ سىدوسى باشقىلارغا پۈتلىشىپ زادى ئاراملىق بەرمەيتتى. ئۇنىڭ قورالى ئادەتتە شۇ زاماندا ئىنسانپەرۋەر قورال ھېسابلىناتتى، چۈنكى ئۇنىڭدىن چىققان ئوق ئادەمنىڭ ئەجەللىك يېرىگە تەگمىسىلا جاراھىتى تېز ساقىيىپ كېتەتتى، ئوقى ھەم ستانكىۋاي پىلىمۇتقا چۈشەتتى. مەن ئۇنىڭدىن يېشىنى سورىسام، تۇرۇپ قېلىپ 17 ياش دەپ جاۋاب بەردى. مىلتىقنىڭ ماڭا بەر، دېسەم، مىلتىقنى چىڭ قۇچاقلاپ، مەن بۇ مىلتىقنى خىتايلارنىڭ قولىدىن ئالغان، بىزدە ئولجىنى كىم ئالسا قورال شۇنىڭ بولىدۇ، دېدى. مەن سېنىڭ قورالنىڭ تارتىۋالمايمەن، قورالنىڭ ئۇزۇن كەپپاقىتو، ساڭا بەزىدە ئۆگ مىلتىقتىن بىرنى بېرىي دېدىم. چۈنكى يېرىم ئاپتومات مىلتىق شۇ زاماندا بىر قەدەر ئىلغار قورال ھېسابلىناتتى.

مەخسۇم ماڭا ئىشەنمىگەندەك قىلىپ ئۇۋال مىلتىقىنى بەرسىلە، ئاندىن مەن بۇ مىلتىقنى سىلگە بېرىي، دېدى، مەن مۇھەممەد ئىمىن قادىرغا دەپ قورال ئامبىرىدىن بىر دانە يېڭى يېرىم ئاپتومات مىلتىق ئاچقىپ، يېتەرلىك ئوقى بىلەن ئۇنىڭ قورالنى تېگىشىپ بەرگەن ئىدىم. مەخسۇم كەتكەندىن كېيىن، مۇھەممەد ئىمىن قادىر ماڭا ئۇ ھازىر 14 ياشتا، قورالنى تارتىۋالدى دەپ يېشىنى قەستەن 17 ياش دىۋالدى، دېگەن ئىدى. مەخسۇمنى مەخسۇم ھاجى دەيدىكەنمىز، ئۇ ھەرەمگە بېرىپ ھەج قىلىپ كەلگەن ئىكەن. ئۇنىڭ بۇ قېتىم ئېيتىپ بېرىشىچە:

— مۇھەممەد ئىمىن قادىر قەشقەردىن كەلگەندىن كېيىن، ئالدى بىلەن، مەكتەپكە يېقىن بولغان پەيلو لوگەي مەيدانىنىڭ قوراللىرىنى بۇلاپتۇ. ئۇ قېتىمقى قورال بۇلغاندا مەكتەپكە كىرەلمەي، يوپۇرغا ناھىيىسىگە قاراپ مېڭىپتۇ، ئادەم جىق بولغاچقا، قوراللىرىنى كۆتۈرۈپ يۈرۈش بىلەن بولغاچ، دېھقانلارنىڭ ئۆيىگە يوشۇرۇپ، مەكتەپكە كېتىشنىڭ ئامالىنى ئىزدەۋاتسا، يوپۇرغىدا قورال — ياراغلارنىڭ بارلىقى سېزىلىپتۇ، ئۇلار ئادەم ئەۋەتىپ تەكشۈرۈش ئېلىپ بېرىپ، سېرىق بويىدىكى ئىشەنچلىك ئادىمى بولغان ئابدۇۋاھىت ئەھمەتنى چاقىرتىپ ئەپكېلىپ، يوپۇرغا ناھىيىسىگە ھۇجۇم قىلىپ ناھىيىلىك قوراللىق بۆلۈمنىڭ قوراللىرىنى بۇلاپ ئېلىپ كېتىپتۇ، مەكتەپكە كىرىش ئىمكانىيىتى زادى بولماپتۇ، چۈنكى مەكتەپتىكى خىتايلار بىگىتۋەننىڭ ئادەملىرىنى باشلاپ كېلىپ يول توسۇپ ياتقان ئىكەن. ئۇلار مەكتەپكە كىرەلمىگەندىن كېيىن يول يۆنىلىشىنى ئۆزگەرتىپ مارالبېشى تەرەپكە مېڭىپتۇ. مارالبېشىنىڭ سېرىق بويى، ئالاغىر، چوقۇچاق، يېڭى ئۆستەڭ، ئاۋات گۆڭشى قاتارلىق جايلارغا بېرىپ قوشۇن زورايتىپتۇ، سېرىق بويىنى تايانچى ئىستىھكام قىلىپ ئابدۇۋاھىت ئەھمەتنى باشلىق قىلىپ بىكىتىپتۇ. ئۇلارنىڭ قوشۇنى ئىچىدە يوپۇرغىدىن كېلىپ قوشۇلغان ئەسكەرلەرمۇ بار ئىكەن. بۇ قوشۇن بىر مەزگىل مارالبېشى ناھىيىسىدە تۇرغاندىن كېيىن، مەكتەپتىكى خىتاي قوشۇنلىرى ساقلاۋېرىپ زىرىكىپ ئادەملىرى ئازلىغىلى باشلاپتۇ، رازۋېتچىلەرنىڭ ئالدىن ئىگەللىگەن خەۋىرىگە ئاساسەن، ھۇجۇم ۋاقتىنى بىكىتىپ بىر كىچىدىلا مەكتەپكە قاراپ ھۇجۇم قىپتۇ، تەرەپ - تەرەپتىن قىستاپ كەلگەن مۇھەممەد ئىمىن قادىرنىڭ قوشۇنىغا تاقابىل تۇرىدىغان مەكتەپتىكى يەرلىك خىتاي قوشۇنلىرى چېكىنىشكە باشلاپتۇ. دۈشمەنلەرنىڭ بىر قىسمى ھەربىيلەرنىڭ گازارمىلىرىغا، يەنە بىر قىسمى زاراتتىكى بىگىتۋەن تەرەپكە قاراپ قېچىپتۇ. مۇھەممەد ئىمىن قادىر قوشۇنلىرى ھارماي ئۇرۇش قىلىدىغان روھنى جارى قىلدۇرۇپ، مەكتەپنىڭ تۆمەنتال گۆڭشىسىغا بېرىپ، يەرلىك خەلق بىلەن مەسلەھەتلىشىپ، ئوبۇلخان ئاكنىڭ قۇماندانلىقىدا زاراتتىكى بىگىتۋەنگە ھۇجۇم قىلماقچى بولپتۇ، زاراتتىكى بىگىتۋەن قوشۇنلىرى يېرىم ھەربىي تۈسنى ئالغان مۇنتىزىم قوشۇن، قوراللىرى خىل ۋە مەخسۇس تەربىيە كۆرگەن ئەسكەر بولغاچقا ئۇلارنى ئاسان بىر تەرەپ قىلالماپتۇ. ئۇ ئۇرۇشتا مۇھەممەد ئىمىن قادىرنىڭ يېقىن ئادىمى بولغان ھۆرمەتكە سازاۋەر، پىشقەدەم ئۇستاز ئوبۇلخان ئاكا شېھىد بولۇپتۇ، ئوبۇلخان ئاكنىڭ ئۆلۈمى مۇھەممەد ئىمىن قادىرغا بەكمۇ تەسىر قىلغان ئىكەن، ئۆزىنى توختىتالماي، كۆزلىرىدىن شۇ كۈنى ياش چىققان ئىكەن. ئوبۇلخان ئاكنى دەپنە قىلغاندا مۇھەممەد ئىمىن قادىر ئۆزى قۇرئان تىلاۋەت قىلىپ ھەممىنى يىغلىتىۋەتكەن ئىكەن. مۇھەممەد ئىمىن قادىر تەقۋادار، ئىمانى كامىل، دىيانىتى كۈچلۈك مۇسۇلمان بولغاچقا پۈتۈن مەكتەپ خەلقى ئۇنى بېشىغا ئېلىپ كۆتۈرگەن، تاجا قىلىپ قىسقان ئىدى، دەيدۇ مەخسۇم ھاجى.

— شۇ قېتىم چاسا ھەربىي مەيدانغا بارغاندا، مەخسۇمنىڭ دېيىشىچە، مەكتەپنىڭ يېزىلىرىدىن باشقا مارالبېشىنىڭمۇ يېزىلىرىدىن ھەددى - ھېسابسىز ئادەم كەلگەن ئىدى، قوراللىرىنى توشۇش ئۈچۈن 420 ئات ھارۋىسى ھازىرلىغان ئىدۇق، دەيدۇ.

— خىتاي جىنايەتچى قاتىللارغا ھۆكۈم ئېلان قىلغاندا، مۇھەممەد ئىمىن قادىر ئۆزى ھۆكۈم قىلىپ ئۆزى ئىجرا قىلىدىكەن، مۇبادا ئىنقىلاب مەغلۇپ بولۇپ قالسا ھەممە ئىش مېنىڭ بىلەن كەتسۇن، باشقىلار ئادەم ئۆلتۈرمىسۇن دېگەن ئىكەن. بىز ئاڭلىغان ھۆكۈم نامىدىمۇ ئىجرا قىلغۇچى:

ئىسيانچىلار باش قۇماندانى: مۇھەممەد ئىمىن قادىر، دەپ جىنايى ھۆكۈم ئوقۇلۇۋاتقان ئىكەن. ئۇنىڭ ئالدىدىكى دارغا ئېسىلغان خىتايلارغىمۇ ئالدى بىلەن جىنايى قىلمىشى بىكىتىلىپ خەلقنىڭ بىردەك

قوشۇلۇشى بىلەن قارار چىقىرىپ دارغا ئاسقان ئىكەن.

بىز ئېلىپ بارغان مەكتۇپتا مۇنداق يېزىلغان ئىدى:

— ئۇيغۇر خەلقىنىڭ باتۇر ئوغلانى، زەرەپشان مۇستەقىل پۈتكۈن قۇماندانى، مايۇر مۇھەممەد ئىمىن قادىرغا:

شەرقىي تۈركىستان خەلق ئىنقىلابىي پارتىيىسى قەشقەر شۆبە بىيوروسىنىڭ باش سىكرىتارى ئاخۇنوپ.

مەرھۇمنىڭ ياتقان يېرى جەننەت بولسۇن، ئامىن!

مىللىي قەھرىمان ئوسمانجان ۋە خەيرۇللاھنى ئەسلەيمەن

مەرھۇم ئوسمانجان بىلەن خەيرۇللاھ شەرقىي تۈركىستان يېقىنقى زامان تارىخىدا، كىشىلەر قەلبىدىن مەڭگۈ ئۇنتۇلغۇسىز ئورۇن ئالدىغان، تىللاردا داستان بولۇشقا ئەرزىيدىغان مىللىي قەھرىمانلىرىمىزدىن ھېسابلىنىدۇ. 1969 - يىلى 8 - ئاينىڭ 23 - كۈنى ئاتۇشنىڭ قاراجول يېزىسىدىكى خىتاي ئارمىيىسى بىلەن بولغان جەڭدە باتۇرلۇق بىلەن جەڭ قىلىپ، شەرقىي تۈركىستان خەلقىگە ئۆچمەس ئىز ۋە ئۈلگە يارىتىپ ئالەمدىن ئۆتكەن، مىللىي قەھرىمانلىرىمىزدۇر.

23 - ئاۋغۇستتىكى جەڭ ئاساسى جەھەتتىن ئاخىرلىشىپ، دۈشمەن ئارمىيىسى ئەسەرلەرنى تۇتۇپ، باغلاپ، قورال ياراغلارنى يىغىپ، بىر تەرەپتىن ئۆزىنىڭ ئۆلگەن ئەسكەرلىرىنى توشۇشقا تەمىنلەشقا ئىشلىۋاتقاندا، ئوسمانجان بىلەن خەيرۇللاھ ئىككىيلەن، يالغاندىن تەسلىم بولغان بولۇپ، بىر - بىرىنى يۆلەپ دۈشمەن ئەسكەرلىرى تەرەپكە يېقىنلىشىدۇ، بۇلارنى كۆرگەن دۈشمەن ئارمىيىسى، ئۇلار ئېغىر جاراھەتلەنگەن دەپ ئانچە ئېتىبارغا ئالمايدۇ. ئوسمانجان بىلەن خەيرۇللاھ ئەڭ ئاخىرقى بىر تال قول بومبىسىنى مەخپى تۇتۇپ دۈشمەننىڭ ئالدىغا يېقىنلىشىدۇ، بۇلارنى تۇتۇپ باغلىغىلى ۋە تەكشۈرگىلى ئالتە ئەسكەر كېلىدۇ. پۇرسەتنى غەنىمەت بىلگەن ئوسمانجان ۋە خەيرۇللاھ ئالدىن ۋەدىلەشكەن مەسلىھەتنى بويىچە قول بومبىسى بىلەن، دۈشمەننىڭ ئالتە ئەسكىرىنى ئۆزى بىلەن قوشۇپ پارتلىتىپ دۈشمەننى ئالاقىزادە قىلىۋىتىدۇ. دۈشمەنگە بېرىلگەن بۇ ئەڭ ئاخىرقى قاخشاتقۇچ زەربە، دۈشمەن ئەسكەرلىرىنى قاتتىق ۋەھىمىگە سالدى، ئۆلمەكنىڭ ئۈستىگە تەپمەك دېگەندەك، ئۆلگەن ئەسكەرلىرىنى يىغىشتۇرۇپ بولالمىغان خىتاي ئەسكەرلىرى يېڭىدىن ئۆلگەن ئالتە خىتاينىڭ جەستى، تىرە - پىرەڭ بولۇپ، پارچىلانغاچقا، ئۇلارنىڭ كۆزىگە ئاتىمىش جەسەت پارچىلىرىدەك كۆرۈنۈپ، قىيا - چىيا قىلىپ، ئىسەدەپ يىغلاپ، نەچچىسى قورققىنىدىن ھۇشىدىن كېتىدۇ. ئېشەككە كۈچۈك يەتمىسە ئۇر توقۇمىنى دېگەندەك، بۇ ئىپلاس ناچىنىس خىتايلار، ئەسىر ئالغان بىزنىڭ ئەزىمەتلىرىمىزنى قارا قويۇق دۇمبالاپ ئۆچ ئالغىلى تۇرىدۇ. ھايات قالغان ئەزىمەتلىرىمىزدىن بىرسىمۇ ساق قالمىغان ئىدى.

مەرھۇم ئوسمانجان شېھىد بولۇشنىڭ ئالدىدا، قەشقەر ۋىلايەتلىك سۇ ئىشلار باشقارمىسىنىڭ باشلىقى ئىدى. ئۇ ئاخۇنوپ بىلەن بىللە، شەرقىي تۈركىستان ئىسلام جۇمھۇرىيىتى مىللىي ئارمىيىسىدە خىزمەت قىلغان، كۆپ قېتىم ئۇرۇشقا قاتناشقان، پىشقىدەم ئوفىتسىرلەردىن ئىدى.

تەشكىلات ئىچىدە، قوزغىلاڭنىڭ ھەربىي ئىشلار مەسلىھەتچىسى ۋە ھەربىي ئىشلارغا مەسئۇل ئوقۇتقۇچى ئىدى. ئۇ بىر قېتىم بىزگە پارتىزانلىق دەرسى ئۆتكەندە، ئاجايىپ قىزىقارلىق، كىشىنى قايىل قىلىدىغان مەزمۇندا دەرس ئۆتكەن ئىدى. ئۇنىڭ ئۆتكەن دەرسلىرى ھېلىمۇ يادىمدا، ھەرقېتىم ئويلىسام ئۇ ئادەمگە ئىچ - ئىچىمدىن ئاپىرىن ئوقۇماي تۇرالمىمەن.

— ئادەم ئۆلتۈرۈش دۇنيادا ئىڭ ئاسان ئىش - دەپ دەرس باشلىغان ئىدى مەرھۇم ئوسمانجان.

— پەقەت سەندە ئادەم ئۆلتۈرىدىغان كۈچلۈك ئىرادە، قورقماس يۈرەك بولسلا كۇياپە.

— بۇنىڭ ئەكسىچە ھايات، ئۇچار قۇشلارنى ئۆلتۈرمەك بەك قىيىن، ياكى ئەسلا مۇمكىن ئەمەس.

— مەسىلەن، ساڭا بىر قۇچقاچنى كۆرسىتىپ، مۇشۇ قۇچقاچنى ئۆلتۈر دەپ ۋەزىپە قىلسام، سەن ئۇنى مەڭگۈ ئۆلتۈرەلمەيسەن، بەلكىم باشقا بىر قۇچقاچنى ئۆلتۈرىشىڭ مۇمكىن، چۈنكى قۇچقاچلارنىڭ رەڭگى ئوخشاش، ئۇلارنىڭ

مۇئەييەن ياشاش شارائىت قانۇنىيىتى يوق. ئۇ نەدە كەچ بولسا شۇ يەردە ياشايدۇ، نەدە دان بولسا شۇ يەرگە بېرىپ جان ساقلايدۇ، بۈگۈن بۇ يەردە بولسا ئەتىسى ئۇ يەردە بولىدۇ، ياۋايى ھايۋانمۇ شۇنداق، ساڭا مەلۇم بىر ياۋايى ھايۋاننى كۆرسىتىپ ئۇنىڭغا بەلگە سېلىپ ئاشۇ ياۋايى ھايۋاننى ئۆلتۈر دېسەم سەن بىر ئۆمۈر ئۇنى ئۆلتۈرەلمەيسەن. بەلكىم باشقىسىنى ئۆلتۈرىشىڭ مۇمكىن.

ئادەم ئۆلتۈرۈشچۇ؟ بۇ بەكلا ئاددىي. پەقەت سەندە قورقماستىن ئىرادە بولسىلا كۇپايە، مەن ساڭا مەلۇم بىر شەھەردىكى ئادەمنى ئۆلتۈر، دەپ ۋەزىپە قىلسام، سەن شۇنى ئۆلتۈرۈلەيسەن. چۈنكى ئۇ ئادەمنىڭ ئىسمى بولىدۇ. ئۇ ئادەمنىڭ ياشايدىغان مۇئەييەن بىر تۇرالغۇسى بولىدۇ، ئۇنىڭ ئىشى ئورنى، كەسپى، تەققى تۇرقى قاتارلىق بەلگىلىرى بولىدۇ، سەن شۇ قانۇنىيەت ئارقىلىقلا ئۇ ئادەمنى تاپالايسەن ۋە مەن تاپشۇرغان ۋەزىپىنى ئورۇندىيالايسەن. ئەمما بىز ھازىرقى بۇ شارائىتتا ئادەم ئۆلتۈرۈش بىلەن شۇغۇللانمايمىز، بىز ئۆزىمىزنىڭ مىللىي ھاكىمىيىتىمىزنى تىكلەيدىغان كېيىن، قانۇن ئارقىلىق خەلق دۈشمىنىنى ۋە مىللىي مۇناپىق، ۋەتەن خائىنلىرىنى جازالايمىز، بۇ ئايرىم بىر ئەھۋال.

بەلكىم بىز ۋەتەننىڭ ئېھتىياجى، مىللەتنىڭ كەلگۈسى ئۈچۈن جازالمىسا بولمايدىغان ۋەتەن خائىنلىرى، مىللىي مۇناپىق.... قاتارلىق دەلىل - ئىسپاتى تولۇق بولغان جىنايەتچىلەر بولىدىكەن، ئۇنى جازالىشىمىز مۇمكىن، بۇ بەك ئاددىي، ئۇلارنى ئۆلتۈرۈۋېتىش ئەمەس، بەلكى ئۇلارغا خائىنلىق بەلگىسى سېلىش، يەنى بىر تال كۈمۈش يىڭنە بىلەن ئۇلارنى ساراڭ قىلىۋېتىش. بىر تال كۈمۈش يىڭنە بىلەن ئۇلارنى كۆزىنى كۆرمەس، قۇلىقىنى ئاڭلىماس قىلىۋېتىش. ياكى گاچا قىلىۋېتىش. ۋاقتى كەلگەندە ئىنشا ئاللاھ ئۇلارنى ئەسلىگە كەلتۈرىشىمىز مۇمكىن.

ئۇ يەنە ھەر خىل قوراللارنى ئىشلىتىش، قۇراش ئورۇش، قورال ئوقلىرىنى يۆتكەپ ئىشلىتىش، ئوقنىڭ خۇسۇسىيىتى قاتارلىق تىخنىكىلارنى ئىخلاس بىلەن ئۆگىنەتتى. ئۇندىن باشقا دالدا ئورۇش قىلىش، ئورمانلىقتا ئورۇش قىلىش، تاغدا ئورۇش قىلىش، نۆزلەڭلىكتە ئورۇش قىلىش، دۈشمەن كۈچلۈك بىز ئاجىز ئەھۋالدا، دۈشمەن بىلەن بىر تەرەپتىن ئورۇش قىلىپ بىر تەرەپتىن چىكىنىشتە دىققەت قىلىدىغان ئىشلار قاتارلىق ئورۇش تىخنىكىسىنى ئەمەلىي مەشىق بىلەن ئۆگەتكەن ئىدى. بىر قېتىم بىز بىر نەچچە ئادەم ئۈستۈن ئاتۇشنىڭ قاراغۇل دېگەن يېرىگە بېرىپ ھەربىي مەشىق ئېلىپ بارغان ئىدۇق، شۇ قېتىمقى ھەربىي مەشىقتە بىز قارىغا ئېتىشىنىڭ ھەرخىل ئۇسۇل ماھارەتلىرىنى پۇختا ئۆگىنىۋالغان ئىدۇق، قاراجۈلدىكى جەڭدە مەرھۇم ئوسمانجان دۈشمەن ئارمىيىسىنى ئەڭ كۆپ چىقىمغا ئۇچراتقانلارنىڭ بىرسى ئىدى. ئاللاھ ئۇنىڭدىن رازى بولسۇن، ئامىن!

مەن ئوسمانجاننىڭ بۇ دەرسلىرىنى ئاڭلىغاندىن كېيىن، ئۇنىڭغا بولغان ھۆرمىتىم بەكمۇ ئاشقان ئىدى، نەدە كۆرسەم بىردەم پاراڭلىشىۋالغۇم كېلەتتى، ئەپسۇس ئۇ ئادەم كۈن بويى بەك ئالدىراش ئىدى، مەرھۇمغا جانابى ئاللاھتىن جەننەت مەرھىمىتى تىلەيمەن، ئامىن!

مەرھۇم خەيرۇللاھ، ئاتۇشنىڭ بويامەت يېزىسىدىن بولۇپ، ئالىي مەكتەپنى باكلالۇرلۇق ئۇنۋانى بىلەن پۈتتۈرگەن ئۇنۋېرسىتېتنىڭ بىرىنچى قارار ستىۋىدېنتى ئىدى، ئۇ شېھىد بولۇشنىڭ ئالدىدا قەشقەر ۋالى مەھكىمىسىنىڭ كادىرى ئىدى.

ئۇ خۇش چاخچاق، ئادەملەر بىلەن ئاسانلا چىقىشىپ كېتىدىغان، ئۆلتۈرۈش قوپۇشى بار، ناخشا مۇزىكىغا ھەرىسىمەن، دوستلىرى كۆپ بىر ئىنسان ئىدى، مەن ئۇرۇندىن بىرى ئۇنى تونۇيتتىم ھەمدە بىر كەسپتە، بىر تارماقتا بىر مەزگىل بىللە ئىشلىگەن ئىدىم.

ئۇنىڭ ماڭا تەسىر قىلىدىغان تەرىپى، ئەتراپلىق پىكىر قىلالشى، يىراقنى كۆرەلشى، مەلۇم بىر ئىشنىڭ ئالدى - كەينىدە بولىدىغان يامان - ياخشى تەرەپلىرىنى ئالدىن تەسەۋۋۇر قىلالشى ئىدى، ئۇ ھەقىقەتەن بىر سىياسىيون ئىدى. ئۇنىڭ مۇندىن 30 يىل بۇرۇن ماڭا دېگەن تەسەۋۋۇرلىرى دەل بۈگۈنكى كۈندە رىئاللىققا ئايلىنىۋاتىدۇ. مەرھۇمنىڭ تەشكىلاتتىكى ۋەزىپىسى، قەشقەر بىيوروسىنىڭ ياشلار سىكرىتارى ئىدى، ئاخۇنوپىنىڭ يېقىن

سەپداشلىرىدىن بىرى ئىدى. ئۇ قەشقەر بىيورونىڭ ئورگان گېزىتى بولغان «ئىستىقلال گېزىتى» نىڭ مەسئۇل مۇھەررىرلىكىنى قىلاتتى. ئۇ گېزىت ھەپتىدە بىر چىقىدىغان گېزىت بولۇپ، ئۇنىڭدا ناھايىتى مۇھىم خەۋەر ۋە ماقالىلار ئېلان قىلىناتتى. مەزكۇر گېزىتنىڭ تەھرىرى مېنىڭ ئوتتۇرا مەكتەپتىكى سىنىپ مۇدىرىم، تالانتلىق خۇش خەت ئۇستىسى ئەھمەتجان خۇدابەردى ئىدى. ئۇ گېزىت شۇ زاماندا، لازا قەغەزىگە يېزىلىپ شىپىگراپ بىلەن ئاق قەغەزگە بېسىپ چىقىرىلاتتى. خېتى بەكمۇ چىرايلىق ئىدى. ئەپسۇس ئەھمەتجان خۇدابەردىمۇ شۇ ئىش توغرىلىق 8 يىل كېسىلىپ تۇرىمىدە ياتقان ئىدى. تۇرمىدىن چىقىپ ئۇزۇن ئۆتمەي ئالەمدىن ئۆتتى. مەرھۇمنىڭ ياتقان يېرى جەننەت بولسۇن، ئامىن!

مەن خەيرۇللاھ بىلەن داۋاملىق ئۇچرىشىپ تۇراتتىم، ماڭا تاپىلايدىغان ئىشى بولسا مەن بىجىرىپ قويمايتتىم. ئۇ كۈندۈزلىرى تالا تۈزگە چىقمايتتى. سىياسى قانۇن ئورۇنلىرى ئۇنى نۇتۇشقا بۇيرۇق چۈشۈرگەن ئىدى. شۇڭلاشقا بەزى بىزنىڭكىدە، بەزىدە مەمتىلى تۇرخانىنىڭ ئۆيىدە، بەزىدە باشقىلارنىڭ ئۆيىدە مەخپى تۇراتتى. قەيەرگە بارسا بىز ئۇنى قوراللىق قوغدايتتۇق. ئۇ بىزگە ۋەزىپە تاپشۇرغاندا ئىخلاسى بىلەن تەپسىلى ئورۇنلاشتۇراتتى، ئۇنىڭ دېگىنى بويىچە ئىش بىجىرسەك ئىشىمىزدىن زادى چاتاق چىقمايتتى.

1969 – يىلىنىڭ ياز پەسلى ئىيۇل ئايلىرىنىڭ مەلۇم بىر كۈنى، ھاۋا بەك ئىسسىق بىر كۈن ئىدى، مېنى خەيرۇللاھ چاقىرىغان ئىكەن، مەن مەمتىلى تۇرخانىنىڭ ئۆيىدە خەيرۇللاھ بىلەن ئۇچراشتىم. ئۇ مېنى چاقىرىشتىكى مەقسىتىنى ئېيتتى، قوراللىق قوزغىلاڭنىڭ ھەرىكەت يۆنىلىش لايىھە خەرىتىسىنى سىزماقچى ئىكەن. سىزماقچى بولغان خەرىتىنىڭ مەزمۇنى ۋە مەقسىتى ھەققىدە ماڭا تەپسىلى چۈشەنچە بەردى ھەمدە خەرىتىنى بار مەسلىھەت قىلىپ، بىللە سىزماقچى بولغانلىقىنى ئېيتتى. مەن خۇشاللىق بىلەن قوبۇل قىلدىم. شۇنىڭ بىلەن خەرىتە سىزىشقا لازىملىق سايمانلارنى، قەشقەر ۋىلايەتلىك بىناكارلىق قۇرۇلۇش لايىھەلەش ئىنستىتۇتىدىن، چىرتىيۇز سىزىشقا ئىشلىتىدىغان كۇۋادىرات تاختاي، ھەرخىل سىرگۈل، ئۈچ بۇلۇڭلۇق سىزغۇچ، ئۈچ قىرلىق ماشىپ سىزغۇچ، 45 گىرادوسلۇق سىزغۇچ، ھەرخىل رەڭلىك قارا قەلەم، كۈنۈپىكا مىخ قاتارلىق چىرتىيۇز سىزىشتا كەم بولسا بولمايدىغان بىر يۈرۈش ئەسۋاپ ئېلىپ كەلدىم ھەمدە قەشقەر ۋىلايەتلىك يەر ئۆلچەش ئىدارىسىدىن قەشقەر ۋىلايىتىگە تەۋە ھەرقايسى ناھىيىلەرنىڭ يۈرۈشلەشكەن توپۇگراپىك خەرىتىسىنى ئېلىپ كەلدىم. ئىش تەقسىماتى بويىچە مەن قوراللىق قوزغىلاڭنىڭ ھەرىكەت يۆنىلىش خەرىتىسىنىڭ دەسلەپكى لايىھىسىنى سىزىشقا كىرىشتىم. خەرىتە ئىككى چوڭ مەزمۇنى ئۆز ئىچىگە ئالاتتى. بىرى – دۈشمەننىڭ ئورۇنلىشىش ئەھۋالى ۋە زەربە بېرىدىغان تاسىزىقلىق مۇساپىسى. ئىككىنچىسى – قوراللىق قوشۇننىڭ چىكىنىش يوللىرى ۋە جان ساقلىغىلى بولىدىغان مۇھىم جايلار.

خەيرۇللاھ ئىش تەقسىماتى بويىچە، مىجىت سىلىڭ ئېلىپ كەلگەن ھەربىي ئاخبارات بويىچە خەرىتىنىڭ يول مۇساپىسى، خىتاي ئارمىيىسىنىڭ قەشقەردىن پاكىستانغىچە بولغان ئارىلىقتىكى ئورۇنلىشىش جايى ۋە تەكشۈرۈش پونكىتلىرى، پەيچوسولار... قاتارلىق جايلارنى شەرتلىك بەلگە بىلەن ئىزاھلاپ، خەرىتىگە رەڭ بېرىپ پىشلىدۇرۇش ئىشىنى قىلماقچى بولدى. مەن قەشقەر ۋىلايەتلىك يەر ئۆلچەش ئىدارىسىدىن ئېلىپ كەلگەن توپۇگراپىك خەرىتىسىنى ئاساس قىلىپ، تىك بۇلۇڭلۇق كوردىنات سىستېمىسى بويىچە، تەكشۈلۈك خەرىتىسىنى سىزىپ، ئۇنىڭ كوردىنات نوقتىسىنى بىكىتىپ، قەشقەردىن تارتىپ سوۋېت چېگرىسىغىچە ھەمدە ئافغانىستان، پاكىستان، كەشمىر چېگرىلىرىغىچە بولغان يەر شەكلى، يول خەرىتىسىنى سىزىپ چىقتىم.

يەنە بىرسى قەشقەردىن تارتىپ قاراجۇلگىچە بولغان يول مۇساپە خەرىتىسى ئىدى، بۇ خەرىتىمۇ ناھايىتى تەپسىلى سىزىلغان ئىدى، خەرىتە مىجىت سىلىڭ ئېلىپ كەلگەن ھەربىي ئاخبارات بويىچە تەپسىلى سىزىلغان ئىدى. قوراللىق قىسىم چىكىنىشكە توغرا كەلگەندە قانداق چىكىنىش؟ نەگە بېرىپ ماكانلىشىش، قەيەردە ئۆڭكۈر بار؟ قەيەردە جان ساقلىغىلى بولىدىغان ياۋا مېۋىلەر بار؟ قەيەردە سۇ بار؟ قايسى يول بىلەن قەيەرگە چىكىنىپ چىقىپ كەتكىلى بولىدۇ...؟ ھەممىسى تەپسىلى خەرىتىگە ئېلىنىپ شەرتلىك بەلگە بىلەن ئالاھىدە ئىزاھلانغان ئىدى. ھەتتا تارىختىن بىرى ئانا - بوۋىلىرىمىز ماڭغان كېيىن تاشلىنىپ قالغان، ئوۋچى يولى، ئىشىت يولى، كارۋان يولى، چىغىر يوللارمۇ

خەرىتىگە ئېلىنغان ئىدى.

خەرىتە پىلانلانغان مۇددەت ئىچىدە سىزىلىپ، رەڭ بېرىلىپ پۈتتى، خەرىتىنىڭ ئىزاھلانغان قىسمىغا مەرھۇم خەيرۇللاھ ئۆز قەلىمى بىلەن ناھايىتى چىرايلىق قىلىپ، ئىستىقلال دەپ يېزىپ قويغان ئىدى.

بىز بىر نەچچە كۈن ئۇخلىماي ياكى چالا ئۇيقۇدا بۇ خەرىتىنى سىزىپ چىققان ئىدۇق، مەرھۇم مەمتىلى تۇرخان بىزگە كېرەكلىك بولغان نەرسىلەرنى ئۆزۈلدۈرمەي ئەپكېلىپ بېرەتتى، ئۇسساپ كەتتىڭلار دەپ چايىنى ئاغزىمىزغا ئەكېلىپ كىچىك بالغا چاي ئىچكۈزگەندەك ئىچكۈزۈپ قوياتتى. ئۆي بەك ئىسسىق ئىدى، تەرلەپ كەتكەندە بىزنى يەلپۈپ سەگىدىدەتتى. مەرھۇم مەمتىلى تۇرخان ۋەتەننىڭ ئازادلىقى ئۈچۈن، مىللەتنىڭ بەخت – سائادەتكە ئېرىشىشى ئۈچۈن ھېچ نېمىسىنى ئايىمايتتى، بىز ئۇرۇشتا ئەسەرگە چۈشۈپ تۈرمىگە تاشلانغاندەك، ئۇ خەلقنى قايتىدىن ھەرىكەتلەندۈرۈپ قوراللىق قوزغىلاڭنى داۋاملاشتۇرماقچى بولۇپ، ھەرىكەت ئېلىپ بېرىپ قەشقەرنى ئۆگەتتى – توڭتەي قىلىۋەتكەن ئىكەن، مەن تۈرمىدە ئۇنىڭ ئەيىبلەشنامىسىنى كۆرۈپ ھەيران قالغان ئىدىم. ئۇنىڭغا 20 يىللىق قاماق جازاسى بېرىپ، بىر نەچچە يىلدىن كېيىن پەيلو مەيدانغا ئېلىپ كەلگەن ئىدى، كېيىن كىسەل بولۇپ، ياش ئالەمدىن ئۆتتى، مەرھۇمنىڭ ياتقان يېرى جەننەتتە بولسۇن، ئامىن!

مەن خەرىتە سىزىش مەزگىلىدە، بىزنىڭ قوراللىق قوزغىلىڭىمىزنى خەلقئارادا قوللايدىغان بىرەر مەملىكەت بارمۇ؟ ياكى يەككە - يېگانە ھەرىكەت ئېلىپ بېرىۋاتامدۇق؟ دەپ سورىغىنىمدا:

— بىزنىڭ بۇ قېتىمقى قوراللىق ھەرىكىتىمىز يەككە - يېگانە ئەمەس، ۋەتەن سىرتىدىكى بىر نەچچىلىگەن تەشكىلات ۋە دۆلەتلەر بىلەن ئالاقە ئورناتتۇق. ئۇلار بىزنىڭ بۇ قېتىمقى ھەرىكىتىمىزنى ئەمەلىي ھەرىكىتى بىلەن قوللايدۇ. بولۇپمۇ سوۋېتلەر ئىتتىپاقى بىزنىڭ بۇ قېتىمقى ھەرىكىتىمىزنى قوللاش يۈزىدىن، بىزگە ئاغزاكى ۋەدە بېرىپلا قالماستىن، كېلىشىمنامىمۇ يازدۇق، كېلىشىم نامىدە مىللىي مۇستەققىللىق ھەرىكىتىمىز مۇبادا 10 يىل داۋام قىلغان تەقدىردىمۇ، ئۇلار بىزنى قورال كۈچى، قوراللىق قوشۇن، ھەربىي مۇلازىمەت، يېمەك - ئىچمەك، ئوق - دورا قاتارلىقلار بىلەن تەمىنلەشنى ئۆز ئۈستىگە ئالدى. پۈتۈن شەرقىي تۈركىستان خەلقى بۇ ئۇرۇشقا ئاتلانغان تەقدىردىمۇ، ئۇلارنىڭ يەيدىغان ئۇن - گۈرۈچ، ياغ، كىيىدىغان كىيىم كىچەك، ھەممىسىنى تەمىنلەيدۇ، ئۇرۇش ئاخىرلىشىپ مىللىي مۇستەققىللىغىمىز ئىشقا ئاشقاندىن كېيىن ئۇنىڭ بەدىلىگە، كۈنسۇنىڭ 2 - سەرتاشتىكى ئوران (ئوران - ئاتوم بومبىسى ياساشتا كەم بولسا بولمايدىغان بىر خىمىيىۋى ئىلمىنت) تىغىنى بىر يىل ئېچىۋېلىشىغا بېرىدىغان بولدۇق. مانا بۇ بىزنىڭ كېلىشىم نامىمىزنىڭ كۆپەيتىلگەن بىر نۇسخىسى - دەپ ماڭا كۆرسەتكەن ئىدى، خەيرۇللاھ.

— ئۇ يەنە: بۇ قېتىم بىزنى سوۋېتلەر ئىتتىپاقىنىڭ «يۇرتنى قاينۇرۇش ئارمىيىسى» كۈتۈۋېلىپ بىزگە ئەمەلىي ياردەم قىلىدۇ، بىز پەقەت مەلۇم بىر چېگرىدىن ئېغىز ئېچىپ، ئۇلارنىڭ ئۆسۈپ كېرىشىگە سىياسىي جەھەتتىن شەرت ھازىرلاپ بەرسەكلا بولىدۇ، دېگەن ئىدى.

شۇ ۋەجدىن بىزنىڭ سىزغان خەرىتىمىزمۇ، ئىككى نوقتىنى ئاساس قىلغان ئىدى.

بىرىسى زەربە بېرىدىغان نىشان، ئىككىنچىسى، قوغدىلىدىغان رايون.

زەربە بېرىدىغان نىشان، خىتاي ئارمىيىسىنىڭ ئورۇنلىشىش جايى، يەنى قەشقەردىكى خىتاي ئارمىيىسىدىن تارتىپ تاكى تاشقورغان ۋە خونجىراپ ۋە چېگرا رايونىدىكى ئەسكەرلەرنىڭ ئورۇنلىشىش جايى، تاشقورغانغا قارايدىغان مۇجى، تاغارما، ئويتاغ قاتارلىق جايلاردىكى خىتاي ئەسكەرلەرنىڭ ئورۇنلىشىش جايى، يول توسۇش پونكىتلىرى، پەيچوسولار، قىزىل بەشىۋىلدۇز بىلەن ئىپادىلىنىپ، شەرتلىك بەلگە قويۇلۇپ ئىزاھلانغان ئىدى.

قوغدىلىدىغان رايون، قەشقەر ھېيتكار مەسجىدىدىن تارتىپ، ئاھالىلار ئولتۇراقلاشقان رايونلار، مەكتەپلەر، دوختۇرخانا، بالىلار يەسىلىسى، مازارلار، خىتايىسىز رايونلار بولۇپ، بۇلار شەرقىي تۈركىستاننىڭ بايرىقى بىلەن ئىپادىلىنىپ، شەرتلىك بەلگە قويۇلۇپ ئىزاھلانغان ئىدى.

خەرىتە پۈتكەندىن كېيىن، خەيرۇللاھ تاشقورغاننىڭ سۇۋاش داۋىنى بىلەن، ئانۇشنىڭ قاراجۇلگە ئالاھىدە

ئىزاھات بېرىپ، كۈتۈۋېلىش ۋە ئۇچرىشىش نوقتىسى قىلىپ بەلگە سالغان ئىدى ۋە بۇ نوقتىلاردىن خىتاي ئارمىيىسىنىڭ ئورۇنلىشىش جايىغا ماسشىتاپ بويىچە مۇساپىسىنى ھېسابلاپ، تۈز سىزىق بويىچە يول ئارىلىقىنى ئېنىق ئىپادىلىگەن ئىدى.

مەن 1995 - يىلى 5 - ئاي مەزگىللىرىدە تاشكەنتتىكى ئۇيغۇر مەدەنىيەت مەركىزىنىڭ پائالىيىتىگە قاتنىشىش پۇرسىتىگە ئىگە بولدۇم. ئۇ قېتىمقى پائالىيەت ناھايىتى كاتتا ئېچىلغان بولۇپ، ۋەتەندىن چىققان رابىيە قادىر خانىم بىلەن ئاتاقلىق ئارتىست ئايىتللا خالىق قاتارلىق كۆپ كىشىلەر قاتناشقان ئىدى. پائالىيەت جەريانىدا نۇرغۇنلىغان كىشىلەر بىلەن تونۇشتۇم. ئۇلارنىڭ ئارىسىدا ئەينى ۋاقىتتا يۇرتنى قايتۇرۇۋېلىش ئارمىيىسىنىڭ گېنېرالى بولغان ئابدۇرەھىم ئاقۋاش دېگەن مۇسسىپىت كىشىمۇ بار ئىدى. ئۇ كىشى تاشكەنتنىڭ يۇنۇس ئاباد دېگەن يېرىدە ياشايدىكەن. مەن ئۇ كىشىگە تونۇشلۇق بەرگەندىن كېيىن، بىز يېقىن دوستلاردىن بولۇپ كەتتۇق. بارا - بارا سىردىشىپ، ھەر قېتىم ئۇچراشقنىمىزدا كونا ئىشلارنى ئەسلەپ ھەسرەتلىنىدىغان بولدۇق. بىزنىڭ بىر قېتىملىق سۆھبىتىمىز 1969 - يىللىرىدىكى ئاخۇنوپنىڭ قاراجۇلدىكى ئۇرۇشىغا كىرىپ كەتتى. شۇ كۈنلەردە يۇرتنى قايتۇرۇۋېلىش ئارمىيىسى راستىنلا كاتتا تەييارلىق قىلىپ، نەچچە قېتىم ھەربىي مانۇۋر ئۆتكۈزۈپ، شەرقىي تۈركىستان مىللىي مۇستەقىللىقنى ئەسلىگە كەلتۈرۈش ئۈچۈن ھەربىي ھەرىكەت قوللىنىپ، ئىچكى جەھەتتىكى كۈچلەرگە ماسلاشماقچى ئىكەن، سوۋېتلەر ئىتتىپاقىنىڭ ياردىمىنى قولغا كەلتۈرۈش ئۈچۈن، شەرقىي تۈركىستان خەلقىنىڭ مىللىي قەھرىمانى غىنى باتۇر، شەرقىي تۈركىستان مىللىي ئارمىيىسىنىڭ پولكاۋىنىكى مۇھەممەدجان يۈسۈپ، پودپولكاۋىنىكى ھاشىر ۋاھىدى، تونۇلغان يازغۇچى يۈسۈپ بەگ مۇخلىسى قاتارلىقلار سوۋېت ھۆكۈمىتىگە بىر قانچە قېتىم ياردەم سوراپ تەلەپ ۋە تەكلىپ نامىلەرنى يېزىپ ئەۋەتكەن ئىكەن. 68 - يىلىغا كەلگەندە غىنى باتۇر باشلىق ئۇيغۇرلارنىڭ كۆزگە كۆرۈنەرلىك ۋەكىللىرىدىن 27 كىشى قول قويغان چوڭ ھەجىملىك مەكتۇپنى شۇ چاغدىكى سوۋېت ئىتتىپاقىنىڭ بىرىنچى رەھبىرى بېرىنېۋغا ئەۋەتتى. شۇنداق قىلىپ ئاخىرى بۇ تىرىشچانلىقلار ئىشقا ئېشىپتۇ. سوۋېت ھۆكۈمىتى مۇھاجىر بولۇپ ياشاۋاتقان ئۇيغۇرلارنىڭ ۋەتەن قۇتقۇزۇش باتالىيونلىرىنى تەشكىل قىلىشقا رۇخسەت قىپتۇ. پۇرسەتنى غەنىمەت بىلگەن ۋەتەنپەرۋەرلەر دەرھال ھەرىكەتكە كېلىپ مىللىي ئارمىيىنىڭ گېنېرالى زۇنۇن تىيىپ بىلەن مەرھۇم ئىسھاقوپلارنىڭ رەھبەرلىكىدە ۋەتەن قۇتقۇزۇش ئارمىيىسىنى قۇرۇپ ھەربىي تەييارلىقلارنى باشلاپتۇ. ۋەتەننى قۇتقۇزۇش رادىئوسىنىڭ ئاڭلىتىشلىرىمۇ ھاۋا دولقۇنلىرىدا ياڭراشقا باشلاپتۇ. ۋەتەن ئىچىدە پائالىيەت ئېلىپ بېرىۋاتقان شەرقىي تۈركىستان خەلق ئىنقىلابىي پارتىيىسى بىلەن ئالاقە باغلاپ ھەرىكەتنى تازا جانلاندۇرۇپتۇ. ئۆز ئارا بىر يۈرۈش كېلىشىمنامىلار ئىمزالىنىپتۇ. ئەپسۇس 1969 - يىلى 10 - ئايغا كەلگەندە ھەر خىل باناھ - سەۋەبلەر بىلەن، شۇ كۈنلەردە ئالدىنقى سەپكە قاراپ ماڭغان قوشۇن توختىتىلىپ قويۇلۇپتۇ. ئۇنىڭ سەۋەبىنى سورىغىنىمدا:

بىرسى ئىچكى جەھەتتىكى كۈچلەر، يەنى شەرقىي تۈركىستان خەلق ئىنقىلابىي پارتىيىسى خەلقئارادا بىرەر تەسىر كۆرسەتمەپتۇ.

ئىككىنچى سەۋەب، شۇ چاغدىكى ھاكىمىيەت بېشىدىكى بېرىنېۋ، تۈركىيەدە تۇرىۋاتقان ئىيسا ئەپەندىنى ئوتتۇرا ئاسىياغا كېلىپ، ھۆكۈمەت تەشكىللەپ، يۇرتنى قايتۇرۇۋېلىش ئارمىيىسىنىڭ مەسئۇللىقىنى ئۆز ئۈستىگە ئېلىشنى تاپىلسا، كېلىشنى رەت قىلىپ، قىزىل كوممۇنىستلارنىڭ ئاخىرقى بىر قېتىم مېنى يوقىتىشتىكى نەيىرىكى دەپ ئۈنۈملىك، شۇنىڭ بىلەن ئىگىسىز قالغان بۇ ئارمىيە ئۆز ئالدىغا ھەرىكەت قىلالماي، ئالغا ئىلگىرىلەشتىن توختاپتۇ، شۇ چاغدىكى ھەربىي قۇماندانلاردىن بىرسى، ئۆز ئالدىغا ئەسكەر تارتىپ، ۋەتەنگە قاراپ ماڭغان ئىكەن، ئۇنى قولغا ئېلىپ جازالاپتۇ. كېيىن مەن ئۇ كىشى بىلەنمۇ بىر نەچچە يىل ئۆتكەندىن كېيىن تونۇشۇپ قالغان ئىدىم. ئۇ كىشىنىڭ ئىسمى ئىلەم تۈركىستانى ئىكەن. 1999 - يىلىدىن تارتىپ 2000 - يىلى 3 - ئايغىچە ئۇنىڭ بىلەن تاشكەنت، پەرغانە، قوقەن تەرەپلەردە بىللە بولدۇم. ئىلەم تۈركىستانى قازاقىستاننىڭ ئالمۇتۇلۇق ئۇيغۇر بولۇپ، شۇ دەۋردە يۇرتنى قايتۇرۇۋېلىش ئارمىيىسىنىڭ پولكاۋىنىكى ئىكەن. ئۇ شۇ كۈنلەردە ئۆز ئالدىغا ئەسكەر تارتىپ تۈركىستان ئۈچۈن ئالغا

دەپ شۇئار توۋلاپ ماڭغان ئىكەن. سوۋېتلەر ئىتتىپاقىنىڭ ھەربىي باشلىقلىرى كەينىدىن قوغلاپ كېلىپ، قوشۇننى ئارقىغا چىكىندۈرۈپ، ئىلمەنى ھەربىي سوتقا تاپشۇرۇپ 5 يىللىق قاماق جازاسى بېرىپ، ئارمىيە ئىچى ۋە سىرتىدىكى بارلىق ۋەزىپىسىدىن ئېلىپ تاشلىغان ئىكەن. ئۇنىڭ لەقىمىنىڭ تۈركىستان دەپ ئاتىلىشى، تۈركىستان ئۈچۈن ئالغا دەپ شۇئار توۋلىغان بولغانلىقى ئۈچۈن، باشقىلار ئۇنى تۈركىستان دەپ ئاتايدىغان بولغان ئىكەن.

مىللى قەھرىمان مەريەمنى ئەسلەيمەن

يېتىپتۇ قىپقىزىل قانغا بويۇلۇپ،
چاچلىرى چۈۋۈلگەن مەسۇمە بىر قىز.
مۇشتۇمى تۈرۈلگەن قەھرى غەزەپتىن،
كۆكسىدە قالغاندۇر پىلىمۇتتىن ئىز.
ئەنە ياش بالىلار، قاۋۇل يىگىتلەر،
يېتىپتۇ تۇغۇلغان يېرىنى قۇچاڭلاپ.
ئاقساقال بوۋاي ۋە مەزلۇم مومايلار،
يىغلايدۇ ساقال ۋە چاچنى تۇتاملاپ.

يېقىنقى زامان شەرقىي تۈركىستان تارىخىدا يۇقىرى باھا بېرىپ، تىللاردا داستان قىلىشقا ئەرزىيدىغان ئوت يۈرەك، باتۇر ئايال قەھرىمانىمىزدىن بىرى دەل مەريەمدۇر.

1969 - يىلى 8 - ئاينىڭ 23 - كۈنى ئاتۇشنىڭ قارا جۈلدىكى كەڭرەل يۇلغۇنلۇقىدا، دۈشمەن بىلەن قانلىق جەڭ قىلىپ، شېھىد بولغان ئىدى.

ئۇنىڭ شېھىد بولغان ۋاقتى دەل ئۇنىڭ 22 ياشقا توشقان كۈنى ئىدى.

ئاخۇنوپ باشچىلىقىدىكى قوراللىق قىسىم 23 - كۈنى ئەتىگىنى سۈبھى بىلەن ئاتۇشنىڭ قاراجول گۇڭشىسىغا بېرىپ ئورۇنلىشىدۇ. كەلگۈسى قىلىدىغان خىزمەتلەرنى ئورۇنلاشتۇرۇپ بولۇپ، دەم ئېلىشقا باشلىغاندا، نۆۋەت بويىچە پوس نۆۋىتى مەجىت سىلىڭغا كەلگەن ئىدى، يول ئۈستىدە چارچاپ كېسەل بولغان مەجىت سىلىڭنىڭ ھالىدىن خەۋەردار بولغان مەريەم، تەشەببۇسكارلىق بىلەن مەجىت سىلىڭنىڭ پوس نۆۋىتىنى ئۆتكۈزۈپ ئېلىپ، سائەت ئىككى دىن تۆت گىچە پوسقا تۇرماقچى بولىدۇ. پوسقا تۇرۇش جەريانىدا يول بويى ھاۋانىڭ ئىسسىقىدا كىرىلىشىپ كەتكەن پايلاق، ياغلىق قاتارلىق نەرسىلىرىنى يۇيۇپ يۇلغۇننىڭ شېخىغا ئارتىپ قويىدۇ. ئارقىمىزدىن قوغلاپ، ئىزدەپ كېلىۋاتقان دۈشمەن قوشۇنلىرى، يىراقتىن دۇبۇن بىلەن يۇلغۇنغا ئېسىقلىق تۇرغان رەڭگا رەڭ كىيىملەرنى كۆرۈپ، دەل مەريەم بار يەرگە يېقىنلىشىپ كېلىدۇ. مەريەم ئېھتىيات يۈزىسىدىن ئايال بولغانلىقى ئۈچۈن بىزدىن خېلى يىراق يەردە پوسقا تۇرۇپ دۈشمەن ئەھۋالىنى كۈزۈتىپ تۇرغان ئىكەن. يۇلغۇن شاخلىرىنىڭ شىرىلىدىغان ئاۋازىنى تۇيغان مەريەم ئادەم كەلدى دەپ ئورنىدىن تۇرىدۇ، قارىسا خىتاي ئەسكەرلىرى ئىكەن، مەريەم دەرھال يېنىدىن تاپانچىسىنى ئېلىپ دۈشمەنگە قارىتىپ ئوق چىقىرىدۇ، نەخ مەيداندا دۈشمەننىڭ ئىككى ئەسكىرى ئۆلۈپ، ياڭ پەيچاڭى ئېغىر يارىدار بولىدۇ، بىللە كەلگەن دۈشمەن ئەسكىرى مەرھۇم مەريەمگە قارىتىپ ئوق چىقىرىپ مەريەمنى شېھىد قىلىدۇ، بىز ئىككى كېچە - كۈندۈز ئۇخلىماي ياكى بىر نەرسە يېمەي يول ماڭغان بولغانلىقىمىز ئۈچۈن، مەريەمنىڭ تاپانچىسىدىن چىققان ئوقنىڭ ئاۋازىنى ئاڭلىماي پەقەت دۈشمەننىڭ 56 لىك ئاپتوماتىدىن ئۈزۈلمەي چىققان ئوقنىڭ ئاۋازىدىنلا ئويىغان ئىكەنمىز، مەريەم باتۇرلارچە شېھىد بولدى، بىزنىڭ زەربىمىزدىن دۈشمەن ئەسكەرلىرى قېچىشقا باشلىدى، ئۇرۇش ئاخىرلىشىپ، تازىلاش بولغاندا دۈشمەن ئەسكەرلىرى: «ئەگەر مۇشۇ خوتۇن ئوق چىقىرىپ بىزنىڭ ئادەملىرىمىزنى ئۆلتۈرمىگەن بولسا، بىز مۇنچىۋالا چىقىم تارتمايتتۇق، مۇنچىۋالا ئادىمىمىز ئۆلمەيتتى، بۇلارنى تىرىك قولغا چۈشۈرەتتۇق» دەپ، مەريەمنىڭ جەستىنى پارچە - پارچە قىلىپ تاشلىغاندىن كېيىنمۇ يەنە ئۇنىڭلىق بىلەن قالماي، مەرھۇمنىڭ قولىنى كېسىپ يۇلغۇننىڭ شېخىغا قارىتىپ ئاتىدۇ،

قول يۇلغۇننىڭ شېخىغا ئارتىلغان پېتى قېلىپ قالدۇ، شۇنىڭ بىلەن ھازىرغىچە ئۇيەرنىڭ ئىسمى بۇرۇنقى كەڭرال دەپ ئاتىلىدىغان نامدىن، خەلقنىڭ ئاغزىدا «ئېسىلغان قول» دەپ ئاتىلىدىغان بولغان.

مەرھۇم مەريەمنىڭ مىللىتى تۇڭگان ئىدى، ئۇ قەشقەر يېڭىشەھەر ناھىيىسىنىڭ بىڭتۇەنگە قاراشلىق ساۋخۇ مەيدانىنىڭ ئىشچىسى ئىدى. مەدەنىيەت ئىنقىلابىنىڭ دەسلەپكى مەزگىلىدە بىڭتۇەندىن ئىسيان كۆتۈرۈپ قەشقەرگە قېچىپ كەلگەن ئىسيانچىلاردىن ئىدى، ئۇ ئۆزىنىڭ مەڭگۈلۈك ياخشى كۆرىدىغان ئېرى ئىسلام بىلەن، قەشقەردىكى ھازىرقى «دوستلۇق» سودا سارىيىنىڭ كونا ئورنى ساۋخۇ مەھمانخانىسى بولۇپ، شۇ يەردە تۇرغان ئىدى. 1966 - يىلى 11 - ئاي مەزگىللىرى ئىدى، ساۋخۇ مەھمانخانىسىدا مەرھۇم مەريەمنىڭ ئېرى ئىسلام، خىتايلار تەرىپىدىن ۋەھشىيلەرچە قىيىناپ ئۆلتۈرۈلدى. ئۇنىڭ ئېغىز - بۇزىغا ئەسكى پايپاق تىقىپ، ئىككى قولىدىن تۈڭلۈككە ئېسىپ قويۇپ ئۆلتۈرگەن ئىكەن. ئېرىنىڭ داۋاسىنى قىلغان مەريەم، ئايلاپ ساقچى ئورۇنلىرىغا بارسا ئۇنىڭ جاۋابى «مەدەنىيەت ئىنقىلابىدىكى ئاممىۋى ھەرىكەتتە بولغان ئەگىرى - توقايلىق» دېگەن يەكۈن بىلەن ئاخىرلىشىدۇ. ئېرىنىڭ ئىچ ئاغرىقىغا چىدىمىغان مەريەم، كوچىغا چىقىپ خىتاينى كۆرسە تىللاپ، قوغلايدىغان ئادەتنى ھەركۈنى دېگۈدەك قىلىدۇ. مەريەمنىڭ ئىشى كەڭ جامائەتچىلىككە مەلۇم بولىدۇ. ئۇنىڭ نېمە ئۈچۈن شۇ ھالغا چۈشۈپ قالغانلىقىدىن خەۋەر تاپقان جامائەت ئۇنىڭغا ئىچ ئاغرىتىدۇ، ئەمما تۈپ ئامالنى قىلالمايدۇ، ھوقۇق يەنىلا خىتاي كوممۇنىستىلارنىڭ قولىدا ئىدى. بۇ ئىشتىن خەۋەر تاپقان پارتىيە تەشكىلاتى، مەريەمنى يېنىغا تارتىپ ئۇنىڭ ھالىدىن خەۋەر ئېلىپ، تۇرمۇش يولىنى ئورۇنلاشتۇرۇش يۈزىسىدىن، قەشقەر شەھىرىنىڭ ئۆستەڭ بويىدىكى «ساۋخۇ ئاشخانا» سىغا ئاپىرىپ، ئىبراھىم گۈشۈڭ دېگەن كىشىگە تاپشۇرىدۇ ۋە ئىشقا ئورۇنلاشتۇرىدۇ، ئىبراھىم گۈشۈڭمۇ بىزنىڭ تەشكىلاتنىڭ ئادىمى ئىدى، (مەرھۇمنىڭ ياتقان يېرى جەننەت بولسۇن، ئامىن!) مەريەم ئاشخانىدا كۈتكۈچىلىك قىلغاچ تەشكىلاتنىڭ ئالاقىلىشىش ئىشىنى بىجىرىدۇ، تەدرىجى ھالدا پارتىيىگە قوبۇل قىلىنىدۇ. ۋەتەننىڭ ھەر قايسى يېرىدىن كەلگەن تەشكىلات ئەزالىرى ساۋخۇ ئاشخانىسىغا كېلىپ مەريەم بىلەن كۆرۈشۈپ ئاندىن ئاخۇنوپ بىلەن كۆرۈشىدىغان بولىدۇ. بۇ ئىش ئۇزۇنغا بارمايدۇ، ھىلىگەر دۈشمەن ئاللىبۇرۇن مەريەمنى نىشانغا ئېلىپ، زەربە بېرىشكە كىرىشمەكچى بولىدۇ، مەريەمنىڭ بىخەتەرلىكىگە كۆڭۈل بۆلگەن تەشكىلات رەھبەرلىرى، مەريەمنىڭ خىزمەت ئورنىنى ئۆزگەرتىپ، چەت ئەل بىلەن ئالاقىلىشىش بۆلۈمىگە يۆتكەپ ئېلىپ كېلىپ، رادىستلىق ئىشىغا مەسئۇل قىلىدۇ، مەريەم شۇندىن باشلاپ، رادىستلىقنى ئۆگىنىپ، چەتئەل بىلەن بولىدىغان پۈتۈن ئالاقە ئىشىنى مەريەم قىلغان ئىدى. (مەرھۇمنىڭ ياتقان يېرى جەننەتتە بولسۇن، ئامىن!)

مەن پەيلو مەيداندىكى ۋاقتىمدا بىر تۈركۈم جىنايەتچىلەرنى ئاقسۇدىن ئېلىپ كېلىپ، بىر قانچىسىنى مەن بار ئەترەتكە سولاپ قويدى، ئۇلار بىلەن بارا - بارا تونۇشۇپ سىردىشىدىغان بولدۇق. ئۇلار مېنىڭ كىملىكىمنى بىلگەندىن كېيىن، مېنى تونۇۋاپتۇ، چۈنكى خىتايلار 70 - يىلدىن 75 - يىلىغىچە، شەرقىي تۈركىستاننىڭ ھەممە ۋىلايەت، شەھەرلىرىدە ئاخۇنوپچىلارنى داغدۇغا بىلەن كۆرگەزمە قىلغان ئىكەن، كۆرگەزمىدە بىزنىڭ قىلغان ئىشلىرىمىز، بىز ئىشلەتكەن قوراللارنىڭ بىر قىسمىنى، دۇبۇن، قوراللىق توپىلاڭنىڭ خەرىتىسى، شېھىد بولغان بەش كىشىنىڭ كەينىدىن تارتىلغان رەسىمى، ئىككى تاغار پۇل، شەرقىي تۈركىستاننىڭ بايرىقى، ئىستىقلال گېزىتىنىڭ بىر قانچە نۇسخىسى، سەپەرگە ئاتاپ ئېلىۋالغان كىيىم - كىچەكلىرىمىز..... ھەمدە مەرھۇم مەريەمنىڭ ئىشلەتكەن سىس سىر ماركىلىق رادىئو ئالاقىلىشىش ئاپاراتىنى ئۇزۇن يىل كۆرگەزمىگە قويغان ئىكەن. مەرھۇمغا جانابى ئالاھىتىن جەننەت تېلەيمەن، ئامىن!

مەرھۇم نىزامىدىننى ئەسلەيمەن

مەرھۇم نىزامىدىن قەشقەر شەھىرىدىن بولۇپ، قەشقەر ۋىلايىتىنىڭ سابىق ۋالىسى ئابدۇرەھىم پەتەكنىڭ ئوغلى ئىدى، ئۇ 1969 - يىلى 8 - ئاينىڭ 23 - كۈنى ئاتۇشنىڭ قاراجۇلدىكى جەڭدە دۈشمەن تەرىپىدىن شېھىد قىلىنغان ئەڭ ياش جەڭچىمىز ئىدى. ئۇ شېھىد بولغاندا تېخى 18 ياشقا توشمىغان ياش گۆدەك، سەبى بىر بالا ئىدى. ئۇنىڭ

دادىسى ئابدۇرەھىم پەتەكمۇ مەرھۇم ئاخۇنوپنىڭ يېقىن سەپداشلىرىدىن بولۇپ، شەرقىي تۈركىستان خەلق ئىنقىلابىي پارتىيىسى مەركىزى بىيورونىڭ ئەزاسى، قەشقەر شۆبە بىيورونىڭ ئالاھىدە تەپتىشى ئىدى. نىزامدىن دادىسىنىڭ ئالاقە ئىشلىرىنى قىلىدىغان مەخسۇس ئالاقىچىسى ئىدى. دادىسىنى خىتاي ئەسكەرلىرى 1969 - يىلى 8 - ئاينىڭ 18 - كۈنى تۇتقىلى كىرگەندە ئۇ ئۆيدە ئىكەن. دادىسىنىڭ تۇتۇلۇش ۋاقتىدىكى دۈشمەننىڭ دادىسىغا قىلغان مۇئامىلىسى ياش نىزامدىنغا غەزەپ - نەپرەت، چوڭقۇر ئۆچمەنلىكنى قوزغايدۇ، شۇ ۋەجىدىن بىزنىڭ قوراللىق قوزغىلاڭغا ئۆزلىكىدىن تەلەپ قىلىپ قاتنىشىپ، دادىسىنىڭ قىساسىنى ئالماقچى بولىدۇ. نىزامدىن ئائىلىسى تارىختىن بىرى خىتاي تاجاۋۇزچىلىرىغا قارشى قوزغالغان تارىخى ھەرىكەتلەردە ئاكتىپ ئىپادە كۆرسىتىپ، ھېچ نېمىسىنى ئايىمىغان شەرەپلىك ئائىلە ھېسابلىنىدۇ. قۇمۇلدىن قوزغالغان 32 - يىللىرىدىكى خۇجا نىياز ھاجى قوزغىلاڭچىلىرى قەشقەرگە كەلگەندە نىزامدىننىڭ بوۋىسى، نۇرغۇن دەپنە - دۇنيانى ئىئانە قىلىپ، خىتاي تاجاۋۇزچىلىرىغا قارشى بۇ بۈيۈك ھەرىكەتتە بىر ھەسسە ئۆلۈشىنى قوشىدۇ. دۈشمەنگە چىش تىرنىقى بىلەن قارشى تۇرىدىغان بۇ ئائىلە پەرزەنتى ئۆزىنى بۇ قېتىمقى مۇستەقىللىق ئىنقىلابىغا ئاتاپ، باتۇرلارچە شېھىد بولغان ئىدى. مەن ئۇنىڭ ئاشۇ ۋاقىتتىكى جان ئۆزۈن ئاتقان ھالىتىنى ھېلىمۇ يادىمىدىن چىقىرالمايمەن. ئۇ مەندە چوڭقۇر تەسىرات قالدۇرغان ئىدى. مەرھۇم ئاخۇنوپ ئۇنىڭدىن:

— سېنى بۇيەرگە كىم ئېلىپ چىقتى؟ دەپ ئىككى كۈن بۇرۇن سورىغاندا، مېنى ۋىزىدانىم ئېلىپ چىقتى، دېيەلگەن ئىدى.

ئۇ يەنە قانداقتۇر ئاخۇنوپتىن خاپا بولغان ئاھاڭدا دادامنى دۈشمەنلەر تۇتۇپ كەتكەن تۇرسا، مەن دادامنىڭ ئىنتىقامىنى ئالمايمەنمۇ؟ دەپ دومىسىپ قاراپ قويغان ئىدى. مەرھۇمنىڭ ياتقان يېرى جەننەتتە بولسۇن، ئامىن!

مىللى قەھرىمان مۇھەممەد ئىمىن قادىرنى ئەسلەيمەن

مەرھۇم قەھرىمانىمىز مۇھەممەد ئىمىن قادىر مەكتەپ ناھىيىسىدىن بولۇپ، مەكتەپ ناھىيىلىك ئوتتۇرا مەكتەپتىكى ۋاقتىدا، خىتاي تاجاۋۇزچىلىرىغا قارشى سۆز ۋە ھەرىكەتتە بولغانلىقى ئۈچۈن مەكتەپتىن جازالىنىپ، بىر مەزگىل نازارەتتە تۇرغان ئىكەن. ياش ئوت يۈرەك مۇھەممەد ئىمىن قادىر، مەدەنىيەت ئىنقىلابىنىڭ دەسلەپكى مەزگىللىرىدە يەنىلا خىتايلارنىڭ ھاقارەتلىشى ۋە كەمسىتىشىگە ئۇچراپ، مەكتەپتە تۇرالماي قەشقەرگە چىكىنىپ كەلگەن ئىدى، قەشقەرگە كەلگەندىن كېيىن، تەشكىلاتنىڭ ياردىمى بىلەن بىر يۈرۈش قوراللارنى ئېلىپ تەكرار مەكتەپكە بېرىپ، خەلقنى قايتىدىن تەشكىللەپ، مەكتەپنىڭ ھوقۇقىنى قورال كۈچى بىلەن تارتىۋېلىپ، مەكتەپتە يېڭى بىر ۋەزىيەت ياراتقان ئىدى، مەكتەپتىكى ئۆزگىرىشتىن خەۋەر تاپقان خوشنا ناھىيىلەرمۇ مۇھەممەد ئىمىن قادىردىن ئۆگىنىپ، قورال كۈچى بىلەن ھوقۇق تارتىۋېلىش كۆرىشىنى باشلىغان ئىدى. مۇھەممەد ئىمىن قادىر يالغۇز مەكتەپ ناھىيىسىدە ئەمەس، بەلكى پۈتۈن دولان ئېلىدە «مۇستەقىل بىر دۆلەت» قۇرغاندەك كەيپىيات يارىتالغان ئىدى. چوڭدىن كىچىكىگىچە خەلقنىڭ ھەممىسى ئۇنى ئۆزىنىڭ قەدىردان داھىسىدەك ئاتاپ، ھەممە يەردە ياشسۇن مۇھەممەد ئىمىن قادىر! دەپ شۇنار توۋلايدىغان بىر كەيپىيات ئىستىخلىك ھالدا شەكىللەنگەن ئىدى. مەن بىر قانچە قېتىم مەكتەپ ناھىيىسىگە بارغان ئىدىم، چۈنكى مېنىڭ مەكتەپكە بېرىش شارائىتىم ياخشى ئىدى. ئۇ زامانلاردا ئوخشاش بولمىغان كۆز قاراشلار تۈپەيلى، پۈتۈن قەشقەر ۋىلايىتىنىڭ يوللىرى توسۇلغان ئىدى، مەن ھەر قايسى ناھىيىلەرگە بخارامان بېرىپ كېلەلەيتتىم. شۇ ۋەجىدىن مۇھىم ئىش بولسا، تەشكىلات مېنى ئەۋەتەتتى. مەن دەسلەپكى قېتىمدا مارالبېشى تەرەپتىن بارغىنىمدا، سېرىق بوي، چوڭقۇچاق، يېڭى ئۆستەڭ، ئاۋات قاتارلىق گۇڭشىلاردىكى يېڭىدىن بازار ئاچقان كىچىك - چوڭ تىجارەتچىلەر ماللىرىنى ساتقاندا، «ياشسۇن مۇھەممەد ئىمىن قادىر! دەپ توۋلاپ سېتىشىدىكەن. مەن ئۇنى كۆرۈپ، ھەيران قالغان ئىدىم. چۈنكى ئۇ زاماندا، مەدەنىيەت ئىنقىلابىنىڭ كاساپىتىدىن ھەممە ئادەم مەجبۇرى ھالدا بىر - بىرى بىلەن كۆرۈشكەندە ياشسۇن ماۋجۇشى! دەپ كۆرىشەتتى. ئۇنداق دەپ كۆرەشمەسە، ماۋجۇشىغا سادىق ئەمەس، دەپ خاپىلىق تارتاتتى. كىشىلەرنىڭ مۇھەممەد ئىمىن قادىرنى ياشسۇن! دەپ

توۋلاشلىرى، دەل خەلقنىڭ خىتاي كوممۇنىستلىرىغا بولغان قارشىلىق ئىپادىلىرىنىڭ ئاددى بىر قىسمى ئىدى. بولۇپمۇ، مۇھەممەد ئىمىن قادىرنىڭ مەكتىنىڭ چاسا بۇدۇپنىڭ قوراللىرىنى بۇلاش، پوسكام كۆۋرەكنى ساقلاۋاتقان خىتاي ئەسكەرلىرىنىڭ قوراللىرىنى بۇلاش، مەكتى ناھىيە ئىچىدىكى قەشقەرگە كېتىۋاتقان خىتاي ئارمىيىسىنىڭ قوراللىرىنى بۇلاش قاتارلىق ۋەقەلىك، كەڭ خەلق ئاممىسىغا تارقالغاندىن كېيىن، مۇھەممەد ئىمىن قادىرنىڭ داڭق تەڭرىتەغىنىڭ شىمالىغىمۇ بېرىپ يەتكەن ئىدى. كىشىلەر ئاغزىدا، مەكتىتە «دولان دۆلىتى» قۇرۇلۇپتۇ، دېگەن پاراڭ كەڭ تارقالغان ئىدى، مەكتىتە ئۆز ئالدىغا قانۇن تۇرغۇزۇپ، جىنايى ئىشلار جىنايىتىنى جازالايدىغان ئىشلار تېز ئارىدا يىراق - يېقىنغا تارقالغان ئىدى، مۇھەممەد ئىمىن قادىر تۇرۇۋاتقان تىراكتۇر پونكىتىنىڭ دەرۋازىسى ئالدىغا، خىتايلارنىڭ جەستى پات - پات ئېسىلىپ تۇراتتى، لابلاردىن خىتايلارنىڭ جىنايى قىلمىشلىرى خەلق ئاممىسىغا ئېلان قىلىنىپ تۇراتتى. ئۇلار ئۆز ئالدىغا قانۇن چىقىرىپ، جىنايەتچىلەرنى دارغا ئېسىپ ئۆلتۈرەتتى. مەن بارغان بىر قېتىمدا بىر خىتاينىڭ دارغا ئېسىلغانلىقىنى كۆرگەن ئىدىم. ئۇلاردىن سورىسام ھەر قېتىم خىتايلارنى دارغا ئېسىپ جازالاش ئېلىپ بارغاندا ئۇلارنىڭ جىنايى قىلمىشىنى ئوچۇق - ئاشكارا ھالدا خەلققە بىلدۈرىدىكەن.

مۇھەممەد ئىمىن قادىرنىڭ قوشۇنى تەرتىپكە سېلىنىپ، ھەربىي تۈزۈم بويىچە ئۆزگەرتىپ تەشكىللەنگەندىن كېيىن، ھەممە ئىشلار ئۆز رېتىمىغا چۈشكەن ئىدى. ئاخشۇنۇپ مۇھەممەد ئىمىن قادىرنىڭ تەرەققىياتىغا بەكمۇ كۆڭۈل بۆلەتتى. ھەر قېتىم ئادەم ئەۋەتىپ ئالاھىدە خىزمەت تاپىلاتتى. ئەڭ ئاخىرقى قېتىم بارغىنىدا بىرسى مۇھەممەد ئىمىن قادىرنىڭ ئانىسىنىڭ خەۋرىنى ئېلىپ كەلگەن ئىدى. ئانىسى مۇھەممەد ئىمىن قادىرنى بىر كېلىپ كەتسۇن دېگەن ئىكەن. مۇھەممەد ئىمىن قادىر يېنىدا مېھمان بار دەپ بېرىشنى رەت قىلغان ئىدى، ئوقسام مۇھەممەد ئىمىن قادىرنىڭ ئانىسى تۇغقان ئىكەن، شۇ ۋەجىدىن بالام كېلىپ ئات قويۇشقا قاتنىشىپ بەرسۇن دەپ چاقىرغان ئىكەن. مەن بېرىشنى تەۋسىيە قىلدىم. مۇھەممەد ئىمىن قادىر بارىدىغان بولدى. بىز يولغا چىقىشتىن بۇرۇن ئالدىن ئەۋەتىلگەن ئادەم يوللارنى چارلاپ بارسا بولىدۇ، دېگەن خەۋەرنى بەردى، بىز بىر قانچىمىز مۇھەممەد ئىمىن قادىرغا ھەمرا بولۇپ، بىللە باردۇق. ئالدى - كەينىمىزدە بىر قانچە قوراللىق جەڭچىلەر بىزنى ئالاھىدە قوغداپ ماڭاتتى. ئويىگە كىرىش بىلەن، مەرھۇمنىڭ ئانىسى قىلىدىغان ئىش تاپالماي، بەكمۇ خۇرسەن بولۇپ كەتتى، داسقانى ناھايىتى كەڭ سالىدى، بىز ئەدەپ - ئەخلاق بىلەن جىم ئولتۇردۇق، كۈتۈلمىگەن يەردىن:

— سەن مېنى چاقىرتىپتىكەن سەن، ھە! بىز كەلدۇق، نېمە مۇھىم ئىشنىڭ بار ئىدى؟ دەپ سورىدى، مۇھەممەد ئىمىن قادىر.

— بالام! مەن تۇغقىلى بەش كۈن بولاي دەپ قالدى. ئەسلىدە ئۈچ كۈن ئىچىدە ئات قويۇش كېرەك ئىدى، سەن بالىنىڭ چوڭى، سەن ئات قويۇشقا قاتنىشىپ بېرىشىڭ كېرەك ئىدى، شۇڭا سېنى چاقىرغان ئىدىم، دېدى، ئانىسى.

— ئىسمىنى مۇھەممەد ئىمىن قوي!

— بالام! بۇ نېمە دېگەننىڭ. سېنىڭ ئىسمىڭ مۇھەممەد ئىمىن تۇرسا، يەنە نېمىگە سېنىڭ ئىسمىڭنى قويىمەن.

— مەن شەرقىي تۈركىستاننىڭ بالىسى، مېنى سەن ۋەتەنگە ئاتىۋەتكەن، ئۇنىڭ ئىسمىنى مۇھەممەد ئىمىن قويساڭ بولىدۇ، دېدى، دە - ئورنىدىن دەس تۇرۇپ مېڭىشقا تەمشەلدى. مەن نېمە قىلىشىمنى بىلمەي، قادىراخۇن ئاكىمىز بىر دۇئا قىلىپ بەرسۇن دەپ، دۇئاغا تەكلىپ قېلىدىم. ئايغىدا قۇرۇت ئۆلمەيدىغان، سەخى - ساخاۋەتلىك قادىر ئاخۇن ئاكىمىز ئۇزۇن بىر سۈرىنى ئۇنلۇك ئوقۇپ بولغاندىن كېيىن، قولىنى ئېگىز كۆتۈرۈپ:

— ئىھ! رەببىم، مەن سەندىن داۋاملىق ئوغۇل پەرزەنت بېرىشنى تىلەيتتىم. سەن ماڭا ئوغۇل پەرزەنت ئاتا قىلدىڭ. قىلغاندىمۇ تۈزۈك بىر پەرزەنت ئاتاقلىغان ئىكەن سەن، مەن سەندىن ئۇ دۇنيا بۇ دۇنيا رازى. مەن ئوغلۇم مۇھەممەد ئىمىننى ساڭا تاپشۇردۇم. ئۆز پاناھىڭدا ساقلىغاي سەن، ئامىن ئاللاھۇ ئەكبەر، دېدى، دە - ئورنىدىن دەس تۇرۇپ ئىچكىرىكى ئويىگە كىرىپ بۇقۇلداپ يىغلىغىلى تۇردى، بىزمۇ بىر نەرسە دېيىشكە پىتىنالمىدۇق، بىر پىيالە چايىمۇ ئىچمەستىن داسقاندىن تۇردۇق. بۇ ئىش ماڭا بەكمۇ تەسىر قىلغان ئىدى، يول بويى بىر - بىرىمىز بىلەن گەپلەشمەي كەلدۇق. مەن ھازىرمۇ شۇ كۈندىكى بولغان گەپلەرنى ئۇنتۇيالمايمەن. قانداق بېرىپ قانداق

كەلگەنلىكىمىنىمۇ ھازىرغىچە ئەسلىيەلمەيمەن. يولدا پەقەت ئالدى - كەينىمىزدىكى قوراللىق ئەسكەرلىرىمىزنىڭ ئايغىنىڭ ئاۋازىدىن باشقا ھېچ بىر نېمە ئاڭلانمايتتى. ھېلىغىچە ئاشۇ گەپلەرنى ئويلىغىنىمدا، ئىچ - ئىچىمدىن مۇھەممەد ئىمىن قانداق بىر ئۇيغۇر ئوغلانىمىزنىڭ بۇ دۇنيادا بولۇپ ئۆتكەنلىكىدىن چەكسىز پەخىرلىنىمەن. مۇھەممەد ئىمىن قانداق ئانىسى نۇسرەت سەمەر، مەكتەپ ناھىيىلىك خەلق ھۆكۈمىتى ئاياللار بىرلەشمىسىنىڭ مۇدىرى بولۇپ، ئاياللا ھاكىمى ئىدى.

مەن ئۇنى ئەڭ ئاخىرقى قېتىم، 1969 - يىلى 8 - ئاينىڭ 27 - كۈنى ئاتۇشنىڭ ھەربىي رايون تۈرمىسىدە كۆرگەن ئىدىم. دەسلەپتە ئۇ مېنى تونۇمىدى، چۈنكى مېنىڭ بېشىمغا نەچچە مېتىر داكا تىكىلغان ئىدى. ئاۋازىمنى ئاڭلاپ مېنى تونۇپ، ماڭا ھۆرمىتىنى بىلدۈرۈپ، مەن ئۈچۈن خىتايلارنى بىر قەپەز تىللاپ، ئۇرۇشۇپ كەتكەن ئىدى. ئۇ بىزنىڭ ئەڭ ئاخىرقى ۋىدالىشىشىمىز بولغان ئىكەن. 1970 - يىلى 1 - ئاينىڭ 21 - كۈنىمۇ ياكى باشقا كۈنىمۇ، شۇ كۈنلەردە مەن تازا ساراسىمىدە ئىدىم، ئىسمىمدا قالمىپتۇ، ئۇنىڭغا ئۆلۈم جازاسى بېرىلىپ، مەكتەپتە ئىجرا قىلغانلىقىنى ئاڭلاپ، بەكمۇ قايغۇردۇم، ئۇنى ئۇزۇن ئەسلىدىم. شۇنداق بىر ئەزىمەتنىڭ يەنە بىر قانچىسى دۇنياغا كېلەر؟ دەپ كەلگۈسىگە نەزەر تاشلىدىم. ئۇنىڭغا ئۆلۈم جازاسى بېرىلىدىغانلىقى بىر كۈن بۇرۇن ئۇقتۇرۇلغان ئىكەن، ئۇ كېچىچە شۇ ئار تۈۋلەپ تۈرمىدىكىلەرنى ئۇخلا تىمپتۇ، خىتاي ئەسكەرلىرى ئۇنىڭغا گەپ قىلسا، يامان بولساڭ مېنىڭ قېشىمغا چۈش، سەن بىلەن يۈزتۇرانە سۆزلىشىمىز دەپتۇ، خىتاي ئەسكەرلىرى ياكى باشقا گۈندىپايلىرىنىڭ ھېچ قايسىسى كىرەلمەپتۇ، ئەنئىنى ئۆلۈم مەيدانىغا ئېلىپ چىققاندا، يەنىلا شۇ ئار تۈۋلەنغان ئىكەن، بويىغا سىرتماق سېلىپ ئاۋازىنى چىقارغىلى قويمىپتۇ. مەرھۇمنى زەرەپشان دەريا بويىدىكى جازا مەيدانىغا ئېلىپ چىقىپ ئېتىپ شېھىد قىپتۇ، مەرھۇم شۇ يىلى 23 ياشلاردا ئىدى. مۇھەممەد ئىمىن قانداق جازا بەرگەن كۈنى روزى ھېكىمىگىمۇ جازا بەرگەن ئىدى، ھەر ئىككىلىمىنى جازا مەيدانىغا ئېلىپ چىققاندا ئاغزىغا يۈگەن سېلىپ، بويىدىن ئىنچىكە سىمدا سىرتماق سېلىپ ماڭغان ئىكەن، روزى ھېكىمىنى ماشىنىغا باسقاندىلا خىتايلار ئۇرۇپ دەسسەپ، قولىدىكى قاتىللىق قوراللىرىنى ئىشقا سېلىپ قىيناپ ئۆلتۈرۈپ بولغان ئىكەن، جازا مەيدانى زەرەپشان دەريا بويىغا چىققاندا ئۇنى ماشىدىن چۈشۈرسە ئاللىبۇرۇن ئۆلگەن ئىكەن، رەسمىيەت يۈزىدىن بىر پاي ئوق چىقىرىپ ئىشنى تۈگىتىپتۇ، نۆۋەت مۇھەممەد ئىمىن قانداق كەلگەندە، ماشىنىدىن سۆرەپ چۈشۈرۈپ بىرىنچى پاي ئوقنى ئوڭ قولىغا، ئىككىنچى پاي ئوقنى سول قولىغا، ئۈچىنچى پاي ئوقنى پۈتتۈرۈپ، شۇنداق قىلىپ ھەر بىر پاي ئوق چىققاندا مەرھۇم سەلتۇرلۇپ دۈشمەنگە ئوقتەك ئېتىلىپ كېلىدىكەن، دۈشمەن كەينىگە سىلجىپ قاچىدىكەن، ئىلگىرى - ئاخىر بولۇپ 16 پاي ئوق بىلەن قىيناپ ئۆلتۈرگەن ئىكەن. جازا مەيدانىغا بارغان خىتاي باشلىقلىرى ۋە ئۇنىڭ رەقىبلىرى قاقخالاپ كۈلۈپ تاماشا قىلغانلىقىنى نەخ مەيدانىدا بولغان كىشىلەر ئېيتىپ بەرگەن ئىدى، ئۇ كۈنى پۈتۈن مەكتەپ خەلقىنى مەجبۇرى ھۆكۈم ئېلان قىلىش يىغىنىغا ئېلىپ چىققان ئىكەن. مەرھۇمنىڭ قان كىيىملىرىنى ئۇزۇن مۇددەت ساقلىغان ئانىسى نۇسرەت سەمەر كېيىنكى كۈنلەردە خېلى ئاۋازچىلىق تارتىپتۇ، ئۇنىڭ ئۇكىسىغا راستىنلا مۇھەممەد ئىمىن دەپ ئات قويغان ئىكەن. كېيىنكى كۈنلەردە باشقىلار ئۇنى مەمەت دەپ چاقىرىدىغان بوپتۇ، ئىنشائاللاھ! بەلكىم مەرھۇمنىڭ ئۇكىسى مەمەت، ھازىر ھاياتلا بولسا 36 ياشقا كىردى. مەن مەرھۇم مۇھەممەد ئىمىن قانداق جانابى ئاللاھتىن جەننەت مەرھىمىتى تىلەيمەن! ئامىن! ئۇنىڭ ئائىلە تاۋابىئاتلىرىغا سەۋرى تاقەت تىلەيمەن. ئالى ھۆرمىتىمنى بىلدۈرىمەن!

مەرھۇم يۈسۈف قانداق داۋۇتنى ئەسلىيەن

مەرھۇم يۈسۈف قانداق داۋۇت مەكتەپ ناھىيىسىدىن بولۇپ، مۇھەممەد ئىمىن قانداق بىرىنچى دەرىجىلىك قوغدىغۇچىسى ھەمدە زەرەپشان مۇستەقىل پولىكىنىڭ مۇئاۋىن قۇماندانلىرىدىن بىرى ئىدى. ئۇنىڭغا ئۆلۈم جازاسى بېرىپ 1970 - يىلى 5 - ئاي ئەپچۆرىسىدە مەكتەپنىڭ زەرەپشان دەريا بويىدا قەتلە قىلغان ئىدى. مەرھۇمنىڭ جەستىنى ئېلىپ كېلىشكە بارغان ئاتا - ئانىسى ۋە ئاكا - سىڭىللىرى، مەرھۇمنىڭ جەستىنى كۆرگەندىن كېيىن ئۆزىنى تۇتالماي، ھۆكۈرەپ يىغلاپ كېتىدۇ، ئۇنىڭ پۈتۈن بەدەنلىرى تىتما - كاتاڭ بولۇپ، ساق يېرى قالمىغان

ئىكەن. جاراھەت ئىزىنى كۆرگەن ئانا - ئانىسى، ئاكا - ئۇكا، سىڭىللىرى مەرھۇمغا چىدىماي يىغلاپ ھۇشىدىن كېتىشىدۇ. 14 ياشلىق سىڭىلىسى يىغلىغان پېتى جەسەتنىڭ ئۈستىگە ئۆزىنى تاشلاپ جان ئۈزۈپ كېتىدۇ، مەرھۇمنىڭ جەستىنى ئېلىپ كېتىشكە كەلگەن يۇسۇف قادىر ئائىلىسى، جەسەتنى ئىككى قىلىپ ئېلىپ كېتىدۇ. مەرھۇم شۇ يىلى 22 ياشلاردا ئىدى.

مەن يۇسۇف قادىر داۋۇت بىلەن مەكتەپتە تونۇشقان ئىدىم. ئۇ چەبەدەس، قولدىن ئىش كېلىدىغان ياراملىق بىر يىگىت ئىدى، مۇھەممەد ئىمىن قادىرنىڭ ھەممە ئىشىغا دېگۈدەك ھەمكارلىشىدىغان جەسۇر ئەزىمەت ئىدى. مۇھەممەد ئىمىن قادىردىن بىر مىنۇتمۇ ئايرىلمايتتى. ئۇ قورالغا بەكمۇ ھىرىسمەن ئىدى، قورالنىڭ ئەڭ ياخشىسىنى تاللاپ ئېسىۋالاتتى. بوش ۋاقىتلىرىدا ھەربىي مەشقىنى قولدىن بەرمەي ئۇنى بۇنى ئېتىپ ئۆز ماھارىتىنى ئۆستۈرەتتى. ئۇ دۈشمەننىڭ 20 ئەسكىرىنى ئۆلتۈرۈپ بۇ ئالەمدىن كەتسەم كۆرۈم يۇمۇلاتتى دەيدىغان. دەرۋەقە ئۇ دۈشمەن ئەسكىرىدىن راستىنلا خېلى ئۆلتۈرگەن ئىكەن. مەن ئۇنىڭ ھۆكۈم نامىسىنى كۆرگەندە ئۇنىڭ قەھرىمانلىقىغا ئايرىن ئوقۇغان ئىدىم.

مەن ئۇنىڭ بىلەن قەشقەردىكى «ئۆگىنىش كۇرسى» دا بىر كامىردا بىر قانچە كۈن بىللە بولغان ئىدىم. ئۇ كۈنلەردە مەن «ساراڭ» ئىدىم. ئۇ مەن بىلەن بىر نەچچە كۈن تۇرغاندىن كېيىن مېنىڭ قېشىمدىن مەكتەپكە ئېلىپ كەتكەن ئىدى. ئۇ ماڭا نۇرغۇن ئىشلارنى دەپ بەرگەن ئىدى. ئۇزۇن قالماي ئۇنىڭ شېھىد بولغانلىقى خەۋىرى كەلدى، ھۆكۈمنى بىزنىڭ كامىرغا چاپلاپ قويغان ئىدى. ئۇنىڭ ھۆكۈمدە: بىر قانچە خىتاي باشلىقلارنى ئۆز ئالدىغا سوراق قىلىپ ئۆلتۈرگەنلىكى يېزىلغان ئىدى. ئۇ ئۆزىنىڭ ئۆلۈپ كېتىشىنى بىلەتتى. بىر كۈنى ماڭا: مەن ھامان ئۆلمەن. ئەمما بىر ئەۋلاد قالدۇرالمىدىم، دېگەن ئىدى. ئۇ شۇ چاغدا تېخى ئۆيلەنمىگەن بىر بالا ئىدى. مەرھۇمنىڭ ياتقان يېرى جەننەتتە بولسۇن، ئامىن!

مەرھۇم ئابدۇكېرىم ساۋۇتنى ئەسلەيمەن

مەرھۇم ئابدۇكېرىم ساۋوت (لەقىمى لەڭۋازا)، ئەسلى يۇرتى يېڭىشەھەر ناھىيىسىنىڭ خان ئېرىق گۆڭشىسىدىن بولۇپ، كېيىنكى مەزگىللەردە قەشقەرگە كۆچۈپ كېلىپ ئورۇنلاشقان ئىدى. مەن مەرھۇمنى بۇرۇندىنلا بىلەتتىم. ھازىرمۇ قەشقەر شەھىرىدە ھاشىماجى سائەتچى، ئىمىنجان دودەي دەيدىغان ئىنسىلىرى بار. مەرھۇم ئابدۇكېرىم ساۋوت 1970 - يىلى 7 - ئاينىڭ 18 - كۈنى قەشقەر شەھىرىدىكى ھۆكۈم ئېلان قىلىش چوڭ يىغىنىدا ئۆلۈم جازاسى بېرىلىپ ئىجرا قىلىنغان ئىدى. جازا ئېلان قىلىش مەيدانىغا بىللە چىقتۇق. ئەمما ئۇ ئاخىرەتكە سەپەر قىلىپ كەتتى. بۇ كۈن شەرقىي تۈركىستان تارىخىدىكى ئېغىر مۇسەبەت كۈنى بولۇپ، شۇ كۈنى ۋەتىنىمىز شەرقىي تۈركىستان بويىچە 78 كىشىگە ئۆلۈم جازاسى بېرىپ، بىرلا ۋاقىتتا ھەر قايسى شەھەر ۋە ۋىلايەتلەردە ئىجرا قىلىنغان ئىدى. ئۇلارنىڭ ھەممىسى شەرقىي تۈركىستان خەلق ئىنقىلابىي پارتىيىسىنىڭ ئەزالىرى ئىدى.

مەن ئابدۇكېرىم ساۋوت بىلەن تا ئۆلۈمگە ھۆكۈم قىلىشقا چىققانغا قەدەر بىر كامىردا ياتقان ئىدىم. ئۇ ئۆزىنىڭ ئۆلۈمگە ھۆكۈم قىلىنىشىغا زادى ئىشەنمەيتتى ۋە بىلمەيتتى. «مەن گۇناھسىز، مېنىڭ ھېچ قانداق گۇناھىم يوق، مەن پەقەت قەشقەرگە كېتىۋېلىش ئۈچۈن مۇھەممەد ئىمىن قادىرنىڭ ماشىنىسىغا چىقىۋالغان ئىدىم» دەيتتى. ئۇ مەكتەپتىن كەلگەن مۇھەممەد ئىمىن قادىرنىڭ ماشىنىسى بىلەن سۇغۇنغا كېلىپ ئەسەرگە چۈشكەن ئىدى. ھۆكۈم ئېلان قىلىش چوڭ يىغىنىغا چىققاندا، ھەممىمىزنى ۋىلايەتلىك تۈرمىنىڭ ھويلىسىغا يىغىپ، پۈت - قوللىرىمىزغا كوپىزا - كىشەن سېلىپ، ئۈستىلەپ قاتتىق باغلاپ جازا مەيدانىغا ئېلىپ ماڭغان ئىدى. ئۇنىڭ بېشىغا ئۆلۈم جازاسى بېرىلىدىغان كىشىلەرگە كىيگۈزۈلىدىغان كۈلانى كەيدۈرگەندىمۇ بىر نېمىنى ھېس قىلمىغان ئىدى، پەقەت ئالدىدىكى ماشىنىدىكى كىشىلەرنىڭ بېشىغا كىيۈۋالغان ئۆلۈم جازاسى تاختىنىنى كۆرگەندىلا، ئۆزىنىڭكى بىلەن سېلىشتۇرۇپ ئاندىن ئۆزىنىڭمۇ ئۆلۈمگە ھۆكۈم قىلىنغانلىقىنى بىلگەن ئىدى. ئۇ گەرچە نارازىلىق بىلدۈرگەن بولسىمۇ ھېچ كىم ئۇنىڭ گېپىنى چۈشەنمەيتتى. باسىداپ ئېلىپ ماڭغانلارنىڭ ھەممىسى خىتاي ئەسكەرلىرى ئىدى.

مەن ئۆلۈم مەيدانىدا نېمە ئۈچۈن ئۇنىڭغا ئۆلۈم جازاسى بېرىلدىغانلىقىغا دىققەت قىلىپ ئاڭلاپ تۇردۇم. سوۋېت شىيۇجېڭجۇيى خائىنلار گورۇھى بىۋاسىتە پىلانلىغان، ئاخۇنوپ باشچىلىقىدىكى قەشقەردىكى ئەكسىلىنىقلاپى قوراللىق توپىلاڭنىڭ شېرىك جىنايەتچىسى ئابدۇكېرىم ساۋوت، تەركىبى پومىشچىك، بۇزۇق ئۇنسۇر قالىپى بىلەن كۆپ قېتىم تۈرمىگە كىرىپ جازالانغان، زامان ئۆزگەرتىش خىيالىدا بولغان. مەكتىتىكى مۇھەممەد ئىمىن قادىرغا مەسلىھەت كۆرسىتىپ، مەكتەپ ناھىيىلىك سودا كوپىراتىپىنىڭ ماگىزىنىغا ئوت قويۇپ كۆيدۈرۈپ، نۇرغۇن ئىقتىسادى زىيان سالغان. تىزىپ دەرياسىنىڭ سۈيىنى قويۇپ بېرىپ، مەكتەپ ناھىيىسىنى سۇغا باستۇرماقچى بولغان، كۆپ قېتىم قورال ياراغ بۇلاشقا قاتنىشىپ، خەلق ئازادلىق ئارمىيىسىنىڭ شان - شەرىپىگە داغ چۈشۈرگەن. خەلقنىڭ غەزىپى كۈچلۈك ئۆلتۈرمەسە بولمايدىغان جاھىل جىنايەتچىدۇر..... دېگەندەك جىنايەت بىلەن ئۆلۈمگە ھۆكۈم قىلغانلىقىنى ئېلان قىلغان ئىدى.

كېيىن پەيلو مەيدانىغا بېرىپ، باشقىلاردىن ئۇقسام، ئۇ ھەقىقەتەن باتۇرلۇق بىلەن خىزمەت كۆرسەتكەن، كۆپ ئۇرۇشقا قاتنىشىپ ئاجايىپ پىداكارلىقلارنى كۆرسەتكەن ئىكەن. مەرھۇمنىڭ ياتقان يېرى جەننەتتە بولسۇن، ئامىن!

مەرھۇم سىدىق توختىنى ئەسلىمەن

مەرھۇم سىدىق توختى مەكتەپ ناھىيىسىدىن ئىدى. 1969 - يىلى 8 - ئاينىڭ 21 - كۈنى مەكتەپ زەرەپشان يولى بىلەن بىللە، سۇغۇنچازىدا دۈشمەن تەرىپىدىن ئەسكەرگە چۈشكەن جەڭچىلەردىن ئىدى. 1970 - يىلى 7 - ئاينىڭ 18 - كۈنى قەشقەردىكى ھۆكۈم ئېلان قىلىش چوڭ يىغىنىدا ئۆلۈم جازاسىغا ھۆكۈم قىلىنغان يەتتە كىشىنىڭ بىرى ئىدى. شۇ كۈنى پۈتۈن شەرقىي تۈركىستاننىڭ ھەممە ۋىلايەت ۋە شەھەرلىرىدە بىرلا ۋاقىتتا 78 كىشىگە ئۆلۈم جازاسى بېرىپ، ئىجرا قىلىنغان ئىدى. بۇ كۈن شەرقىي تۈركىستان تارىخىدىكى ئۇنتۇلغۇسىز ئېغىر مۇسبەت كۈنى بولۇپ سانىلىدۇ.

مەن مەرھۇم بىلەن قەشقەر ۋىلايەتلىك تۈرمىدە بىر يىلدەك بىللە ياتقان ئىدىم. بىر - بىرىمىزدىن ھال سورۇشۇپ تۇراتتۇق. مەن ئۇ كىشىنى «بوۋايى قەمبەر» دەپ چاقىراتتىم. چۈنكى ئۇنىڭ ئۆزىگە يارىشىملىق قاپقارا ساقلى بار ئىدى. گەپ - سۆزلىرىمۇ دىنى ئۆلىمالاردەك ئاتىق ئىدى. مەن مەرھۇمنىڭ قەھرىمانلىقى ھەققىدە كۆپ پاراڭلارنى ئاڭلىغان ئىدىم. مەرھۇم پىشىقەدەم ئەسكەرلەردىن بولۇپ، مۇھەممەد ئىمىن قادىرنىڭ پولكىغا ئۆزلىكىدىن كېلىپ تىزىمغا ئالدۇرۇپ ئەسكەر بولغان ئىكەن. ئۇ پولكىنىڭ ئاتاقلىق پىلىمۇتچىسى ئىكەن. كۆپ ئۇرۇشلاردا دۈشمەننىڭ ئەسكىرىنى پىلىمۇتنىڭ زەربىسىدىن باش كۆتۈرگۈزمەي، قىسمىنىڭ ئىلگىرىلىشى ئۈچۈن يول ئاچقان ئىكەن. بولۇپمۇ مەكتىتنىڭ چاسا بۇدۈيىنى مۇھاسىرىگە ئېلىپ، قوراللىرىنى بۇلغاندا، خىتاي ئارمىيىسىنىڭ باشلىقلىرىنى ئىندەككە كەلتۈرۈشتە، جەسۇرلۇق كۆرسەتكەن ئىكەن. مەرھۇم ئالەمدىن ئۆتكەندە 55 ياشتا ئىدى. مەن ئۇنىڭغا بېرىلگەن جازانىڭ سەۋىبىنى دىققەت بىلەن ئاڭلاپ تۇرغان ئىدىم.

— قورال يارق بۇلغان، بىگۇنا خەنزۇ ئىشچى خىزمەتچىلىرىنى ئۆلتۈرگەن، خەلق ئازادلىق ئارمىيىسىنىڭ كادىر - ئوفىتسىرلىرىنى ھاقارەتلىگەن ۋە ئۆلتۈرگەن..... دېگەندەك جىنايەتلەرنى ئۇنىڭغا ئارتقان ئىدى. ئەمما كىمىنى ئۆلتۈردى؟ نەچچىنى ئۆلتۈردى؟ تەپسىلى ئېيتىمىغان ئىدى. مەرھۇمنىڭ ياتقان يېرى جەننەتتە بولسۇن، ئامىن!

مەرھۇم ئەھمەتجان مۇنىرنى ئەسلىمەن

مەرھۇم ئەھمەتجان مۇنىر 1970 - يىلى 7 - ئاينىڭ 18 - كۈنى قەشقەردە ئۆلۈمگە ھۆكۈم قىلىنغان 7 كىشىنىڭ بىرى ئىدى. شۇ كۈنى ۋەتىنىمىز شەرقىي تۈركىستاننىڭ ھەممە ۋىلايەت، شەھەرلىرىدە بىرلا ۋاقىتتا 78 كىشىگە

ئۆلۈم جازاسى بېرىلىپ، شەرقىي تۈركىستان تارىخىدا ئېغىر مۇسەبەت كۈنى بولغان ئىدى. مەن ئەھمەتجان مۇنەرى بىرىنچى قېتىم ۋە ئەڭ ئاخىرقى قېتىم قەشقەر ۋىلايەتلىك تۈرمىنىڭ ھويلىسىدا، ئەتىگەن سائەت ئالتە ھۆكۈمگە ئېلىپ چىقىدىغان مەھبۇسلارنى بىردىن - بىردىن باغلاپ، پۈت - قوللىرىمىزغا كويۇپ - كىشىن سېلىپ، ئۆلۈمگە ھۆكۈم قىلىنىدىغانلارنىڭ بېشىغا كۇلا كىيدۈرۈپ، ئۆلۈم جازاسى بېرىلىدىغانلارغا ئاسىدىغان قىزىل كىرىست بەلگىلىك تاختايىنى ئاسقاندا، ئۆلۈمگە ھۆكۈم قىلىنىدىغانلار بىردىن - بىردىن ئايرىم ماشىنىغا ئولتۇرغۇزۇلۇپ، 10 ئەسكەرنىڭ نازارىتى بىلەن جازا مەيدانىغا ئېلىپ ماڭغاندا كۆرگەن ئىدىم. ئۇ مېنىڭ ئەڭ ئاخىرقى ۋە بىرىنچى قېتىم كۆرىشىم شۇنداقلا ۋىدالىشىشىم ئىدى. ئۇ ئۆلۈم مەيدانىغا ئېلىپ مېڭىلىشىنىڭ ئالدىدا، باغلاۋاتقاندا قانداقتۇر يۇقىرى ئاۋازدا دىكلاماتسىيە ئاھاڭدا «شەرقىي تۈركىستان... يولۇاس... مەرت...» دېگەندەك سۆزلەرنى قىلغان ئىدى، خىتاي ئەسكەرلىرى ئاغزىغا بىرىنچى قېتىم سۆزلىگىلى قويمىغان ئىدى. ئۇنىڭ ئۇ كۈندىكى ھالىتى ھېلىمۇ ئېسىمدىن چىقمايدۇ. ئۇ ئۆلۈم مەيدانىغا ئەمەس، بەلكى تويغا كېتىۋاتقاندا غەيرەتلىك، جەسۇر، ھەيىبەتلىك كۆرۈنەتتى، خىتاي ئەسكەرلىرى ئۇنىڭ شىللىسىدىن بېسىپ تۇرغان بولسىمۇ، پىسەنت قىلماي، مەغرۇر قىياپەتتە ھەممە تەرەپكە تەڭ قاراپ، كىشىلەر بىلەن ۋىدالىشىۋاتقاندا قىلاتتى. بىزنى ۋىلايەتلىك تۈرمىنىڭ دەرۋازىسىدىن ئېلىپ چىقىپ، ھېيتكار تەرەپتىن يارباغ تەرەپكە ھەيدەپ، ئۈيەردىن تۆشۈك دەرۋازا ئارقىلىق تۆمەن كۆلىنىڭ ئالدى بىلەن ئايلىندۇرۇپ، شەھەرلىك ھۆكۈمەتنىڭ ئالدى، خەلق مەيدانىغا ئېلىپ كېلىپ، رەئىس مۇنەرىنىڭ ئالدىدا چوڭ يولدا ماشىنىنىڭ ئىچىدە ئۆرە تۇرغۇزۇپ، بىردىن - بىردىن ھۆكۈم ئېلان قىلغان ئىدى. ئۇنىڭ ئۈستىدىن چىقىرىلغان ھۆكۈم نامە ۋە ئەيىبلەش نامىدە:

سوۋېت شىيۇجېڭجۇيى خائىنلار گورۇھىنىڭ قەشقەرگە قاققان قوزىقى، ئەكسىلىنىقلايى قوراللىق توپىلاڭ كۆتۈرۈپ، پۇرۇلتارىيات دىكتاتورلىقىدىكى ھاكىمىيەتنى ئاغدۇرماقچى بولغان، تۈرمىدىكى ئۆزگەرتىش جەريانىدا، ئۆزگەرتىشكە قارشىلىق قىلىپ، جىنايەتچىلەرنى قۇترىتىپ، يەنە قوراللىق قوزغىلاڭ كۆتۈرمەكچى بولغان..... دېگەندەك گەپلەر بىلەن ئۆلۈمگە ھۆكۈم قىلغان ئىدى.

ئەھمەتجان مۇنەرى غۇلجا ۋىلايىتىنىڭ چاپچال ناھىيىسىدىن ئىدى. ئالىي مەكتەپنى پۈتتۈرگەندىن كېيىن خىزمەت تەقسىماتى بىلەن قەشقەرنىڭ ئۇيغۇر تولۇق ئوتتۇرا مەكتىپىگە خىزمەتكە ئورۇنلاشقان ئىدى. ئۇ ئوقۇتقۇچىلىق قىلغان مەزگىللەردە، ئۇنىڭ قەشقەردىكى تەسىرى خېلىلا چوڭ بولغان ئىدى. مېنىڭ زامانداش دوستلىرىمىدىن ئاڭلىشىمچە، ئەھمەتجان مۇنەرى، قەشقەر ياشلىرىغا شۇ زاماننىڭ ئۆزىدە، شىمالنىڭ مەدەنىيىتىنى تارقىتىپ، ئولتۇرۇش - قوپۇش، ئويۇن تاماشالاردا كۆپ ياشلارنى ئۆزىگە جەلپ قىلىپ، چوڭ سورۇنلارنى ھاسىل قىلغان ئىكەن. ئۇنىڭ بىلەن كەلدى - باردى قىلىدىغانلارنىڭ سانى كۈندىن - كۈنگە ئېشىپ، قەشقەردە ئۇنىڭغا ئىخلاس قىلىدىغانلارنىڭ سانى مەلۇم دەرىجىگە يەتكەن ئىدى. كېيىن ئۇ ئەكسىلىنىقلايى جىنايەت بىلەن قولغا ئېلىنغاندا، ئۇنىڭ بىلەن كەلدى - باردى قىلغانلارنىڭ ھەممىسى دېگۈدەك قولغا ئېلىنىپ، جازالانغان ئىدى، ئۇنىڭ سورۇنى ئادەتتىكى سورۇن بولماستىن مۇستەقىللىقنى تەرغىپ قىلىدىغان سىياسىي سورۇن بولغان ئىكەن. مەرھۇم شۇ ئىش بىلەن 15 يىللىق قاماق جازاسىغا ئۇچراپ، پەيلى مەيدانىغا بارغاندىن كېيىن، تۈرمىدىكى سەپداشلار ئىچىدە كۆرەشنى داۋاملاشتۇرۇپ، «بوران پارتىيىسى» قۇرۇپ، پەيلى مەيدانىدا قايتا قوراللىق قوزغىلاڭ كۆتۈرمەكچى بولغان ئىكەن. ئۇنىڭ تەشكىلاتىغا قاتناشقان كىشىلەرنىڭ سانى جىق بولۇپ، تەسىر دائىرىسىمۇ چوڭ بولغان ئىكەن. «بوران پارتىيىسى» نىڭ قاتناشقۇچىلىرى ئىچىدە، مەرھۇمنىڭ تولۇق ئوتتۇرا مەكتىپىدىكى ئوقۇغۇچىسى، پەيلى ئەمگەك بىلەن ئۆزگەرتىش مەيدانى جىنايەتچىلەرنى قوراللىق قوغداش باتالىيونىنىڭ پەيچاڭ پالتۇ مۇھەممەد ئىمىنىمۇ قاتناشقان بولۇپ، بوران پارتىيىسىنىڭ مۇئاۋىن رەئىسلىكىنى ھەمدە قوراللىق قوزغىلاڭغا كېرەكلىك بولغان قوراللارنى تەمىنلەشنى ئۆز ئۈستىگە ئالغان ئىكەن. مەرھۇم سىيىت نىياز بوران پارتىيىسىنىڭ تەشكىلات ئىشلىرىغا مەسئۇل بولغان ئىكەن. قوراللىق قوزغىلاڭغا ئاتلىنىش پەيتى يېقىنلاشقاندا، ساتقىننىڭ خائىنلىقى بىلەن پاش بولۇپ، پۈتۈن پەيلى مەيدانىدا ھەربىي ھالەت ئىجرا قىلىنىپ، تۇت - تۇت بولۇپ كېتىپ، نەچچە يۈزلىگەن مەھبۇس قايتىدىن جىنايى جازاغا تارتىلىپ،

ئەھمەتجان مۇنىرگە ئۆلۈم جازاسى، سىيىت نىيازغا ئۆلۈم جازاسى بېرىپ ئىككى يىلدىن كېيىن ئىجرا قىلىدىغان، پالتۇ مۇھەممەد ئىمىنغا 20 يىللىق قاماق جازاسى بېرىپ، ئەزىزنى ياپقان ئىدى. بىز پەيلو مەيدانغا بارغاندا ھېلىمۇ ئەھمەتجاننىڭ تەسىرى تۈگىمىگەن ئىكەن. كادىرلار ئىككىنچى بىر ئەھمەتجاننىڭ چىقىپ قېلىشىدىن ئەنسىرەپ، ئىككى جىنايەتچى بىر يەرگە كەلسە، سوراق سوراپ، نېمە دېيىشتىڭ؟ دەپ گۇمان قىلىدىكەن. ئەھمەتجان قاتارلىقلار 1965 - يىلى پەيلو مەيداندا قايتا قولغا ئېلىنغان يېتى 1970 - يىلىغىچە قەشقەر ۋىلايەتلىك تۈرمىدە قاماقتا تۇتۇپ تۇرۇلۇپ، بىز بىلەن بىللە جازا مەيدانغا ئېلىپ چىقىلىپ، ئۇ ئالەمگە كەتكەن ئىدى.

ئەھمەتجان ئالەمدىن ئۆتكەندە تېخى ئۆيلەنمىگەن ئىدى.

بىز بىر قانچىمىز جازا مەيدانىدىن قايتىپ كىرگەندىن كېيىن، مەن سىيىت نىياز بىلەن بىر كامىردا ياتقان ئىدىم. كېيىن پەيلو مەيدانىدىمۇ بىر ئەترەتتە بىر قانچە يىل بىللە بولغان ئىدىم. سىيىت نىيازنىڭ ئېيتىپ بېرىشىچە:

— ئەھمەتجان مۇنىر قەشقەر ۋىلايەتلىك تۈرمىدە تۇرغان مەزگىلدە، ئاخۇنوپ، مىجىت سىلىڭ ۋە قەسنى ئاڭلىغان ئىكەن. ئۇ ۋەتەننىڭ مۇستەقىللىقىغا ئىنتىلىۋاتقان ئىشلاردىن خەۋەر تاپقاندىن كېيىن، مەن ھامان ئۆلۈپ كېتىمەن، مەن ئۆلۈپ كەتكەن تەقدىردىمۇ ۋەتەن يەنىلا بىر كۈن مۇستەقىللىققا ئېرىشىدىكەن، ئاپتونوم رايوننىڭ باشلىقلىرىدىن تارتىپ، قەشقەرنىڭ دوتەي، ھاكىملىرىغىچە، خىتايغا قارشى تەشكىلاتقا ئۇيۇشقىنىدىن قارىغاندا، بىزنىڭ ئىنقىلابىمىز ھەققانى ئىنقىلاپ ئىكەن، خەلق ئويغىنىپتۇ، مۇستەقىللىقنىڭ پۇرىقى دېمىغىمىز ئۇرۇنۇۋاتىدۇ، ئۆلۈپ كەتسەم ئارمىنىم يوق. بىرسىمىز ئۆلسەك مىڭمىز بۇ يولنى داۋاملاشتۇرىدىكەنمىز، دېگەن ئىكەن!

ئەھمەتجاننىڭ شېرىكلىرىدىن كۆپ قىسمى تۈرمىدە ئالەمدىن ئۆتتى. ئاز بىر قىسمى جازا مۇددىتىنى تۈگىتىپ قەشقەرگە قايتىپ كەلدى. ئۇلارنىڭ ئىچىدە پالتۇ مۇھەممەد ئىمىن قەشقەردە قاسساپلىق بىلەن جان ساقلاۋىتىپتۇ. ئەسقىرجان قاتارلىق بىر نەچچىسى ھەرخىل يول تۇتۇپ، جان بېقىپ ھازىر قەشقەردە ياشاۋىتىپتۇ. ئەلھەمدۇ لىللاھ! مەرھۇمنىڭ ياتقان يېرى جەننەتتە بولسۇن، ئامىن!

ئاللاھقا شۈكرى! سىيىت نىياز مۇ تۈرمىدىن ساق چىقتى. ئۇ ئاخىرقى ئۆمرىدە خېلى جىق ئىشلارنى قىلدى، ئۇ ئۈرۈمچىدىكى نەنسىن مەسجىدىدە بىر مەزگىل مۇئەزرىنلىك ھەم خوجىدارلىق ئىشى بىلەن شۇغۇللىنىپتۇ. ئۇ مەزگىلدە ۋەتەندە بولۇۋاتقان ئىشلاردىن چەت ئەلدىكى تەشكىلاتلارنى خەۋەرلەندۈرۈپ، نۇرغۇن مۇھىم قىممىتى بار ئاخباراتلار بىلەن تەمىنلىگەنلىكىنى ئاڭلىغان ئىدىم. مەن ئوتتۇرا ئاسىيادىكى ۋاقتىمدا مەلۇم بىرسى ئارقىلىق سىيىت نىياز بىلەن ئالاقىلىشىپ تۇرغان ئىدىم. كېيىن مەن داکۇمۇنتسىزلىق كاساپىتىدىن كۆپ قېتىم خاپىلىق تارتىپ، بىر يەردە مۇقىم تۇرالماي ئالاقىمىز ئۇزۇلۇپ قالغان ئىدى، كېيىنكى كۈنلەردە ۋەتەندىن چىققان بىرسىدىن مەرھۇمنىڭ ئۇ ئالەمگە سەپەر قىلغانلىقىنى ئاڭلاپ، بەكمۇ قايغۇدۇم، مەرھۇمغا جانابى ئاللاھتىن جەننەتتىن يەر بېرىشىنى تىلەيمەن، ئامىن!

مەرھۇم جېلىل قارىمى ئەسلىمەن

مەرھۇم جېلىل قارىم 1970 - يىلى 7 - ئاينىڭ 18 - كۈنى قەشقەردە ئۆلۈمگە ھۆكۈم قىلىنغان يەتتە كىشىنىڭ بىرىسى ئىدى. مەن جېلىل قارىمنى 21 - ئاۋغۇست كېچىسى، قەشقەردىن چىققان قۇماندانلىق شىتابىنىڭ ماشىنىسىغا ئولتۇرۇپ، بىر ماشىنا بىلەن سۇغۇنغا بارغاندا، ئەتىسى تاڭ ئاتقاندا كۆرگەن ئىدىم. مەرھۇم كېلىشكەن، ئۇزۇن بوي، كالتا ساقال، ياداڭغۇ كەلگەن، گەپ - سۆزىدىن تەقۋادار مۇسۇلمانلىقى چىقىپ تۇرىدىغان، سالاپەتلىك بىر ئىنسان ئىدى. قاراچۈلگە يېتىپ بارغان كۈنى ئەتىگەندە بامدات نامىزىنى ئوقۇپ بولۇپ، دۇئاغا تۇرغاندا ھەممىمىزنى يىغلىتىۋەتكەن ئىدى. ئەسلى ئىسمى ئابدۇللاھ قارى ئىكەن. يەر ئىسلاھاتى مەزگىلىدە بۇ كىشىگە پومبىشچىك ئۇنسۇر قالىپى كىيىۋرۈلگەن بولغاچقا، نازارەتتىن قېچىپ، بىر ئۆمۈر ئۆز يۇرتىدا سەرگەردان، سەرسان بولۇپ، قېچىپ يۈرگەن كىشى ئىكەن. ئىسمىنى ئۆكسىنىڭ نامىغا ئۆزگەرتىپ جېلىل قارىم نامى بىلەن ئۈرۈمچى، غۇلجا، كۇچار... قاتارلىق يەرلەردە ھۈنەر - كەسپ بىلەن جاھانسالق قىلىپ يۈرگەن ئىكەن. ئۇ زامانلاردا پومبىشچىك قالىپى بار ئادەم بىر يەردىن يەنە بىر يەرگە بېرىشقا توغرا كەلسە، چوقۇم گۇڭگەنجۇينىڭ رۇخسىتىنى ئېلىشى كېرەك

ئىدى. شۇ ۋەجدىن مەرھۇم ئۆكسىنىڭ نامىدا ھايات ساقلىنىپ كەلگەن ئىكەن. مەرھۇم مەركىزى بىيورونىڭ قەشقەرگە ئەۋەتكەن ئالاھىدە ئالاقىچىسى بولۇپ، مۇھىم ئىشلار جېلىل قارىم ئارقىلىق مەركىزى بىيوروغا مەلۇم قىلىناتتى. مەرھۇم قاراجۇلدىكى جەڭدە باتۇرلۇق بىلەن جەڭ قىلىپ، دۈشمەننى كۆپ ئۆلتۈرگەنلەرنىڭ بىرسى ئىدى. مەن مەرھۇم بىلەن قەشقەر ۋىلايەتلىك تۈرمىدە بىر نەچچە كۈنلا بىللە بولۇشقا نىسب بولغان ئىدى. ئۇ كىشىدىن كۆپ دىنى بىلىملەرنى ئۆگىنىۋالغان ئىدىم. مەرھۇمنىڭ ئېيتىشىچە ياقا يۇرتتا 20 يىلدەك سەرگەردان بولۇپ، مەخپى ھايات كەچۈرگەن ئىكەن. جازا مەيدانىغا بىللە چىقتۇق. ئەمما ئۇ كىشى ئۇ ئالەمگە كېتىپ قالدى. مەرھۇمنىڭ ياتقان يېرى جەننەتتە بولسۇن، ئامىن!

مەرھۇم ھاۋۇت پاۋانى ئەسلىمەن

مەرھۇم ھاۋۇت پاۋان (مەرگەن) مەكتەپ ناھىيىسىدىن بولۇپ، 1970 - يىلى 7 - ئاينىڭ 18 - كۈنى قەشقەر شەھىرىدە ئۆلۈمگە ھۆكۈم قىلىنغان يەتتە كىشىنىڭ بىرسى ئىدى. مەن مەرھۇم بىلەن بىللە جازا مەيدانىغا بىللە چىققان ئىدۇق. ئەمما ئۇ كىشىگە ئۆلۈم جازاسى بېرىلىپ ئۇ ئالەمگە يۈرۈپ كەتتى. ئۇ بىزنىڭ ئەڭ ئاخىرقى ۋىدالىشىشىمىز بولغان ئىدى. مەرھۇمنىڭ ياتقان يېرى جەننەتتە بولسۇن، ئامىن!

مەرھۇم 85 ياشلىق، ئاپپاق ساقال، پەرىشتە سۈپەت بىر ئىنسان ئىدى. مەرھۇم مەكتەپ ناھىيىسىدە بىر ئۆمۈر مەرگەنلىك بىلەن ئوۋ ئوۋلاپ، چۆل - جەزىرلەردە ھاياتى ئۆتكەن، خىتايىنىڭ ئۇنداق ياكى مۇنداق سىياسەتلىرىدىن قىلچە خەۋىرى يوق، تەركى دۇنيا بولۇپ كەتكەن قارا تۈرك بىر ئىنسان ئىدى. مەدەنىيەت ئىنقىلابىي يۇقىرى پەللىگە چىقىپ، ئىسيانچىلار باشلىقى مۇھەممەد ئىمىن قادىر مەكتەپنىڭ ھوقۇقىنى قورال كۈچى بىلەن تارتىۋېلىپ، مەكتەپ خەلقىگە مۇراجىئەت نامە چىقىرىپ ئەسكەرلىككە تىزىمغا ئالدۇرۇش ھەققىدە ئۇقتۇرۇش چىقارغاندا، مەكتەپ خەلقىنىڭ ئازادلىققا چىققانلىقىنى ئاڭلىغان ھاۋۇت پاۋان، جاڭگالدىكى ئوۋچىلىق كەسپىنى تاشلاپ، پىداكارلىق بىلەن مەكتەپ ناھىيىسىگە كېلىپ، ئۆزىنى مەلۇم قىلىپ، ئەسكەرلىككە تىزىملىنىپ ئىكەن. ھاۋۇت پاۋانى كۆرگەن مۇھەممەد ئىمىن قادىر ئۇ كىشىگە ئۆز قولى بىلەن بىر دانە بەش ئاتار مىلتىق بىلەن يۈز تال ئوق بەرگەن ئىكەن. ئۇ كىشىنىڭ مۇھەممەد ئىمىن قادىرنىڭ بۇيرۇقى بىلەن سىنايىپىرلىق (يىراقتىن قارىغا ئېلىپ ئاتىدىغان ئاتۇچى) قىلىدىكەن. ئۆزىنىڭ ئېيتىشىچە، «كۆرۈمگە ئىلىنىشقا نەرسىنى سوقۇۋتەلەيمەن» دەيتتى. مۇھەممەد ئىمىن قادىر بەرگەن مىلتىق بىلەن ھەر قېتىمقى جەڭدە بىر نەچچە دۈشمەننى يەر چىشلەتكەن ئىكەن. ئۇ ئۆزىنىڭ دېيىشىچە، «بىلىپ تۇرۇپ يىراقتىن ئون ئىككى خىتايىنى يەر چىشلەتتىم، يەنە قانچىسى يەر چىشلىدى بىلىمەيمەن»، دەيدىغان. ئەمما ھۆكۈم نامىسىدا «بىگۇنا بىر نەچچە خەنزۇ ئىشچى - خىزمەتچىلىرىنى ئۆلتۈرگەن» دەپ ئەيىبلەنگەن ئىدى. باشقىلارنىڭ دەپ بېرىشىچە: «بۇ ئادەم خىتايغا بەك ئوچ ئىدى، خىتايىنى كۆرسىلا، ئۇنىسىنى بۇنىسىنى سۈرۈشتە قىلماي ئېتىۋەتتى» دېگەن ئىدى. مەن بىر قېتىم چاخچاق قىلىپ، راست نەچچە يىلەننى ئاتقانتىلە؟ دېسەم، «ئاللاھ بىلىدۇ ئۇنىڭ ھېسابىنى، كىم ئۇلارنى بىزنىڭ يۇرتقا كەلسۇن دەپتۇ!» دېگەن ئىدى. ئۇ ئۆزىنىڭ تەرجىمىھالى ھەققىدە ھېچ كىمگە بىر نېمە دېگەن ئەمەس، ئۇ راستىنلا بىر سىرلىق ئىنسان ئىدى.

خاتىمە

ئەسسالامۇ ئەلەيكۇم، ھۆرمەتلىك ئوقۇرمەن!

سىز ئوقۇۋاتقان بۇ ئەسلىمە، شەرقىي تۈركىستان يېقىنقى زامان تارىخىدا بولۇپ ئۆتكەن ئەمەلىي ئىشلار. مەن پەقەت قەشقەر ۋىلايىتىدە بولۇپ ئۆتكەن ئىشلارنى تىپىك ھالدا ئەسلىپ ئۆتتۈم.

«ۋەتەننى مېنى سۆيىمەسە، مەن ۋەتەننى سۆيىمەن، ئۇلۇسۇم مېنى تونىمىسا، مەن ئۇلۇسۇمنى تونۇيمەن»

مەن ۋەتەندە بولۇپ ئۆتكەن ئىشلارنى، يۈز بەرگەن تارىخى ۋە قەلەرنى، مىللىي قەھرىمانلىرىمىزنىڭ باتۇرلۇق ئىش - ئىزلىرىنى، ۋەتەن سۆيەر ئەزىمەتلىرىمىزنى، چىلەكتىن ئالغان بىر تامچە سۇ سۈپىتىدە، ئەسلىپ ئۆتتۈم. مەن بۇ ئىشلارنىڭ بىردىنبىر شاھىدى ئىدىم. كۆپ ئىشلارغا مەن ئۆزۈم قاتناشقان ۋە بىلگەن ياكى مېنىڭ ھايات قالغان سەپداشلىرىمىدىن ئاڭلىغان ئىشلار ئىدى. ئاشۇلارنىڭ ئىش - ئىزلىرىنى، پەقەت خىتاي دائىرلىرى تەرىپىدىن پاش بولۇپ، ئەنزە قىلىنىپ تۇرغۇزۇلغان قىسمىنىلا بۈگۈنكى ھايات ياشاۋاتقان خەلقىمگە تونۇشتۇرۇش يۈزىسىدىن بۇ ئەسلىمنى يېزىپ قالدۇردۇم. مەن بۇ ئەسلىمىلەرنى يېزىۋاتقىنىمدا، قەلىم تىلىدىن دەرتلىك سۆزلىرىم بۆلۈنۈپ چىققاقتا ئىدى. قانلىق كۆز ياشلىرىمىدىن ئاققان تامچە - تامچە ياش، قەلىم سىياسىغا قوشۇلۇپ باشقىچە بىر خىل تەبىئىي رەڭنى ھاسىل قىلماقتا ئىدى. شېھىد بولۇۋاتقان سەپداشلىرىمىزنىڭ جان ئۇرۇش ۋاقتىدىكى كۆرۈنۈشلىرى كۆز ئالدىغا كېلىۋېلىپ مېنى ھۆكۈرتۈپ يىغلاتماقتا ئىدى. مەن ئۇلارغا قوشۇلۇپ ئۆلمەي بۈگۈنگىچە ھايات قالغانلىقىمنى بىر ئاللاھتىن باشقا ھېچ كىمگە تىنالمىتتىم. چۈنكى دىنىم خىتاي كوممۇنىستلىرى تەرىپىدىن دەپسەندە قىلىنماقتا ئىدى، خەلقىم خىتاي كوممۇنىستلىرىنىڭ ئاسارىتى ئاستىدا تۇرماقتا ئىدى، مىللىتىم يەر يۈزىدىن يوقۇلۇش خەۋپى ئىچىدە تۇرماقتا ئىدى، مەن دىنىم ئۈچۈن ھېچ بىر ئىش قىلىپ بېرەلمىدىم، خەلقىم ئۈچۈن ھېچ بىر ئىش قىلىپ بېرەلمىدىم. مىللىتىم ئۈچۈنمۇ يەنىلا ھېچ بىر ئىش قىلىپ بېرەلمىدىم. بۇلارنى ئويلىغىنىمدا ئىچ - ئىچىمدىن ھەسرەتلىنىپ، خىجىل بولاتتىم، ئەھمىيەتسىز ئۆتكەن كۈنلىرىمگە ئېچىناتتىم. بەھۇدە ئۆتكۈزگەن ھاياتىمغا نەپرەتلىنەتتىم. ئەمدى يېشىم 64 تىن ئاشتى. ساقال - بۇرۇتۇم ئاقىرىپ، رەڭگى - رۇخسارىم قورۇلۇپ، قېرىلىقىم ۋايىغا يەتتى. پۇت - قوللىرىمدا مادار قالمىدى. ۋەتەننى خىتايلارغا تارتغۇزۇپ قويۇپ، ۋەتەندىن ئايرىلىپ، ۋەتەنسىزلىكنىڭ دەردىنى تارتىۋاتىمەن. يالغۇزلۇقتىكى بۇ ھايات مېنى تېخىمۇ قىيناۋاتىدۇ.... شۇنداق بولسىمۇ ئاخىرى بۇ ئەسلىمنى بولسىمۇ يېزىپ خەلقىمگە تەقدىم قىلاي دەپ قولۇمغا قەلەم ئالدىم. قەلىم ئاجىز، سەۋىيەم تۆۋەن تۈپەيلى ئۇنداق، ياكى مۇنداق خاتالىقتىن خالىي بولالماي ياخشى يازالمايۋاتقانلىقىمنى ھېس قىلىۋاتىمەن. شۇنداق بولسىمۇ ئوقۇرمەن قېرىنداشلىرىمىزنىڭ ئۇزۇن ياكى چولتا بولۇپ قالغان تەرەپلىرى بولسا ياردەم قىلسا ئۇلارغا چەكسىز مىننەتدارلىقىمنى بىلدۈرىمەن، دېگەن ئۈمىدىمەن، ئامىن!

مەن بۇ ئەسلىمەمنى مەرھۇم ئۇستازىمىز ئۆتكۈر ئەپەندىنىڭ «ئىز» دېگەن شېئىرى بىلەن تاماملاشنى لايىق

كۆردۈم.

ئىز

ياش ئىدۇق مۈشكۈل سەپەرگە ئاتلىنىپ چىققاندا بىز.
ئەمدى ئاتقا مىنگۈدەك بوپقالدى ئەنە نەۋرىمىز.
ئاز ئىدۇق مۈشكۈل سەپەرگە ئاتلىنىپ چىققاندا بىز،
ئەمدى چوڭ كارۋان ئاتالدۇق قالدۇرۇپ چۆللەردە ئىز.
قالدى ئىز چۆللەر ئارا گاھى داۋانلاردا يانە،
قالدى نى - نى ئارسلانلار دەشتى چۆلدە قەبرىسىز.
قەبرىسىز قالدى دېمەك يۇلغۇن قىزارغان دالدا،
گۈل - چىچەككە پۈركىنۈر تاڭنا باھاردا قەبرىمىز.
قالدى ئىز، قالدى مەنزىل، قالدى يىراقتا ھەممىسى،
چىقسا بوران، كۆچسە قۇملار ھەم كۆمۈلمەس ئىزىمىز.
توختىماس كارۋان يولىدىن گەرچە ئاتلار بەك ئورۇق،
تاپقۇسى ھېچ بولمىسا بۇ ئىزنى بىر كۈن، نەۋرىمىز يا چەۋرىمىز.

ھۆرمەت بىلەن: ئابدۇررەشىد ھاجى كېرىمى

Telfun : 0046 709 471 671 (qol)

E -mail :

sewdayi55@hotmail.com